

القاسم اکیڈمی کی، ادبی اور تاریخی پیشکش

سرائے زندگی

تألیف عبدالناہد القیوم خانی

معلومات کا ذخیرہ، تجربوں کی تجھوریاں، مطالعہ کی وسعتیں، مشاہدات کے خزانے، نظریات کی امنگیں، تصوّرات کے سانچے، خیالات و عزائم کی پھنگیاں، مربیوں کا حلقہ، محسنوں کی جماعت، کتابوں کی صحبتیں، منتخب حضرات جن میں عالم، دانشور، سیاست دان، مدرس، مصنف، معلم، تاریخ ساز اور تاریخ دان، الغرض، بھی قسم کے لوگوں کا ساتھ رہے گا

القاسم اکیڈمی • جامعہ ابوہریرہ

خالق آباد • صنعت نوشہرہ • سرحد - پاکستان

القاسم اکیڈمی کی، ادبی اور تاریخی پیشکش

سُراغِ زندگی

تالیف

مولانا عبدالقیوم حقانی

معلومات کا ذخیرہ، تجربوں کی تجربویاں، مطالعہ کی وسعتیں، مشاہدات کے خزانے، نظریات کی انگلیں، تصورات کی سانچے، خیالات و عزائم کی بخشکبان، مرتبوں کا حلقة، محسنوں کی جماعت، کتابوں کی محبتیں، منتخب حضرات جن میں عالم، دانشور، سیاست دان، مدرس، مصنف، مئتم، تاریخ ساز اور تاریخ دان، الغرض سمجھی قسم کے لوگوں کا ساتھ رہے گا۔

القاسم اکیڈمی، جامعہ ابو ہریرہ

برائی پوسٹ آفس، خالق آباد، نو شہرہ، سرحد، پاکستان

جملہ حقوق بحق القاسم اکیڈمی محفوظ ہے

نام کتاب	سُر راغِ زندگی
تصنیف	مولانا عبدالقیوم حقانی
ضخامت	160 صفحات
کپوزنگ	جان محمد جان رُکن القاسم اکیڈمی
تعداد	1100
تاریخ طباعت باری چہارم	صفر المظفر ۱۴۳۰ھ / فروری 2009ء
ناشر	القاسم اکیڈمی جامعہ ابو ہریرہ خالق آباد نو شہرہ

ملنے کے پتے

- ☆ صدیقی ثرست، صدیقی ہاؤس المنظر اپارٹمنٹس 458 گارڈن ایسٹ، نزد سبیلہ چوک کراچی
- ☆ مولانا سید محمد حقانی، مدرس جامعہ ابو ہریرہ، خالق آباد، ضلع نو شہرہ
- ☆ مکتبہ رشیدیہ سردار پلازا، اکوڑہ خٹک، ضلع نو شہرہ
- ☆ کتب خانہ رشیدیہ، مدینہ کلاتھ مارکیٹ، راجہ بازار، راولپنڈی
- ☆ مکتبہ سید احمد شہید، ۱۰ الکریم مارکیٹ، اردو بازار، لاہور
- ☆ زم زم پبلیشورز، نزد مقدس مسجد، اردو بازار، کراچی
- ☆ مولانا خلیل الرحمن راشدی صاحب، جامعہ ابو ہریرہ، چنون موم ضلع سیالکوٹ
- اس کے علاوہ پشاور کے ہر کتب خانہ میں یہ کتاب دستیاب ہے

آئینہ کتاب

۹	آغاز گفتگو
۱۳	تحصیل علم و عبادت یا پیدائش دولت
۱۵	نووار دان علم و عرفان کی خدمت میں
۱۶	کامیاب زندگی مستقل نظام عمل
۱۹	نفس و جذبات کی آزمائش
۱۹	مولانا ابوالکلام آزاد کا ایک ایمان افروز مکتوب
۲۳	ذوق علم اور شوق مطالعہ
۲۴	علم کی حقیقت
۲۴	علم و عمل حسب و نسب
۲۵	فقہ بغیر علم کے
۲۶	مطالعہ کا ذہنگ
۲۸	و سعیت مطالعہ
۳۰	مطالعہ کی بولگمنیاں
۳۱	ہمہ جتنی مطالعہ
۳۲	خلوت پسندی
۳۲	مطالعہ کی تہائیاں
۳۳	رفیقہ حیات شریک مطالعہ
۳۳	علم و یقین کا واحد ذریعہ
۳۵	علم خدا کی امانت ہے
۳۵	انتخاب
۳۶	سوچی ہوا میں گذر جائیں گی
۳۶	مطالعہ کا اثر
۳۷	تصویر یار

رہنے دو بھی ساغر دینا میرے آگے

تو نع اور وسعت مطالعہ

مولانا آزاد کا اسلوب تحریر

فراغت و کتابے و گوشہ جمنے

سلطان محبت

علم و سیلہ نہیں، مقصود ہے

ابوالکلام آزاد اور بلاکا حافظہ

جب سیاست راست نہ آئے

صرف دو رات مطالعہ نے باز رہا

محاسن کی تلاش۔

مخالفوں سے سلوک

دوستوں کا انتخاب

مخالفین کی تحسین

پابندی اوقات

زندگی سلکتے رہنے کا نام ہے

زبانوں کا ہدی�اں

مخالفین کا نہ جواب دیا نہ کتاب دیکھی

علم و یقین

کتابوں کا شوق

ٹاشتے کے پیے کتابوں پر

مطالعہ اور حیلہ جوئی

حیات جاوید کے لئے بے تابی

ذوق کتب بنی اور بھائیوں میں رقبہ

کتابوں پر فوٹ

ایک درود ل اور حسرت

افکار آزاد

۲۸

۲۹

۳۰

۳۱

۳۲

۳۳

۳۴

۳۵

۳۶

۳۷

۳۸

۳۹

۴۰

۴۱

۴۲

۴۳

۴۴

۴۵

۴۶

۴۷

۴۸

۴۹

۵۰

۵۱

۵۲

۵۳

۵۴

۶۵	دل و دماغ کا فاصلہ
۶۵	لذت آشنا یہ درد
۶۵	مسلمان
۶۶	سیاست دان
۶۶	چلا سیکھنا ہو گا
۶۶	جو کھوتے ہیں وہ پاتے ہیں
۶۷	فقدان ہمت کا نام تقدیر
۶۷	بڑی بولی کے منتظر
۶۷	یک جان و دو قلب
۶۸	ملت واحدہ
۶۸	سُجی عز اُم اور استعماری مقاصد
۶۸	اقوام یورپ سے خطاب
۶۹	قدس ہاتھ
۶۹	برطانوی استعمار کی جماعت
۷۰	تلخنگ کے اوراق
۷۰	قیامت سے پہلے قیامت
۷۱	ایمان کی قوت
۷۱	تمہارے قدموں کا انتظار
۷۲	گوشہ ان من و عافیت
۷۲	میر کاروائی
۷۳	بے یار و آشنا اور غریب الوطن
۷۳	جماعتوں کے اعمال
۷۳	امتحان کی بازی گاہ میں
۷۳	الہلal کی دعوت
۷۵	میرا درش
۷۵	ہند کی فیاض گود

طااقت کے فیصلے

۷۶	صحیح آزادی
۷۷	لیل و نہار کی گردشیں
۷۸	دعوت عزم و ہمت
۷۹	تذبذب کار نہ چھوڑ دو
۷۹	اشتعال اور بزدی
۸۰	تاریخ کا ساتھ دو
۸۰	یہ ایمان کی جان کنی کیوں
۸۲	لکھنے پڑھنے کی آزادی
۸۲	زندگی کی سب ٹسے بڑی آزمائش
۸۳	سیاسی شورشیں اور علمی جمیتیں
۸۶	بوئے گل نالہ دل
۸۷	استاد کی نگاہ اور دعا
۸۸	افلاس کا عالم
۸۹	دوستوں کا رنج
۸۹	سفر اور قید و پیانے
۹۰	محمد علی جناح اور علماء
۹۰	مولانا مدنی قرون اولیٰ کی حیاء
۹۱	اسلام کی طرف وابسی
۹۳	جدوجہد میں / یومن کا نامور فلسفی
۹۶	بوستان علم و عمل
۹۷	امام مالکؓ موت کے دروازے پر
۹۹	امام مالکؓ کا آخری کلام
۱۰۰	امام مالکؓ اور تعظیم حدیث
۱۰۱	درگاہ مالکؓ کی عظمت و جلال
۱۰۲	امام مالکؓ کا پسندیدہ شعر

۱۰۳	بے مقدار والات کے حکیمانہ جوابات
۱۰۴	عظمت صحابہ
۱۰۵	تحصیل علم انہاک کامل
۱۰۶	شوق حدیث
۱۰۷	امام دارقطنی کے لطائف و نظرائے
۱۰۸	امام شافعی اور مسئلہ تقدیر
۱۰۹	امام سیوطی کے چند اشعار
۱۱۰	علامہ حمیدی کے چند اشعار
۱۱۱	حافظ ابن حجر عسقلانی، علامہ عینی، علمی ادبی لطفہ
۱۱۲	ایک ذاری یا تجربوں کی تجویریاں
۱۱۳	کتابوں کے مفت خورے
۱۱۴	جوہر کی ایک نعمتی غزل
۱۱۵	ایک نالہ و فریاد
۱۱۶	محمد علی جوہر
۱۱۷	تاریخ نگاری نہیں، تاریخ سازی
۱۱۸	جوہر کے جواہر
۱۱۹	مولانا محمد علی جوہر کی ایک غزل
۱۲۰	دور حیات آئے گا قائل تقاضا کے بعد
۱۲۱	محمد علی جوہر، ذوق مطالعہ اور عشق رسول
۱۲۲	نور سحر
۱۲۳	نوپیاں بن کر تحصیل علم کرتے رہے
۱۲۴	ملاقائی کو انتظار کی زحمت نہ دیتے
۱۲۵	تصویر کشی کا شرعی حکم
۱۲۶	تاریخی خبر معتبر نہیں / دلچسپ لطیفہ
۱۲۷	مغز و مفتی / تم اپنے ایمان کی خبر لو
۱۲۸	فتاویٰ کفر سے احتراز

۱۳۳	قادیانیوں سے مناظرہ
۱۳۷	جمال یوسف علیہ السلام
۱۳۸	پاکستانی وعفت
۱۳۸	خدمت و صحبت استاد
۱۳۸	استاد کی رفاقت، دیوبند چھوڑ دیا
۱۳۹	فقرو درویش کی شادی
۱۴۰	علم کاراز / طنطاوی سے تفہیم
۱۴۲	کیڑوں کو ہٹاتے رہے
۱۴۲	دوزخ کا ایندھن نہیں بننا چاہتا
۱۴۳	درسرہ اور مُتظلیین । شیخ سے محبت
۱۴۴	خالق پر اعتماد
۱۴۵	نصاریٰ کا نجور
۱۴۵	اخلاص، توکل اور استغفار
۱۴۶	شاہ عبدالعزیز
۱۴۷	استاذ سے کمال محبت
۱۴۸	علامہ انور شاہ اور مطالعہ
۱۴۹	کمال حافظہ و مطالعہ
۱۵۰	امام طحاوی اور حضرت بنوری
۱۵۲	عظم شہادت / فانی اشیخ
۱۵۳	ذوق مطالعہ
۱۵۳	بے انتہاء قربانی
۱۵۵	اسمعت مکن تاجیت
۱۵۶	ورنہ درسہ بند کردیں گے / اخلاص
۱۵۷	نمایز کا اہتمام / قصیدہ برده کا شعر
۱۵۷	علامہ انور شاہ کشیری
۱۵۸	حدیث صوت و فراق

آغازِ گفتگو

الحمد لله و كفى و سلام على عباده الذين اصطفى
زندگی، ابتلاء و آزمائش، کامیابی و ناکامی، فتح و شکست، عروج
وزوال، انحطاط و کمال، پژمردگی و افسردنگی اور مسرت و انبساط کی متضاد
کیفیات سے مرکب ہے۔ راہ چلتا سافر بھٹک جاتا ہے اور گراہ راستے پر
لگ جاتا ہے، قبض و ظلمت کی کیفیات سے بے دلی پیدا ہوتی ہے..... بسط
ونور کی کیفیت سے عالی ہمتی کے جذبات ابھرتے ہیں۔ اللہ نے جب
سے شعور بخشا تحصیل علم اور پھر خدمت علم کی نسبتوں کے حوالے سے
مختلف میدانوں میں کام کی توفیق ارزانی فرمائی..... انفرادی اور اجتماعی
کاموں میں انسانی اور فطری تقاضے اور ان کے لوازمات ابھرا بھر کر
سامنے آتے رہے، بعض حالات میں کسل، سستی، انتشار، بے ہمتی،
پژمردگی، قنوطیت اور نقدانِ شوق و محبت نے عظیم علمی اور دینی کاموں
سے معطل کر کے رکھ دیا۔

بہار میں بھی گلستان کا کیا کہوں احوال
ہیں اتنے کا نئے کہ دامن بچانا مشکل ہے

ایسے حالات میں اکابر اساتذہ، اہل اللہ اور علماء حق کی صحبتیں اور مجالس، عزم مضموم اور علویے ہمت کا ذریعہ بنتی ہیں، مگر جب دل مر جائے اور عزائم پڑ مردہ ہو جائیں، تو قدم بھی نہیں اٹھتے اور صحبت صالح بھی پس نہیں آتی، مگر مجھ گنہگار کے ساتھ رب کریم کا خصوصی فضل و کرم کا معاملہ رہا..... جب اکابر نہ ملے، علماء کی صحبت میسر نہ ہوئی اہل اللہ تک رسائی نہ ہو سکی تب بھی تقدیر نے یاد ری کی اور انہی تحریری یادداشتؤں پر مشتمل مسودات ”جگر لخت لخت“ تک پہنچا دیا کاپی اشہائی ابھی چند صفحے نہیں صرف چند اقوال ہی پڑھے کہ قبض کی کیفیات کا فور ہو گئی باطنی انقباض دور ہو گیا، بسط و سرور نے نہیں ہمت، نہ عزم، نہ حوصلے اور نہیں زندگی عنایت فرمائی۔ کام میں دل لکھنے لگا مطالعہ، تحقیق، تصنیف و تالیف، تحریر اور علمی کاموں کے بند دروازے کھلنے لگے، ایسا محسوس ہونے لگا گویا کسی نے عزم و ہمت اور علمی و روحانی طاقت کا ٹیکہ لگا دیا یا بھٹکے ہوئے مسافر کو گویا ”سراغ زندگی“ مل گیا۔

احقر اپنے زمانہ طالب علمی میں اور پھر تدریسی، مطالعاتی، تصنیفی تالیفی اور تحریری الغرض مختلف مراحل میں اپنے اکابر و سلف صالحین کے علم پرور واقعات اور اقوال جو دل کو بھاتے، ہمت بڑھاتے نور ایمان کا باعث بنتے اپنی ذاتی ڈائریوں میں نقل کر دیا کرتا۔

ہم نے اپنے آشیانے کیلئے

جو مجھے دل کو وہی تنکے لئے

احقر نے ایسی یادداشتؤں پر مشتمل تحریروں کا نام ”جگر لخت لخت“ رکھا اور یہ نام اس شعر سے ماخوذ ہے۔

پھر جمع کر رہا ہوں جگر لخت لخت کو
مدت ہوئی دعوت مژگاں کیئے ہوئے

اور اب یہ ایک وسیع اور جامع علمی سٹکلول اور خزینہ معرفت بن گیا۔
ترتیب و اشاعت کا کام ہو، تو کئی جلدیں بن جائیں گی، مگر ان میں
سرفہrst امام الہند مولانا ابوالکلام آزاد کے اقوال ارشادات، تجربات
اور ان کے علوم و معارف کا نچوڑ ہے، جوان کی اور ان پر لکھی جانے والی
مختلف کتابوں سے ماخوذ ہے۔ مولانا آزاد کی تحریروں کے علاوہ شاہ
عبد العزیز محدث دہلوی، مولانا محمد علی جوہر، ابوحنیفہ ہند مولانا مفتی
کفایت اللہ اور محدث العصر مولانا محمد یوسف بنوری کے اقوال بھی اس
میں منقول ہیں۔

جگر لخت لخت کے مجموعہ میں مجھے یہی باب سب سے زیادہ محبوب
ہے، بار بار پڑھا..... ہر بار نور ایمان کا اضافہ ہوا۔ بے ہمتی، کسل اور
فقدانِ شوق کی کیفیات میں جب ان اوراق پر نظر پڑی، ابھی چند سطریں
ہی پڑھیں کہ کام کا حوصلہ ملا، بلکہ لا تک عمل بھی پتھریں ہو گیا..... علمی و دینی
اور تحریری کام کرنے والے احباب و مخلصین، اجتماعی دینی کام کرنے
والے کارکنوں اور اساتذہ اور طلبہ علوم نبوت کے حضور اسے ایک گراں
قدراً و قیع تخفہ فکر و عمل کے طور پر پیش کر رہا ہوں..... نام اس کا ”سراغ
زندگی“ رکھا جو اقبال مرحوم کے اس شعر سے ماخوذ ہے۔

اپنے من میں ڈوب کر پا جا ”سراغ زندگی“

تو اگر میرا نہیں بتا نہ بن، اپنا تو بن

قارئ میں پڑھیں گے..... مجھے یقین ہے، جیسا نام ہے ویسا ۱۱

پائیں گے بلکہ اس سے بھی بڑھ کر پائیں گے۔ مجھے پڑھتے پڑھتے جن عزائم، کیفیات، حالات اور علمی و روحانی مراحل اور واقعات سے گزرنا پڑتا ہے..... خدا گواہ ہے، اس کی تعبیر کیلئے میرے پاس الفاظ نہیں ہیں۔ اس لئے کتاب کا ایسا نام بھی نہ رکھا جاسکا جو مذکورہ تمام تر کیفیات کو جامع ہو..... اگر قارئین حوصلہ افزائی کریں گے، تو اس سلسلہ علم و معرفت کے دریگر مختلف ابواب بھی ”جگر لخت لخت“ سے انتخاب کر کے شائع کیئے جاتے رہیں گے۔

تم میرے فکر و فن کا اگر حوصلہ بڑھا
دنیا میں کھیچ لاوں ، فضائے بہشت کو
عبدالقیوم حقانی
اربع الثاني ۱۳۲۲ھ / ۲ جولائی ۱۹۰۴ء

تحصیل علم و عبادت یا پیدائش دولت

اگر دمشق کی جامع مسجد کی سیڑھیوں پر بھی مجھ کو دوکان لگانے کا موقع ملے (جہاں بننے مسجد وہلی کی سیڑھیوں کی طرح دوکان خوب چلتی ہوگی) اور روزانہ پچاس دینار کی آمدنی ہو اور سب کی سب (اپنی ذات یا عیش پر نہیں) اللہ کی راہ میں خیرات کر دیا کروں ساتھ ہی کوئی نماز باجماعت بھی فوت نہ ہوئی ہو، نہ کسی ایسی چیز کو حرام جانتا ہوں، جس کو اللہ تعالیٰ نے حلال کیا ہے، پھر بھی اس بات کو سخت ناپسند کروں گا کہ ایسے لوگوں میں سے نہ بنوں جن کو اللہ تعالیٰ نے اس آیت میں ذکر فرمایا ہے:-

رجالٌ لا تلهيهم تجارةٌ ولا بيع عن ذكر الله واقام
الصلوة و ايتاء الزكوة يخافون يوماً تقلب
فيها الا بصار.

(وہ مرد کہ نہیں غافل ہوئے سودا کرنے میں اور نہ بیچنے میں اللہ کی
یاد سے اور نماز قائم رکھنے سے اور زکوٰۃ دینے سے ڈرتے رہتے ہیں.....
اس دن سے جس میں اللہ جائیں گے دل اور آنکھیں)

اور ظاہر ہے کہ عبادت علم دین پر موقوف ہے اور علم، وہی علم ہے جو مخلوق کو خالق سے جوڑے جو وحی الٰہی سے مستیز ہو..... اس لئے تو علم دین کا ایک مسئلہ جان لینا ایک ہزار رکعت نماز نفل مقبول سے افضل ہے..... ایسے لوگ جن کو فکر معاش یا پیدائش دولت کے مبالغہ اللہ کی یاد سے غافل نہیں ہونے دیتے۔

یہ بیان حدیث کے مشہور راوی حضرت ابو درداء صحابی رضی اللہ تعالیٰ عنہ کا ہے اور اسلام سے زمانی و مکانی، علمی و عملی ہر طرح کا سب سے بڑھ کر قرب رکھنے والے حضرات صحابہؓ سے بڑھ کر یہ سمجھنے سمجھانے کا حق کس کو حاصل ہے..... کہ انسان فکر معاش یا پیدائش دولت کے لئے نہیں بلکہ صرف اپنے پیدا کرنے والے کی یاد و عبدیت کے لئے پیدا کیا گیا ہے (ومَا خَلَقْتُ الْجِنَّ وَالْأَنْسَ إِلَّا لِيَعْبُدُونَ مَا أَرِيدُ مِنْهُمْ مِنْ رِزْقٍ وَمَا أَرِيدُ أَنْ يَطْمَعُونَ) (اور میں نے جو بنائے جن و انس (آدمی) سو اپنی بندگی کو میں نہیں چاہتا ان سے روزی اور نہیں چاہتا کہ مجھ کو کھلا میں۔

(تجدید معاشیات ص ۷..... از مولا ناعبد الباری ندوی)

نوواردانِ علم و عرفان کی خدمت میں

ایک تحریر جس نے مجھے زندگی کا شور بخشنا اور اسے برتنے کا سلیقہ
بھی سکھایا جس کے مطالعے کا مجھے ۱۹۸۷ء میں موقع ملا، پہلی ہی نظر نے
طبیعت پر ایسا رنگ چڑھایا کہ پھر کوئی دوسرا رنگ نہ چڑھ سکا۔

روح پدرم شاد کہ فرمود بہ استاد

پسر مرا عشق بیا موز، دگر یقی

مطالعہ ایک خط کا تھا، مختصر تحریر کا تھا مگر اس نے میری زندگی کے
دھارے کا رخ بدل دیا۔ دل و دماغ کی ایسی کایا لپٹ دی کہ آج تک
اسی مکتب، اس کے کاتب کا نام اور تحریر میں بتائے ہوئے کام سے مخطوط
اور اسی دھن میں لگا ہوا ہوں۔ اس مختصر تحریر سے جو کچھ نصیب ہوا اس کو
نعت غیر متربہ جان کر دل نے بے صد عزت و احترام محفوظ کر لیا، اب یہ
سنگ میں اور مبارک نشان راہ روح و قلب پر نقش ہیں باعث تسلیم دل
و جان ہیں جب کبھی تاہل، غفلت، کسل، ہجوم و افکار نے آگھیرا نشان
راہ دھندا لا گئے تو گردن جھکا کر روح دل کے نقش کو دیکھا، تو یہی تحریر اور
دولہ تازہ ملا۔

دل کے آئینہ میں ہے تصویر یار جب ذرا گردن جھکا لی دیکھ لی

یہ مختصر تحریر امام الہند مولانا ابوالکلام آزاد کی ہے یہ خیالات و افکار مولانا ابوالکلام آزاد نے پیدا کیے، یہ گناہ گارا نبی کے ان افکار و خیالات کے بقا و قیام کیلئے اشخاص کی تلاش میں ہے۔ یہ بھی تو ابوالکلام آزاد ہی کا ارشاد ہے کہ ”علم و بصرہ بت اگر چاہتے ہو تو یہ علو و ترفع کیوں ؟ روشنی کے طالب ہو تو جہاں سے ملے لے لو، یہ نہ دیکھو کہ چراغ شمع کافوری ہے یا مٹی کا دیا ؟ میں یہ تحریر علماء، اکابر، مشائخ، محققین مصنفین اور ارباب فضل کی خدمت میں نہیں، اپنے نو خیز طلباء اور راه نور دان علم و عرفان کی خدمت میں ایک تحفہ فکر و عمل کے طور پر نذر کر رہا ہوں۔

شاید کہ آجائے کوئی آبلہ پامیرے بعد
مولانا آزاد کی یہ مختصر تحریر فکر انگیز، بصیرت افزود اور ایمان پرور ہے۔ معلومات کا خزینہ اور افادات کا گنجینہ ہے، جوانہوں نے اپنے دوست کے نام بصورت خط تحریر فرمایا، ذیل میں نذر قارئین ہے۔
(عبدالقیوم حقانی)

کامیاب زندگی، مستقل نظام عمل

برادرم! السلام علیکم سب سے پہلے یہ واضح ہونا چاہئے کہ آپ کی نسبت یہ خیال مجھے کیوں پیدا ہوا، زندگی کی کامیابی کیلئے سب سے پہلی چیز یہ ہے کہ ایک دائمی مستقل پروگرام تجویز کر لیا جائے اور اپنے اشغال و اعمال کو محض حوادث و واقعات کے حوالے نہ کر دیا جائے، بہت سے لوگ باوجود صلاحیت و قابلیت کے اپنی زندگی سے کوئی بڑا کام مدد العرنہ لے سکے، صرف اسی لئے کہ کوئی مستقل نظام عمل ان کے سامنے نہ

تھا؟

آپ کے لئے جس قدر میں نے غور کیا اخبارنویسی کی زندگی موزوں نہیں بلکہ ہلاکت وقت اور ضایع قوت ہے، اخبارات بلاشبہ دعوت و تذکیر کا ایک بڑا ذریعہ ہیں لیکن جب تک ایک نہایت ہی نمایاں اور غیر معمولی شکل میں ان سے کام نہ لیا جائے اور نہایت وسیع پیانے پر اسباب و وسائل مہیا نہ ہوں، مطلوبہ اثر پیدا نہیں کر سکتے اور محنت یکسر رائٹگار جاتی ہے۔ اول تو ایسا اہتمام چند در چند وجہ سے مستبعد۔

ثانیا..... بصورت حصول اس درجہ مشکلات و عواائق حائل کہ ان پر عبور و غلبہ شخص واحد سے ممکن نہیں جب تک جماعت نہ ہو، علاوہ بریں اس شغل میں رہ کر صرف سیاسیات کیلئے وقف ہونا پڑتا ہے اور علمی ذوق کو مدعا العبر کے لئے ترک کر دینا پڑتا ہے۔

آپ کیلئے بہترین زندگی علمی زندگی ہے اور اس شکل و طرز کی، جس کا نمونہ سلف صالح کے حالات میں ملتا ہے، علماء اسلام کے حالات پڑھئے، درس و تدریس، وعظ و ارشاد اور تصنیف و تالیف تینوں چیزوں کو بیک وقت کرتے تھے اور اس طرح ایک ہی زندگی میں تین عظیم الشان خدمات انجام دیتے تھے۔ عوام کی اصلاح، وعظ و تذکیر سے، مستقبل کیلئے تیاری درس و تدریس سے اور علم و مذہب کی خدمت دائمی تصنیف و تالیف سے۔ ابن جوزی مصنف ہیں۔ مستنصریہ کے صدر مدرس ہیں اور جامع رصافہ کے واعظ، غزالی مدرسہ طوس کے معلم، سوکتابوں کے مصنف اور جامع طوس کے واعظ، علماء اسلام کی زندگی کیلئے تو یہ چیز طبیعت ثانیہ ہو گئی تھی۔ ایک شخص آپ کو نہیں ملے گا جو اپنی زندگی میں یہ تینوں مشغله نہ رکھتا

ہو، صحیح کو درس دیا، بقیہ اوقات میں تصنیف و تالیف اور جامع و جوامع میں وعظ و تذکیر کا سلسلہ جاری۔ جب یہ چیز مفقود ہو گئی اور ان تینوں اجزاء کو الگ الگ کر دیا گیا، واعظوں کا طبقہ الگ مصنفوں کا الگ اس وقت سے سلسلہ ہدایت حقیقی و نشوونما علم مفقود و معدوم ہو گیا۔ میں چاہتا ہوں کہ آپ کمرہ بہت چست باندھیں اور عزم رائخ کر کے اس زندگی کیلئے تیار ہو جائیں، آپ کے لئے بہترین موقع حاصل ہے.....

مولانا ابوالکلام آزاد کا یہ پورا خط، ہی نہایت قیمتی افادات پر مشتمل ہے اس کے ایک ایک پیراگراف کیا بلکہ ایک ایک جملے میں جو معافی و مفاسد میں سود یہ گئے ہیں، ان پر تبصرے اور ان کے خصائص کی طرف اشاروں کیلئے بھی دفتر کی ضرورت ہے۔ ہمیں امید ہے کہ قارئین کرام کا ذوق سلیم ان سے نا آشنا نہیں رہ سکتا، اس سے زیادہ تفصیل و تبصرہ تحصیل حاصل کا مصدقہ ہے۔

زندگی کی کامیابی کیلئے مولانا آزاد کے تحریر فرمودہ اصول آب زر سے لکھے جانے کے قابل ہیں، یہ زندگی کی کامیابی حاصل کرنے کا سہری اصول ہے اگر کوئی شخص اپنی زندگی کے بارے میں کوئی مستقل پروگرام نہیں رکھتا اور اس کیلئے کسی نظام پر کار بند نہیں، تو یقین رکھنا چاہیے کہ اسے زندگی کی کامیابی حاصل نہیں ہو سکتی۔

(ماہنامہ القاسم / ج ۲۳ ش ۱۲ / اپریل ۲۰۰۷ء)

نفس و جذبات کی آزمائش

اس عنوان کے تحت ذیل میں امام البند ابوالکلام آزاد کا ایک علمی تاریخی اور نتاںج و ثمرات و اثرات اور حقائق کے لحاظ سے انقلابی تحریر درج کی جا رہی ہے جو انہوں نے اپنے ایک مخلص کے نام لکھی تھی جن کے پیش نظر عالمی اور تحقیقی کام تھے، جن کو علمی کاموں کے معالی امور اور مشن کے لحاظ سے اعلیٰ ترین اہداف پر کام کرنا تھا مگر اس کارگاہ خطاؤ نیان میں وہ بے چارے بھی کہیں پھسل گئے۔ مرغوباتِ نفس نے گھیر لیا اور نفس و جذبات کی آزمائش مسلط ہو گئی۔ مولانا آزاد نے جس قدر میٹھے، پیارے، فکر و عقل اور دل و دماغ کو اپیل کرنے والے ناصحانہ اور مخلصانہ انداز سے انہیں اس ابتلاء سے مخلص اور امتحان میں کامیاب ہونے کی راہ بتلائی وہ انہی کی خصوصیت و امتیاز ہے۔ میں نے بار بار پڑھا، ہر بار قند مکر رکا لطف حاصل کیا، قارئین پڑھیں تو یقیناً مخطوظ ہوں گے اور عملی زندگی میں اپنے لئے سنگ راہ اور نشان منزل پائیں گے۔ (عبدالقیوم حقانی)

مولانا ابوالکلام آزاد کا ایک ایمان افروز مکتوب

عزیزی السلام علیکم !

۱۹۱۲ء

جو حالت اپنی آپ نے لکھی ہے، تخصیص و تعین کے ساتھ تو اس کا علم نہ تھا لیکن یہ معلوم تھا کہ اس طرح کے حالات میں ضرور آپ بتلا ہیں اللہ تعالیٰ ہماری ہر حالت کو موجب صلاح و فلاح فرمائے۔ یقین کیجئے کہ دنیا میں انسان کے تمام قوائیں و فضائل کیلئے اصلی آزمائش گاہ یہی حالات ہیں۔ تکوار اور آنگ میں کوئی آزمائش نہیں، سب سے بڑی آزمائش نفس و جذبات ہی کی ہے۔ اگر عزم رائخ اور قوت ایمانی و احسانی سے کام لیا جائے تو اس آزمائش میں کامیابی کچھ مشکل نہیں۔

والذین جاهدوا فِي نالنہدینہم سبلنَا وَ ان لَّهُ مَعَ الْمُحْسِنِينَ - میں اپنی دعاویں میں کبھی اس معاملے کو نہیں بھولوں گا اللہ تعالیٰ آپ کو اس آزمائش میں کامیابی کی توفیق عطا فرمائے۔

موجودہ حالت میں بجز دُراہوں کے تیری را کوئی نہیں:

عزم صادق اور نہت کامل سے کام لیجئے۔ اپنے اندر عزم پیدا کیجئے اور اللہ تعالیٰ سے مددگاری طلب کیجئے۔ زندگی چند روزہ ہے، اور سارے مطلوبات نفس و ہم و خیال سے زیادہ نہیں۔ کب تک اس بند و قید میں گرفتاری رہے گی؟ جو دل فاطر السموات والارض کے عشق کا متحمل ہو سکتا ہے، اس کو فانی و دہمی الفتوں میں لگانا انسانیت و حیات کو تاراج کرنا ہے۔ طلب مفرط جس چیز کی بھی ہے اندازو طواغیت میں داخل ہے فلا تجعلوا اللہه اندادا وَ انتم تعلمون اور يُحِبُّونَهُمْ كحب الله ط والذين امنوا اشد حبا لله محبت الہی کا دعویٰ ہے تو سب سے زیادہ احباب چیز کو اس کیلئے چھوڑ دینا چاہیے حتی تنفقوا مما تحبون

پس اصلیٰ حقیقی اور ایمانی و احسانی راہ تو یہی ہے کہ اللہ سے دل
لگائیے۔ **الا بِذِكْرِ اللَّهِ تَطْمَئِنُ الْقُلُوبُ**۔ اور ایک مرتبہ پوری
قوت و عزم کے ساتھ **إِنِّي وَجَهْتُ وَجْهِي لِلَّذِي**
فَطَرَ السَّمَاوَاتِ وَالْأَرْضَ حَنِيفًا اور **لَا أَجِبُ الْأَفْلَيْنَ** - کی
صدالگا کراس خیال کو دل سے نکال دیجیے، اگر آپ کی جانب سے عزم ہوا
تو توفیق الہی ضرور مساعد ہو گی، اور انشاء اللہ ایک جہادا کبر کا اجر عند اللہ۔
غور کیجئے! آپ مثالیں ہیں، مجرد نہیں۔ پھر صاحبِ اولاد اور
حقوق اہل و عیال کی کشاکش سے درماندہ، کوئی ضرورت شرعی و اخلاقی
ازدواج ثانی کیلئے باعث نہیں۔ پھر ایک طرف افلاس و قلةٰ معیشت کی
بے سروسامانی، دوسری طرف عوازم و معاملی امور و عمل کا دلوںہ۔ ان
حالات میں اگر یہ معاملہ انجام پایا تو کیا نتیجہ نکلے گا؟ بلاشبہ ابتداء میں
سرستِ حصولِ مطلوب کا یہجان تمام محسوسات پر غالب آجائے گا، لیکن
بہت تھوڑی دیر کیلئے۔ اس کے بعد قدرتی کشاکش اور مشکلات و صعوبات
کا سلسہ شروع ہو گا اور جیسا کہ اکثر حالتوں میں ہوا ہے، عجب نہیں کہ خود
اس معاملے سے دل برداشتہ ہو جائے۔

یہ کشمکش زندگی کیلئے سب سے بدیٰ مصیبت ہے۔ ابھی ایک لمحے
کیلئے اس کا احساس نہیں ہو سکتا۔ یہ عام قاعدہ ہے، لیکن جب یہ حالت
پیش آ جائے گی تو کوئی علاج سودمند نہ ہو گا۔ سب سے زیادہ یہ کہ پوری
امانت داری کے ساتھ خود اس شخص کے مصالح پر غور کرنا چاہیے، جس کی
محبت میں یہ سب کچھ ہو رہا ہے۔ وہ ایک معصوم لڑکی بے دنیا اور دنیا کے
مھماں سے بے خبر۔ کیا یہ بہتر ہو گا کہ اس کو ایک ایسی زندگی میں لا یا

جائے جس کے مصائب و مشکلات کا ابھی سے علم ہے؟ اور ہم جانتے ہیں کہ عیش و آرام حیات اس کیلئے مہیانہ کر سکیں گے، پھر اپنی بیوی کا خیال کیجئے۔ جہاں تک مجھے معلوم ہے آپ کو اس سے کوئی شکایت نہیں۔ کیا محبت و دفا کا یہی اقتضا ہونا چاہیے کہ بلا وجہ اس کی تمام بقیہ زندگی تخت کر دی جائے؟

میری شادی کو دس سال ہو گئے۔ یقین کیجیے کہ میرے لئے ایک نہیں متعدد وجوہ و باعث شرعاً و عقلتاً ایسے موجود ہیں کہ اگران سے ایک باعث بھی کسی دوسرے شخص کے ساتھ ہوتا تو وہ دوسرا نکاح کھنے میں ذرا بھی پس و پیش نہ کرتا۔ بایس ہمہ میں نے ایک صبح و شام کے لئے بھی اس کا قصد نہیں کیا اور نہ کروں گا۔ پھر دوسروں کی جانب سے اس بارے میں اس قدر مجبور کن ترغیبات پیش آتی رہیں کہ عزم کا باقی رہنا بہت مشکل تھا، تاہم میری رائے میں تزلزل نہ ہوا۔ صداقت حیات بجز قربانی کے اور کچھ نہیں ہے اگر ہم اپنی خواہشوں کو قربان نہیں کر سکتے تو پھر نہ دنیا میں محبت ہے نہ سچائی اور نہ انسان۔

آپ کہیں گے دل کسی کے بس میں نہیں؟ ہاں! لیکن جو چاہے اُس کے بُن میں ہے۔ دل سے اوپر بھی ایک طاقت ہے اُس کو جگاد کیجیے سونے نہ دیجیے۔ وہ دل کی لگام جس طرف چاہے موزدے گی۔

اس بارے میں کثرت سے عوائق و نتائج پر غور و تفکر، مطلوب نفس کی بیچ مائیگی اور بے حاصلی کا تصور، کثرت استغفار و دعا، اور مشغولاتِ دینیہ انشاء اللہ نہایت سودمند ہوں گے۔ اگر ایک دعاء بھی پورے اضطراب والہاب کے ساتھ نکل گئی، تو پھر کوئی خطرہ باقی نہیں رہے گا،

صرف اس حقیقت کی ضرب اگر ایک مرتبہ پوری طرح لگ جانے کے طلب و عشق اور اضطراب قلب واشکِ چشم جیسی نعمتیں ایک وہمی و خیالی مطلوب کے لئے کس طرح ضائع جا رہی ہیں، اور اگر یہ سب کچھ اللہ کیلئے ہو جائے تو پھر یہی وجہِ فانی کیا کیا کچھ نہیں کر سکتا، اور آزمائش سے نکل جانے میں ذرا بھی رکاوٹ پیش نہ آئے گی۔

(۲) لیکن اگر ضعفِ عزم ساتھ نہ دے اور اس راہ کی قوت نہ ملے، تو پھر دوسرا مشورہ یہ ہے کہ تمام خیالات چھوڑ کر فوراً بھاگل پور چلے جائیے اور جس طرح بھی ممکن ہو اس کے والدین کو راضی کر کے نکاح کر لیجیے۔ اور جس قدر مشکلات و مہالک پیش آئیں گے، ان کو گواہ کر لینے کا قطعی فیصلہ کر لیجیے۔ یہ بات پھر بھی ہزار درجے موجودہ اضطرابِ نفس سے بہتر ہوگی۔ اقلًا بہت سے انتہائی نقصانات مفقود ہو جائیں گے۔ غرضے کہ یا فوراً بلا تاخیر اس خیال کو بالکل دل سے نکال ڈالیے یا فوراً بلا تاخیر جا کر کسی نہ کسی طرح نکاح کر لیجیے۔ تیری حالت کوئی نہیں اور اگر اختیار کی جائے گی تو سخت مضر ہوگی۔ **والعاقبة لِلمُتَّقِينَ**۔ (مولانا ابوالکلام آزاد..... از پروفیسر محمود واجد ہاشمی ص ۲۶)

ذوقِ علم اور شوقِ مطالعہ

علم کی حقیقت

مولانا ابوالکلام آزاد لکھتے ہیں:

”بہر حال علم یہ نہیں کہ دوسروں کے عین تلاش کئے جائیں نہ
بلیں تو وضع کرنے جائیں، پھر ان میں طعن و طنز کے آب و گل سے
چمک پیدا کی جائے اور غیبت سے رسم و راہ رکھی جائے۔ علم کی سب
سے بڑی خوبی یہ ہے کہ وہ انسان کو مجلاً کرتا اور فرش سے اٹھا کر عرش
پلے جاتا ہے۔“

(مولانا ابوالکلام آزاد صفحہ نمبر ۳۳..... از شورش کاشمیری)

علم و عمل، حسب و نسب

مولانا ابوالکلام آزاد فرماتے ہیں

”میں نے تذکرہ ہی میں لکھا تھا کہ میں حسب و نسب کا استخوان
فروش نہیں۔ میں نے نسب فردیٰ کی دکان لگانے سے ہمیشہ احتراز
کیا، اور کبھی اس طرح ”نقد عزت و شرف،“ کی جتنوں نہیں کی۔ اسلام

کے نزدیک ایک انسان کا حسب و نسب اس کا علم و عمل ہے۔
خاندان پر فخر و ناز کا بت دنیا کے عہد جاہلیہ کی ایک یادگار مشتمل ہے
اسلام نے اور توں کے ساتھ اس بت کو بھی توڑ دیا تھا بلال حبیب
اور صہیب روئی کا حسب و نسب اسلام تھا اور سلمان فارسی ابن
اسلام کہلاتے تھے۔ (مولانا ابوالکلام آزاد ص ۳۵ از شورش کاشمیری)

شورش کاشمیری لکھتے ہیں

”احقر سے اجمل خان سیکرٹری ابوالکلام آزاد کے تعلقات دوستانہ
ہی نہیں برادرانہ تھے۔ ایک دفعہ راقم سے اس سوال پر کہ مولانا
ذات پات کی اعتبار سے کیا تھے؟ راقم سے کہنے لگے مولانا کا حسب
ونسب ان کا علم و ارشاد ہے۔“ (ایضاً ص ۳۰)

عربوں میں قبائل کی تقسیم تھی وہ کوئی شرف نہ تھا، اسلام نے اسے
ختم کر دیا کہ یہ چیز ایک دوسرے کی پہچان کیلئے ہے، اور کوئی شرف ہے تو
وہ علم ہے، عمل ہے، تقویٰ ہے۔ بعض خاندانوں کی ذوات صوتی اعتبار
سے اتنی مضنگ ہیں کہ نہیں آتی ہے، سوال ہے کہ ان میں شرف کیا ہے؟
نسل انسانی آدم و حوا سے چلی ہے، ہم سب ان کی اولاد ہیں اور شرف
میں ساری کی ساری نسل انسانی شامل ہے، حقیقی شرف کوئی شرف شے ہے
تو اسلام ہے اور اسلام میں علم، تقویٰ اور عمل اس شرف کے عناصر ترکیبی
ہیں۔ (ایضاً ص ۳۱)

فقہ بغیر علم کے

”ابوالکلام آزاد نے فرمایا

”علم استدلal پیدا کرتا اور فراست کو جلا دیتا ہے، مگر فقر و

استغنا سے وجہ ان کو بال و پر ملتے اور زندگی پر رونق ہوتی ہے۔ لیکن محض فقر، احتقنا، بغیر علم و نظر ایک ایسا درخت ہے جس میں پھول اور پھل نہیں لکتے۔ امام مالک فرماتے تھے ”جو شخص صوفی ہوا اور فقیہ نہ ہوا وہ گمراہ ہوا اور جو فقیہ ہوا اور صوفی نہ ہوا وہ فاسد رہا اور جس نے ان دونوں کو جمع کیا وہ محقق ہو گیا“۔ (ایضاً ص ۵۲)

مطالعہ کا ڈھنگ

مولانا آزاد بیان فرماتے ہیں

”یہ دعسر جو حالت بھی رہی میں نے کتابوں کی خریداری سے کبھی بخل نہیں کیا۔ میرا واحد شوق کتابوں کا حصول تھا اور اس کے وجود میں داخل نہ ہوا تھا کہ مطالعے کی چاٹ لگ چکی تھی۔ اپنی استعداد سے بڑھی ہوئی کتابیں پڑھتا۔ ہمارا گھر حافظہ کی ایک عظیم کان اور کتابوں کا نگر تھا۔ والد کتابوں کے شیدائی تھے، بڑے بھائی نوجوان عمر میں رحلت کر گئے، لیکن ان کی غذا بھی کتابیں ہی تھیں۔

بہنوں کے لئے کتابیں زیور تھیں، میں کتابوں کے معاملے میں اس طرح تھا گویا میرا خیر ہی ان سے اٹھا ہے، مجھے کتاب کے بغیر اپنا وجود ادھورا محسوس ہوتا۔ والد مر حوم کا شوق کتابوں کا حصول اور ان کا مطالعہ تھا اور اس کی انتہا یہ تھی کہ دنیا کے مرغوبات میں کوئی چیز انہیں اس درجہ مضطرب نہ کرتی جتنا وہ ایک کتاب کیلئے مضطرب ہوتے تھے وہ عاریت کے بجائے ذاتی کتاب سے خوش ہوتے اور

ان کا سب سے بڑا مصرف کتابوں کی خریداری تھا۔ ججاز، عراق، مصر، شام اور قسطنطینیہ کے تمام بڑے کتب خانے ان کی نظر سے گزر چکے تھے۔ وہ کتابوں کے عشق ہی میں سال سال دو دو سال ان ملکوں میں رہتے تھے۔ ان کے شوق کا یہ عالم تھا کہ غیر ملکی لائبریریوں سے دوسو کتابوں کی نقلیں لائے تھے اس کے علاوہ ہر سفر میں کتابوں کے دس پندرہ صندوق ہوتے۔ اس وقت مختلف عرب ملکوں میں جتنی شہرہ آفاق کتابیں موجود تھیں انہیں نقل کروالیا تھا۔ میں نے ان سب کو اپنے حافظہ میں اٹا رکھا، لیکن ان کی وفات کے بعد صدمہ ٹھہر گیا اور دیکھا تو کتابوں کے صندوق خانی تھے معلوم نہ ہوا کہ کتابیں کہاں گئیں اور کون لے گیا ہم نے فرض کر لیا کہ تلف ہو گئیں ہیں۔

میرا حال یہ تھا کہ دس برس کی عمر میں ناشتے کے جو پیسے ملتے ان کو جمع کرتا اور ان سے کتابیں خریدتا تھا۔ اس وقت اردو پڑھنا اگر چہ ایک تعلیمی بدچلنی خیال کی جاتی تھی لیکن میں اردو کی طرف بگشٹ جا رہا تھا۔ دن کو درسی مطالعہ کرتا رات کو ایک دو بجے تک خرید کی ہوئی کتابیں پڑھتا۔ میرا مطالعہ جوانی سے بہت پہلے جوان ہو گیا تھا میرے شوق کا یہ عالم تھا کہ ہر مطبوعہ درق پڑھ ڈالتا۔ سر سید کی کتابوں کا شوق بے پناہ ہو گیا تو سب کتابیں خرید کیں اور پڑھ ڈالیں۔ حال یہ تھا کہ ہر مضمون کی کتاب شریک مطالعہ تھی۔ میں کتاب پڑھتا نہیں ہضم کرتا تھا، عربی پڑھی تو اس کا سارا ذخیرا ہضم کر لیا۔ فارسی پڑھی تو اس میں ڈوب گیا۔ اب اردو کی راہ کھلی تو

ایسی چینک لگی کہ اسی کا ہو گیا۔ سب کچھ پڑھ ڈالا۔ مولانا حافظ
مولانا محمد حسین آزاد، مولانا شبلی، مولانا شر را اور مولوی نذری احمد
کے قلم سے جو نکلا میں ان سے کما حقہ، آشنا ہوتا رہا۔ اس مطالعہ
نے مجھے علوم جدیدہ کا شوق ڈالا اور میں ڈھونڈھ ڈھونڈھ کے
کتابیں پڑھتا رہا۔ میں نے ابتداء میں اخبارات کی ایڈیٹری اس لئے قبول
کی کہ ان کی وساطت سے عربی کے رسائل آتے تھے۔ میں نے
بعض کتب خانے خرید کئے اور والد کے مریدوں نے اس زمانے
میں میرے شوق کا ساتھ دیا۔ میں ان کا شکر گزار ہوں، پھر ایک
خاصا کتب خانہ جمع ہو گیا، میں نے بعض رسائل میں اجرت پر
مفاضا میں لکھ کر خرید کیا۔ میرے مطالعہ کا ایک ڈھنگ یہ بھی تھا کہ میں
کتابوں پر ثبوت لکھتا، پھر ان سے میرے غور و فکر کو پرواہ لتی اور
میں آسانی کے ساتھ دنامی سفر کر سکتا تھا۔ میرا مطالعہ صرف کتابوں
تک محدود نہ تھا میں نے وقت کی علمی ہستیوں سے جن کا وجود ایک
ادارہ و تحریک تھا کما حقہ، استفادہ کیا، مثلاً مولانا شبلی ایک ادارہ و
تحریک تھے اور ان کا کتب خانہ بھی بجائے خود منفرد دیگانہ تھا اور
اس زمانے میں اس سے محروم رہنا بد قسم تھا۔ (ایضاً ص ۷۰)

وسعت مطالعہ

مولانا آزاد تحریر فرماتے ہیں

”الہلال“ نکالا تو قدامت کا ذخیرہ کتب بکمال و تمام دیکھ چکا
تھا اور ساتھ ساتھ زبان و علم کی جدید کرزوں سے آگاہ ہو رہا تھا۔

میں نے ہندوستان کا سارا الٹریچر پڑھ لیا تھا۔ عربی، فارسی، اور اردو میں مذہب، تاریخ، فلسفہ، الہیات، شاعری، منطق، طب، علم الہیات، غرض کہ ہر فن پر جتنی نافع و جامع کتابیں تھیں وہ سب میرے مطالعے میں آچکی تھیں۔ اب میں خود ایک کتب خانہ تھا۔ میں نے مطالعے کی منزلیں اس طرح طے کی تھیں کہ علم کو پہلے خاموشی سے دیکھا، پھر توجہ سے سنا، پھر حفظ کیا، پھر اس کی اشاعت کی اور یہ قول فضل بن عیاض کا ہے کہ ”میرا سارا اٹا شوہ کتابیں ہیں جو میں نے نصف صدی میں جمع کی ہیں“۔ جب تک میں انگریزی اور فرانسیسی سے نا بلد تھا، میرے مطالعے میں عربی، فارسی اور اردو کی کتابیں تھیں لیکن ۱۹۲۷ء کے بعد سے صرف انگریزی اور فرانسیسی ہی دیکھتا ہوں۔ ان کے علم کا لحظہ بہ لحظہ تغیر کسی دوسری زبان کے ادب کو دیکھنے کی فرصت ہی نہیں دیتا۔ ہماری زبانوں کے مصنفوں اپنے قاریوں سے انصاف نہیں کرتے وہ انہیں مرعوب کرنا چاہتے ہیں لیکن انگریزی اور فرانسیسی زبان کے اہل قلم اپنی اختیاری اور تاریخی غلطیوں کے باوجود قارئین کو معلومات دیتے اور ایشائی زبانوں کی طرح دماغوں کا شکار نہیں کرتے، ہر اچھی چیز مطالعے کی ہے۔ الہیات، مذہبیات، عمرانیات، تاریخ، فلسفہ ادبیات اور جدید سائنسی علوم سے متعلق جو کتاب بھی یورپ میں چھپتی ہیں انتظام کر رکھا ہے کہ ناشر اس کی پہلی کاپی مجھے بھیج دیتے ہیں اور میں اس کے مطالعے سے جلد فارغ ہو جاتا ہوں ایشیاء یورپ کے مادی غلبے سے برعت نکل جائے گا۔ اصل سوال یہ ہے کہ اس کے ذہنی

غلبہ سے کیونکر نکلا جائے اور وہ کوئی شکل ہے کہ ہم اس کی علمی قیادت کو چیخ کر سکیں۔ (ایضاً ص ۷۲)

مطالعہ کی بوقلمونیاں

مولانا اسد اللہ خان میرٹھی رقطراز ہیں

”مولانا آزاد کے مطالعہ کی بوقلمونیوں کے پھیلاؤ کا حال یہ تھا کہ انقلاب فرانس سے متعلق کسی نے سوال کیا تو اس کا جواب اس طرح دیا گیا خود انقلاب فرانس کے بانی ہیں۔ ایک صاحب نے پنگ بازی کی تاریخ پوچھی تو اس طرح تفصیلات بیان کیں کہ ہر شخص مبہوت ہو گیا۔ ایک ہند نوجوان کشن چندر ایم اے ہمارے ساتھ قید خانے میں فلاسفہ کے نام سے موجود تھا، اس نے مولانا کو صرف مولوی سمجھا اور ان کے علم سے متعلق متذبذب تھا۔ ایک دن میرٹھ کالج سے یورپی فلسفے کی تازہ ترین کتاب منگوائی اور دو چار ساتھیوں کے ساتھ صلاح کر کے مولانا کی خدمت میں حاضر ہوئے ان سے کہا کہ فلسفے پر لندن سے تازہ کتاب آئی ہے۔ لیکن اس کے مندرجات اتنے دقیق اور پیچیدہ ہیں کہ سمجھ میں نہیں آ رہے۔ براہ کرم ان کے سمجھنے میں مدد فرمائیں۔ مولانا نے کہا کہ میرے پاس چھوڑ دو میں اسے کل کسی وقت دیکھ کر بتاؤں گا کہ اس میں کیا لکھا ہے..... اگلے روز دنوں مولانا کے پاس گئے، مولانا نے دریافت کیا تمہاری سمجھ میں کیا چیز نہیں آئی؟ انہوں نے کہا کہ ہم تو اس میں سے کچھ نہیں سمجھے۔ مولانا نے پہلے اس کے ابتدائی مطالب بیان

کئے، پھر ساری کتاب کی حقیقت بتا دی اور ساتھ ہی ساتھ نشاندہی کر دی کہ مصنف نے فلاں فلاں جگہ ٹھوکر کھائی ہے۔ وہ نوجوان جو فلسفے میں کسی کو پٹھے پر ہاتھ دھرنے نہیں دیتا تھا، دنگ رہ گیا۔ ہر کسی سے کہتا تھا کہ مولا نا کا دماغ قدرت کا مجھزہ ہے۔” (ایضاً ص ۲۷)

ہمه جہتی مطالعہ

نیاز فتح پوری نے ان کی عظمت ہی کا تذکرہ کرتے ہوئے لکھا تھا

کہ:

”ان کی زندگی ایک خاص سانچے میں ڈھل کر وہ نہ ہو جاتی جو ہمارے سامنے آئی تو وہ خدا جانے کیا کیا ہو سکتے تھے، وہ اگر عربی شاعری کی طرف توجہ کرتے تو متنبی و بدیع الزمال ہوتے۔ اگر م Hispan دینی و مدنہ ہی فلاں اپنا شعار بنالیتے تو اس عہد کے ابن تیمیہ ہوتے۔ اگر م Hispan علوم حکمیہ کیلئے اپنی آپ کو وقف کر دیتے تو ابن رشد اور ابن طفیل سے کم درجہ کے متکلم و فیلسوف نہ ہوتے، اگر وہ فارسی شعرو ادب کی طرف متوجہ ہونے تو عرفی و نظری کی صفت میں انہیں جگہ ملتی اگر وہ تصوف و اصلاح اخلاق کی طرف مائل ہوتے تو غزالی اور رازی سے کم نہ ہوتے اور اگر مسلک اعتدال اختیار کرتے تو دوسرے و اصل بن عطا ہوتے،۔

اسی مضمون میں نیاز لکھتے ہیں کہ

”ایک بار حکماء اسلام کے سلسلے میں ابن طفیل کا ذکر آگیا تو مولا نا نے اس کی مشہور کتاب حیی بن یقظان کی پوری داستان ایک

نشست میں اس طرح سنا دی گویا وہ اس کے حافظ تھے اور یہ سب
مطالعہ کے کرامات تھے۔ فرمایا!

”اس وقت میری عمر ۶۸ برس ہے، آٹھ سال نکال دیں
سائنھ سال کے دن شمار کریں، تو ۲۱۹۰۰ ہوئے ہیں۔ اب اس میں
قید و بند کی دن بھی ہیں، علالت کا زمانہ بھی اور ادھر ادھر کی
مشغولیتوں کے ایام بھی، اب میرا خیال ہے کہ میں نے عمر کے اس
موڑ تک پندرہ ہزار کتابیں ضرور دیکھی اور پڑھی ہیں اور بہت کم
کتابیں اس قابل ہوتی ہیں کہ انہیں الف تا ی پڑھا جائے، اکثر
کتابیں اپنے چند صفحات ہی میں جاسوی کر دیتی ہیں کہ ان میں کیا
ہے؟ (الیفاص ۲۷)

خلوت پسندی

مولانا آزاد فرماتے ہیں

☆ تھائی خواہ کسی حالت میں آئے اور کسی شکل میں۔ میرے دل
کا دروازہ ہمیشہ کھلا پائے گی۔

☆ ابتداء ہی نے طبیعت کی افتاد کچھ ایسی واقع ہوئی تھی کہ خلوت کا
خواہاں اور جلوت سے گریزاں رہتا تھا۔

☆ لوگ لڑکپن کا زمانہ کھیل کو دیں بُر کرتے ہیں، مگر بارہ تیرہ
برس کی عمر میں میرا یہ حال تھا کہ کتاب لے کر کسی گوشے میں جا بیٹھتا
اور کوشش ہوتی کہ لاگوں کی نظروں سے او جھل رہوں۔

☆ لوگ اگر میری طرف سے زخم پھیرتے ہیں تو بجائے اس کے
کہ دل گلہ مند ہوا اور زیادہ منت گزار ہونے لگتا ہے۔

☆ میں نے سیاسی زندگی کے ہنگاموں کو نہیں ڈھونڈھا تھا، سیاسی زندگی کے ہنگاموں نے مجھے ڈھونڈھنکالا۔

☆ جب کبھی قید خانہ میں سنا کرتا ہوں کہ فلاں قیدی کو قید تہائی کی سزا دی گئی تو حیران رہ جاتا ہوں کہ تہائی کی حالت آدمی کیلئے سزا کیسے ہو سکتی ہے؟ اگر دنیا اس کو سزا بھیتی ہے تو کاش ایسی سزا میں عمر بھر کیلئے حاصل کی جاسکیں۔ (ایضاً ص ۲۷)

مطالعہ کی تہائیاں

مولانا آزاد نے فرمایا:

”میں نے آدھا علم سفر سے حاصل کیا ہے۔ مطالعہ کی تہائیوں نے مجھے ذہنی بالیدگی بخشی لیکن سفر کے مشاہدوں نے میری نگاہ کو وسعت دی۔ جو لوگ سفر نہیں کرتے وہ بسم اللہ کے گنبد میں رہتے ہیں۔ سفر انسان کو قوموں کو سرگزشت اور ملکوں کو تاریخ کا بالواسطہ علم بخشتا ہے، جس طرح سائنس کے معلوموں میں حقائق اشیاء کا اور اک ہوتا ہے اسی طرح سفر سے صفات انسانی کی حقیقوں کا علم ہوتا اور مختلف اقوام کے امزاجہ و طبائع کا پتہ چلتا ہے۔“ (ایضاً ص ۸۱)

رفیقہ عحیات شریکِ مطالعہ

جن دنوں مولانا تفسیر لکھ رہے تھے! معمول یہ تھا کہ دو بجے رات کو انٹھ بیٹھتے، لکھنا شروع کرتے۔ موسم گرما ہوتا تو زیخاریاں پکھا جھلتی کئی دفعہ رنجنا سے زرگری آنکھوں میں سرخ ڈورے پیدا ہوتے۔ ایک دفعہ حمیدہ سلطان کی والدہ نے پوچھا، بھاوج آنکھیں گلابی ہو رہی ہیں، جواب دیا، رات

بھر مولا نا کو پنکھا جھلتی رہی ہوں۔ یہ کیسے ہو سکتا ہے کہ وہ جا گیں، محنت کریں، تفسیر لکھیں اور میں آرام سے سوتی رہوں۔

مولانا کے دل میں زیخا بیگم کے لئے بے انتہا محبت اور بے پناہ احترام تھا۔ ایک عقیدت مند کی شادی پر اپنے خط ۵ جنوری ۱۹۲۲ء میں لکھتے ہیں کہ ازدواجی زندگی میں چیزیں پیدا کرتی ہے۔ سکون، مودت، رحمت، سکون عربی میں انہر اور جماؤ کو کہتے ہیں۔ مطلب یہ ہوا کہ انسان کی طبیعت میں ایسا انہر اور جماؤ پیدا ہو جائے کہ زندگی کی بے چیزیاں اور پریشانیاں اسے ہلانہ سکیں۔

”مودت“ سے مقصود محبت ہے۔ قرآن کہتا ہے کہ ازدواجی زندگی کی تمام تربیاد محبت پر ہے اور محبت کا یہ رشتہ اس وقت تک پائیدار رہتا ہے، جب تک رحمت کا سورج شوہر اور بیوی کے دلوں پر چمکتا رہے یعنی شوہر اور بیوی اس طرح محبت کریں کہ ایک دوسرے کی غلطیاں اور خطا میں بخش دینے اور باہم گر کوتا ہیاں نظر انداز کر دینے کیلئے اپنے دلوں کو تیار رکھیں۔ گویا ازدواجی زندگی میں رحمت خود غرضانہ محبت کو فیاضانہ محبت کی شکل دینے کا نام ہے۔ آزاد اور زیخا اسی سانچے میں ڈھلنے ہوئے تھے۔ تمام زندگی ایک مصافت صوری کی طرح برس کی اور آخرت کے سفر کو روانہ ہو گئے۔ (مولانا آزاد ص ۱۰۵ از شورش کاشمیری)

علم و یقین کا واحد ریعہ

”دنیا میں علم و یقین صرف دینی الہی اور علوم و اعمال نبوت ہیں اس کے سوا علم و یقین کا اس ساماء دنیا کے نیچے وجود نہیں اس کے ماسوئی جو کچھ اور جس قدر بھی ہے، قرآن پاک رپار کر کہتا ہے کہ ظن ہے، تھمن ہے، قیاس

ہے، انکل ہے تحریص ہے اور تلubb بالریب ہے، ظلمت ہے، ظلمات ببعضها فوق بعض ہے۔“

علم خدا کی امانت ہے

”علم خدا کی ایک پاک امانت ہے اور اس کو صرف اس لئے ڈھونڈنا چاہیے کہ وہ علم ہے اس حکومت نے علم کیلئے نہیں معیشت کیلئے ذریعہ بنایا ہے،۔ قرآن کی حقیقت سے آشنا ہونے کیلئے بیضاوی و بغوی کی ورق گردانی نہیں بلکہ دل دردمند کے الہام اور جریل عشق کے فیضان کی ضرورت ہے۔“ (ایضاً ص ۱۲۵، ۳۱۰)

انتخاب

ہفت روزہ چٹان کے مدیر شہیر لکھتے ہیں!

”میرا خیال ہے جب سے میں نے ہوش سنجھا لا ہے، مولانا ابوالکلام آزاد سے میری عقیدت کا رشتہ استوار ہے اور اس میں کبھی کوئی کمی نہیں ہوئی ہے۔ میں نے رہنماؤں میں سب سے زیادہ محبت انہی سے کی ہے۔ قید خانے میں مجھ سے یوسف مہر علی نے پوچھا تھا اگر تمہیں رہنماؤں میں سے ایک رہنماء فتح کرنے کیلئے کہا جائے اور کتابوں میں سے کوئی ایک کتاب، تو تم کس کا انتخاب کرو گے؟ میں نے ایک لمحہ توقف کئے بغیر جواباً کہا تھا، رہنماؤں میں ”ابوالکلام آزاد“، اور کتابوں میں ”ترجمان القرآن“، میری زندگی ان دونوں سے متاثر ہے اور میں نے قلم و زبان کے سیاسی سفر میں جو کچھ بھی حاصل کیا وہ انہی کی بدولت ہے۔“

(ہندوستان میں ابن تیمیہ ص ۷۱..... از شورش کاشمیری)

موسمی ہوا میں گزر جائیں گی

شورش کا شیری رقمطر از ہیں:

”ابھی چند روز کی بات ہے۔ میں اور بخشی غلام محمد صاحب آپ سے دہلی میں ملے تو کسی عنوان سے قوم پرور مسلمانوں کے بارے میں لیگ کے فسادی رویے کا بھی ذکر آ گیا۔ بخشی جی نے کہا ان کا اصلی علاج پٹائی ہے۔ فرمایا۔ ”میرے بھائی یہ بات تو حلق سے نیچے نہیں اترتی،۔۔۔

چہاڑی حسن حضرت نے بھی اسی قسم کا ایک واقعہ نہر در پورٹ کے زمانے کا لکھا ہے۔ کلکتہ میں مولانا شوکت علی مرحوم نے مخالفانہ مظاہروں کا باقاعدہ اہتمام کیا ہوا تھا۔ کچھ لوگ جن میں بہت سے راہنماء بھی تھے آئے اور جوابی کارروائی کا ارادہ ظاہر کیا۔ لیکن آپ نے روکا اور فرمایا!

”میرے بھائی موسمی ہوا میں ہیں، گزر جائیں گے،۔۔۔ (ایضاً ص ۵۰)

مطالعہ کا اثر:

معروف سکالر جناب ڈاکٹر شیر بہادر خان پنی تحریر فرماتے ہیں ”سال ۱۹۱۲ء کا تھا کہ میں ٹڈل سکول ہری پور (ہزارہ۔ صوبہ سرحد) میں داخل ہوا۔ والد محترم ”الہلال“ کا پہلا پرچہ میرے مطالعہ کیلئے لائے مجھے پڑھ کر سنایا۔ بعد میں ہر پرچہ مجھے بھیجتے رہے اور تاکید فرماتے رہتے کہ ”الہلال“ کا مطالعہ کرتے رہو۔ یہی استدعا انہوں نے میرے استادوں سے بھی کی۔

روح پر م شاد ”کر فرمود بہ استاد
پس مرا عشق بیا موز ، دگر یعنی
اس مطالعہ کا یہ اثر ہوا کہ بچپن میں جور نگ طبعت نے اختیار کر لیا تھا
پھر اس پر کوئی دوسرا رنگ نہ چڑھ سکا۔

”الہلال“ کے مطالعہ نے میری زندگی کے دھارے کا رخ
ایسا بدلا اور میرے دل و دماغ کی ایسی کایا پلٹ کی کہ آج تک ان
کے نام اور کام سے سکور ہوں ان سے وابستگی اتنی بڑھی کہ ان کے
قلم سے نکلی ہوئی اور ان کے فضائل و محسن اور افکار و خدمات میں
لکھی گئی ہر تحریر کو حاصل کرنے کیلئے ہمیشہ بے چین رہا اور روح و دل
کی آسودگی کا سامان پیدا کرتا رہا۔

(”مولانا ابوالکلام آزاد“، از ڈاکٹر شیر بہادر خان پی ص ۱۶)

تصویریار

جناب ڈاکٹر شیر بہادر خان پی تحریر فرماتے ہیں

”ان (مولانا آزاد) کی دید کا شرف ۱۹۲۰ء میں حاصل ہوا
جلسوں میں ان کو دور سے بہت دفعہ دیکھا۔ ان کی تقریز کو سنا، لیکن
نzdیک سے دیکھنے کے موقع کم اور پھر ان سے بال مشافہ گفتگو کے
موقع اس سے بھی کم نصیب ہوئے لیکن جو کچھ بھی نصیب ہوا، اس کو
نعمت غیر متربہ جان کر دل نے بہ صد عزت و احترام محفوظ کر لیا۔
اب یہ یادیں جو روح قلب پر نقش ہیں، باعث تسلیم دل و جان ہیں
جب کبھی پریشان حالی نے آن گھیرا، تو گردن جھکا کر دل کے

نقش کو دیکھا تو بخوائے۔

دل کے آئینے میں ہے تصویر یار
جب ذرا اگر دن جھکالی دیکھ لی

اب بھی بھی حالت ہے کہ ان کی تحریروں کو پڑھ کر آسودہ حال
ہو جاتا ہوں۔ اپنی جوانی اور مولانا آزاد کی زیبائی تقریر کا نقشہ
نظر وہ کے سامنے پھر جاتا ہے۔ جوانی کی امنگیں اور طلبِ متاع
تسلیم کی یادِ تازہ ہو جاتی ہے اور زبان پر یہ شعر جاری ہو جاتا
ہے۔

غزل اس نے چھیڑی، مجھے ساز دینا
ذرا عمر رفتہ کو آواز دینا

(ایضاً ص ۱۶)

رہنے دو ابھی ساغر و مینا میرے آگے
جتاب ڈاکٹر شیر بہادر خان پنی لکھتے ہیں
”میری واپسگی باذات مولانا آزاد کا اندازہ اس واقعہ سے
بھی لگایا جاسکتا ہے۔ کہ میرے ایک محترم دوست ڈاکٹر اسرار احمد
صاحب صدر و مؤسس انجمن خدام القرآن لاہور نے ”الہلال“
کی مجلدات، ان کے ادارہ کونذر کرنے کی خواہش ظاہر کی تو میں نے
ان کو جواب میں لکھا۔

گوہا تھہ میں جنبش نہیں، آنکھوں میں تو دم ہے

رہنے دو ابھی، ساغر و مینا میرے آگے

(ایضاً ص ۲۲)

تنوع اور وسعت مطالعہ

جناب ڈاکٹر شیر بہادر خان پنی تحریر فرماتے ہیں
 ”مولانا آزادؒ کو اللہ تعالیٰ نے علم و فضل، اخلاق و سیرت اور
 بہترین ذہنی و دماغی صلاحیتوں سے نوازا تھا۔ ”غبار خاطر“ کے
 ایک خط میں عنایات و افضال الہی کے اس پہلو پر تفصیل سے روشنی
 ڈالی ہے، اس کی نقل طوالت کا باعث ہوگی۔ یہاں ان کی ایک اور
 تحریر جس سے اس باب پر روشنی پڑتی ہے تحریر کرتا ہوں۔ وہ لکھتے
 ہیں: ”افسوس زمانہ میرے دماغ سے کام لینے کا کوئی سروسامان نہ
 کر سکا۔ غالب کو تو صرف اپنی ایک شاعری کاروں تھا۔ نہیں معلوم
 کہ میرے ساتھ قبر میں کیا کیا چیزیں جائیں گی۔“

ناروا بودہ بازار جہاں جنس وفا
 رونقے گشتم واز طائع دکان رفتہ

بعض اوقات سوچتا ہوں تو طبیعت پر حسرت والم کا ایک عجیب
 عالم طاری ہو جاتا ہے۔ نہ ہب، علوم و فنون، ادب انشاء، شاعری
 کوئی وادی ایسی نہیں جس کی بے شمار را ہیں مبداء فیاض نے مجھ
 نامراد کے دماغ پر نہ کھول دی ہوں اور ہر آن وہ لحظہ نئی نئی
 بخششوں سے دامن مالا مال نہ ہوا ہو۔ بحث کیکہ ہر روز اپنے آپ کو
 عالم معنی کے ایک نئے مقام پر پاتا ہوں اور ہر منزل کی کرشمہ سنجیاں
 پچھلی منزلوں کی جلوہ طرازیاں ماند کر دیتی ہیں۔ لیکن افسوس جس
 ہاتھ نے فکر و نظر کی ان دولتوں سے گراں بار کیا اس نے شاید
 سروسامان کا رکھ کے لحاظ سے تھی دست رکھنا چاہا۔ میری زندگی کا

سارا ماتم یہ ہے کہ اس عہد و محل آدمی نہ تھا مگر اس کے حوالے کر دیا گیا۔ (ایضاً ص ۲۳)

مولانا آزاد کا اسلوب تحریر

پروفیسر رشید احمد صدیقی مولانا آزاد کے متعلق لکھتے ہیں
”مولانا کی تحریر صحافتی نہیں، تصنیفی ہوتی تھی، نظر حکیمانہ، انداز خلیمانہ اور آہنگ ملہمانہ۔ مولانا کے یہاں انشاء پردازی کے ایک سے زیادہ اسالیب ملتے ہیں۔ ”الہام“ میں دعوتِ دار و رکن ہے ”ذکرہ“ میں دعوت دید و شنید، ”غبار خاطر“ میں دعوت نوش و شید، ”ترجمان القرآن“ کا لب و لبجہ علمی اور عالمانہ ہے۔
ہے رنگِ لا الہ، و گل نسرین جد ا جدا

(ایضاً ص ۲۵)

فراغت و کتابے و گوشہ چھمنے

معروف سکالر جناب ڈاکٹر شیر بہادر خان پنی تحریر فرماتے ہیں!
”مولانا آزاد“ کی زندگی پر نظر ڈالیے تو معلوم ہوتا ہے کہ انہوں نے ایک بھر پور عملی زندگی گزاری ہے، وہ ہمیشہ زندگی کے ہنگاموں میں گھرے نظر آتے ہیں۔ لیکن جو لوگ مولانا کے ذوق آشنا اور مزاج شناس ہیں، وہ جانتے ہیں کہ یہ زندگی کے تقاضے تھے جنہوں نے مولانا کو گھیر رکھا تھا۔ مولانا اس زندگی کے ہر گز طالب نہ تھے ان کا ذوق زندگی کے ہنگاموں کے مقابلے میں خلوت گزینی کو پسند کرتا تھا۔ تھائی ان کی مطلوب اور مطالعہ و غور و فکر اس کا

حاصل تھا وہ۔ فراغتے و کتابے و گوشہ، چمنے کے دلدادہ تھے۔ تہائی خواہ جیل ہی کی تہائی کیوں نہ ہو، انھیں عزیز تھی اور عام ذوق و مزاج کے برخکس اس تہائی میں اگر کوئی ساتھی مخل نہ ہو تو وہ اس کے شکر گزار ہوتے۔ غبار خاطر کے ایک خط میں لکھتے ہیں۔

”ابتداء ہی سے طبیعت کی افداد کچھ ایسی واقع ہوئی تھی، کہ خلوت کا خواہاں اور جلوت سے گریزاں رہتا تھا۔ یہ ظاہر ہے کہ زندگی کی مشغولتوں کے تقاضے اس طبع و حشمت سرشت کے ساتھ بھائے نہیں جاسکتے۔ اس لئے بے تکلف خود کو انجم آرائیوں کا خوگر بنانا پڑتا ہے، مگر دل کی طلب ہمیشہ بہانے ڈھونڈھتی ہے، جو نہی ضرورت کے تقاضوں سے مہلت ملی اور وہ اپنی کام جوئیوں میں لگ گئی“۔

”طبیعت کی اس افداد نے ایک بڑا کام یہ دیا کہ زمانے کے بہت سے حریبے میرے لئے بے کار ہو گئے۔ لوگ اگر میری طرف سے رخ پھیرتے ہیں تو بجائے اس کے کہ دل گلہ مند ہو اور زیادہ منت گزار ہونے لگتا ہے۔ کیونکہ ان کا جو هجوم لوگوں کو خوشحال کرتا ہے۔ میرے لئے بسا اوقات تاقابل برداشت ہو جاتا ہے۔ میں اگر عام کار جو ع و هجوم گوارا کرتا ہوں تو یہ میرے اختیار کی پسند نہیں ہوتی۔ اضطرار و تکلف کی مجبوری ہوتی ہے۔ میں نے سیاسی زندگی کے ہنگاموں کو نہیں ڈھونڈھا تھا۔ سیاسی زندگی کے ہنگاموں نے مجھے ڈھونڈ نکالا۔ میرا معاملہ سیاسی زندگی کے ساتھ وہ ہوا جو غالباً

کاشاعری کے ساتھ ہوا تھا۔

مانبو دیم بدیں مرتبہ راضی غالب
شعر خود خواہش آں کر دکہ گرد و فن ما
”میں جب کبھی قید خانہ میں سا کرتا ہوں کہ فلاں قیدی کو قید
تہائی کی سزا دی گئی ہے تو تیران رہ جاتا ہوں کہ تہائی کی حالت
آدمی کے لئے سزا کیسے ہو سکتی ہے؟ اگر دنیا اس کو سزا بھجتی ہے، تو
کاش ایسی سزا میں، عمر بھر کے لئے حاصل کی جاسکیں۔“

۔ (مکتوب مورخہ ۱۲۹ اگست ۱۹۳۲ء)۔ (ایضاً ص ۳۲)

سلطان محبت

اسلام کی تاریخ میں فتنہ تاریخ سے بڑھ کر اور کوئی آفت نہیں آئی
۶۷۷ھ میں جب قلعہ خان نوؑ کے ہزار فوج کے ساتھ شام پر حملہ آور ہوا۔ تو
علامہ ابن تیمیہؓ اپنے درس و مدرسیں کے مجرے میں مصروف تصنیف
و تالیف تھے۔ لیکن حملے کی خبر جو نبی شائع ہوئی قلم کی نوک توڑ کر اٹھ
کھڑے ہوئے اور اس کو شمشیر جہاد کے قبضے سے بدل دیا۔ حضرت
ابراہیمؓ کے دل میں اپنی محبت کے ساتھ بیٹھے کی محبت گوارانہ ہوئی اور
حضرت اسماعیلؓ کے پہلو میں اپنے گھر کو دیکھا، تو محبت جان و نفس کی
پر چھائیں نظر آئی۔

عشق است و ہزار بدگمانی
غیرت الہی نے اس کو بھی منظور نہیں کیا۔

حکم ہوا کہ پہلے محبت کے مکان کو ایک ہی مکین کیلئے خالی کر دو، پھر
اس طرف نظر اٹھا کر دیکھا کہ ”الغیرة من صفات حضرة

الربوبية

محبت کی عشق آموزی کا پہلا سبق غیرت ہے اور یہی معنی ہیں، اس آیت
کریمہ کہ

اَللَّهُ لَا يَغْفِرُ اَن يُشْرِكَ بِهِ وَيَغْفِرُ مَا دُونَ ذَالِكَ لِمَن
يَشَاءُ، (۲۸:۲)

سلطان محبت تمام گناہوں کو معاف کر سکتا ہے۔ مگر اس کی عدالت
میں دل کی تقسیم کا کوئی قانون نہیں ہے.....
کیں مسئلہ درستہ محمود و ایاز است

علم و سیلہ نہیں مقصود ہے

مولانا آزاد کا خطاب بطلانے دیوبند (۱۹۵۵)

عزیزان ملت: یاد رکھیے، دنیا نے علم کو ہمیشہ وسیلہ سمجھا، مگر
مسلمانوں کی خصوصیت یہ ہے کہ انہوں نے علم کو بھی وسیلہ نہیں سمجھا۔
بلکہ مقصد سمجھا..... علم دین وسیلہ نہیں بلکہ مقصد ہے اس کو کسی وسیلہ
کے لئے حاصل نہیں کیا جاسکتا۔ بلکہ اس لئے حاصل کیا جاتا ہے کہ
اس کا حصول فرض ہے۔ مسلمانوں نے کبھی بھی علم کو اس لئے حاصل
نہیں کیا کہ اس کے ذریعے سے معيشت حاصل کریں گے یا کسی
سرکاری منصب پر فائز ہوں گے۔ مسلمانوں نے ذریعہ معيشت کسی
اور چیز کو بنایا اور علم کو صرف علم کیلئے سیکھا اور اسی کو اپنا مقصد بنایا۔

حضرت امام ابوحنیفہ عجن کے فقہ پر کروڑوں مسلمان عمل کرتے
ہیں وہ براز تھے انہوں نے اپنے وسیع علم کو ذریعہ معيشت نہیں بنایا

بلکہ ذریعہ معيشت پار چہ فروشی تھا۔

حضرت امام معروف کرخیؑ موجی تھے۔ آج تم ان پیشوں کو سننے کیلئے بھی تیار نہ ہو گے۔ مگر جن امام کرخیؑ کے احترام کیلئے تمہارے دلوں کے درپیچے کھل جاتے ہیں۔ وہ کرخ کے بازاروں میں نکل جاتے تھے اور راستے چلنے والوں میں سے کسی کا جو تاثوٹا ہوا ہوتا تھا تو اس کو سی دیا کرتے تھے اور اس کی اجرت سے اپنی ضروریات پوری کر لیا کرتے تھے

شش الائمه کا نام طوائی پڑ گیا تھا۔ ایک طرف خطاب شش الائمه اور دوسری طرف طوائی۔ یعنی اتنا بڑا عالم طوہ فروش بنا ہوا تھا۔ (ایضاً ص ۶۷)

ابوالکلام آزادؒ اور بلاکا حافظہ

حافظہ کس بلاکا پایا ہے۔ ”غبار خاطر“ میں نواب صدر یار جنگ کو لکھتے ہیں:

”تمیں چالیس برس پیشتر کے مطالعے کے نقوش کبھی اچانک اس طرح ابھر آئیں گے کہ معلوم ہو گا، ابھی ابھی دیکھ کر اٹھا ہوں، مضمون کے ساتھ کتاب یاد آ جاتی ہے، کتاب کے ساتھ جلد، جلد کے ساتھ صفحہ اور صفحہ کے ساتھ یہ تعین کہ مضمون ابتدائی سطروں میں تھا، یا درمیانی سطروں میں، یا آخری سطروں میں نیز صفحہ کا رخ دہنی طرف کا تھا یا باعث میں طرف کا۔“

(ایضاً ص ۵۲)

جب سیاست راست نہ آئے مولانا آزاد نے فرمایا!

”ضروری نہیں کہ سیاسی کام ہی ہو۔ صحیح سیاسی زندگی ایک اجتماعی جمہوری مزاج سے پیدا ہوتی ہے۔ آپ کے ہاں سیاست فی الحال اونچے لوگوں کا مسئلہ ہے۔ آپ کے حالات تقاضا کرتے ہیں کہ آپ لوگ جنہیں سیاسی آب و ہوا راس نہیں، لیکن صلاحتیں موجود ہیں۔ اپنے لئے کام کی دوسری را ہیں پیدا کریں اور وہ ہے تعمیری کام، جس کی ہر گوشہ زندگی کو احتیاج ہے۔ تعلیم کو بڑھائیے اور پھیلائیے، ویہی زندگی میں انقلاب کی حد تک اصلاح کیجئے اور وہ تمام مساعی بروئے کار لائیے، جو ایک ذرا سی ہمت سے آپ کو اپنی ہی جیب و دامان میں مل سکتی ہیں، لیکن سیاسی آسودگیوں سے دامن کو بچائے رکھیے۔ بعض دفعہ صورت حالات کی خرابی اصلاح و انقلاب کیلئے کچھ مہلت چاہتی ہے، لیکن سیاسی طبقیں اپنے عاجلانہ اقدام سے رہی کہی متاع بھی غارت کر دیتی ہیں وہ تو میں جنہیں زندہ رہتا ہوتا ہے، محض نعروں کو اپنا شعار نہیں بناتی بلکہ ان کی منزل اس سے آگے ہوتی ہے۔“

(ہندوستان میں ابن تیمیہ ص ۶۱..... از شورش کاشمیری)

صرف دورات مطالعہ سے بازرہا

”ابن رشد کے بارے میں کہا جاتا ہے کہ تمام عمر میں صرف دو راتیں اس پر ایسی گزریں کہ وہ مطالعہ سے بازرہا۔ ایک نکاح کی رات

دوسری دو رات جس میں اس کے باپ نے وفات پائی۔

(ایضاً ص ۲۹)

محاسن کی تلاش

فرمایا ” میں نے لوگوں کے عیب چلنے کے بجائے ہمیشہ ان کی خوبیاں تلاش کی ہیں۔ جو لذت حسن تلاش کرنے میں ہے وہ کسی اور چیز میں نہیں، محاسن کی ڈھونڈھ ہی سے آدمی اپنے محاسن کو بڑھا اور چکا سکتا ہے۔ ” (مولانا ابوالکلام آزاد ص ۲۸، از شورش کاشمیری)

مخالفوں سے سلوک

فرمایا ” وہ لوگ جنہیں قدرت محاسن و محمد سے نوازتی ہے ان کے مخالف کمزور ہوتے ہیں، لیکن وہ ایسے حریف لاائق اعتماد نہیں ہوتے۔ انہیں جواب دینے سے جواب نہ دینا ہی بہتر ہے۔ آدمی مخالفوں سے الجھ کر کچھ پاتا نہیں کھوتا ہے۔ لٹائی افراد سے نہیں نظریات سے ہونی چاہیئے۔ جواصولوں کے بجائے آدمیوں سے لڑتے ہیں وہ اپنے افکار و نتائج کو خود گزند پہنچاتے ہیں۔ فرمایا مخالفوں سے ذاتیات کی جنگ میں ہجومی یا ہجومی قیمع مزہ تودیتی ہے مگر یہ ایک ایسا نشہ ہے جیسا بعض لوگ بھنگ پی کر سرور حاصل کرتے، ایون کھا کر سرشار ہوتے اور شیشہ شراب اٹھا کر ماورائے کائنات چلے جاتے ہیں۔ ادھرن شہ اتر تا تو ابا کائیاں آنے لگتی ہیں پھر وہ دن سرعت سے آتا ہے جب محسوس ہوتا ہے کہ صحت کی دیوار گر چکی ہے اور اعضا ساتھ نہیں دے رہے ہیں۔

مسلمانوں کیلئے رسول اللہ ﷺ کا اسوہ حسنة فتحہ شفا ہے۔

۲

دشمنوں سے کیا سلوک ہوتا چاہئے وہ سب حضور ﷺ کے اسوہ حسنہ میں ہے۔ اس کے بعد کسی مدرسے سے سبق لینے کی ضرورت نہیں، ان کا اتباع ہی اس مرض کا علاج ہے۔ میں نے اپنے مخالفوں سے اعتناء ہی نہیں کیا لوگ دین کی مند پر بیٹھ کر ڈاڑھ خالی کرتے ہیں۔ سیاست تو دنیوی چیز ہے اور اس کی مثال میکدے کی سی ہے کہ جام ہی نہیں نکراتے عمائدے بھی اچھلتے ہیں۔ مخالفوں کو جواب دینے کا مطلب ہے کہ ہم نے انہیں تسلیم کر لیا اور یہ عشق مقصد کی نفی ہے۔ (ایضاً ص ۹۷)

دوستوں کا انتخاب

ایک صحبت میں کسی دوست کا گلہ کیا جا رہا تھا۔ فرمایا:

”اس طرح گلہ کرنے سے انسان اپنی نکست کو نمایاں کرتا ہے
دوستوں کے انتخاب میں احتیاط کرو۔ بھیڑ جمع نہ کرو، ہر شخص دوست کا
اہل نہیں ہوتا۔ لیکن دوست نہ ہو تو زندگی اجاز محسوس ہوتی ہے۔
جس طرح زندہ رہنے کیلئے سانس لیدا ضروری ہے اسی طرح دوست
سفریات کا لازمہ ہیں“۔ (ایضاً ص ۷۸)

مخالفین کی تحسین

فرمایا: ”اپنے مخالفوں کی تحسین کیا کرو کہ یہ ان کیلئے سب سے
بڑی سزا ہے۔“ (ایضاً ص ۱۰۲)

پابندی اوقات

مولانا سے ان کے بعض معاصروں کی خفگی کا باعث ان کا استغناء

تھا۔ وہ خلوٰت کے انسان تھے۔ کسی کے ہاں جاتے نہ ملاتے، اپنی انا میں اس درجہ گم سُم تھے کہ بعض لوگ جو ابتدائی زندگی میں ان کے ہم سفر اور ”الہلال“ کے شروع میں ہم قلم تھے، اسی باعث آخوندگی رہے اور بگاڑ میں رحلت کر گئے۔ لیکن مولا نا اس قسم کی ناراضی کو ذہن کی مرگ کا نام دیتے اور لا علاج گردانے تھے۔

پابندی اوقات کا یہ حال تھا کہ طبع آبادی کی روایت کے مطابق ایک دن پانچ بجے شام گاندی جی آگئے، مولا نا کو خبر کی تو جیسے ہیں، ہی نہیں، ٹس سے بس نہ ہوئے، فرمایا: ”اس وقت ملنے سے معدود رہوں گلی صبح نو بجے تشریف لائیں“۔ گاندھی جی بھی مہاتما تھے، ہشاش بشاش لوٹ گئے اور اگلے دن نو بجے تشریف لائے۔

دیوان سنگھ مفتون ایڈیٹر ”ریاست“ کا مضمون ”چنان“ میں چھپ چکا ہے کہ وہ مولا نا سے طے شدہ وقت کے مطابق مل رہے تھے، اجمل خان آئے اور کہا پر ائمہ مشریحاء اس سے فون آیا ہے کہ پنڈت جی ملنے آرہے ہیں۔ جواب دیا، بول دو کہ اس وقت کوئی عزیز بیٹھا ہے وہ نہ آئیں۔ اجمل خان جا کر اٹھے پاؤں آگئے اور کہا پنڈت جی روانہ ہو چکے ہیں اور راستے میں چند منٹ پنڈت جی گوبند بلیھہ پنت کے ہاں نہشہریں گے۔ فرمایا وہاں فون کر دو کہ اب سے ڈیڑھ گھنٹہ بعد تشریف لائیں۔“

غرض اوقات کی پابندی مولا نا کے معمولات کا لازمہ تھی۔ وہ چھوٹے سے چھوٹے معمول کو بھی کسی بڑی سے بڑی مداخلت پر قربان کرنے کیلئے تیار نہ ہوتے ان کا معمول تھا کہ رات جلد ہی سو جاتے۔

ہندوستان آزاد ہوا تو پندرہ اگست بارہ بجے ہندوستانی پارلیمنٹ
 (لوک سبھا) میں جشن عام تھا۔ چودھری خلیق الزمان بھی حلف اٹھا کر ترنگا
 پر چم کو سلام کر رہے تھے، اگر کوئی غیر حاضر تھا تو وہ صرف ابوالکلام تھے،
 جنہوں نے برطانوی نمائندوں سے مذاکرات کے بعد یہ دن فتح کیا تھا۔
 پنڈت نہرو نے دوستوں سے بیان کیا کہ مولانا اس رات سوئے
 بھی نہیں۔ ان کی آنکھوں سے نیند کھو چکی تھی۔ وہ اضطراب کی حالت میں
 کروٹ لے رہے تھے کہ ہندوستان میں انسان قتل ہو رہا تھا، انہیں اس
 روز سب سے زیادہ خوش ہونا چاہیے تھا وہ اس رات سب سے زیادہ طول
 تھے۔ (ایضاً ص ۸۲)

زندگی سُلگتے رہنے کا نام ہے

”زندگی نہ بھڑک اٹھنے کا نام ہے نہ بجھ جانے کا بلکہ سُلگتے رہنا، ہی
 زندگی کا نام ہے۔ معاملہ سخن گسترانہ ہو تو ٹھیک ہے۔ لیکن براہی کا جواب
 براہی نہیں۔ لیگ کی اپنی زبان ہے اور وہ ہماری زبان نہ ہونی چاہیے۔
 اگر سب دشتم بھی زبان ہے تو پھر قومی اخلاق کا خدا حافظ ہے۔ اس سے
 کوئی عمدہ فصل تیار نہ ہوگی۔ وہ لوگ جو کہتے ہیں کہنے دو، انہیں شاید حق
 پہنچتا ہے، لیکن اپنی زبان کو آسودہ و شمام نہ کرو، کبھی سخت و سنگار خ الفاظ
 سے قومی معاملات حل نہیں ہوتے میں جانتا ہوں آپ لوگوں کو مجھ سے
 اخلاص ہے لیکن اخلاص دارادت کی را ہیں دوسرا ہیں۔ طیش و غصہ نہیں
 ، جن لوگوں کو جذبات نے اندھا کر دیا ہے، جو دماغ کے بجائے پیٹ
 سے سوچ رہے ہیں اور دل کی جگہ زبان سے محسوس کر رہے ہیں، انہیں
 ایک دن اس کا شدید احساس ہو گا اور تبدیل اپنے ہی تجربوں سے تاریخی

سبق حاصل کر لیں گے۔ بہر حال یہ بات حلق سے نیچے نہیں اترتی ہے کہ آپ لوگ برہنہ دماغوں اور آدوارہ زبانوں کے سامنے بازار میں ڈنٹر پلیں،۔ (ایضاً ص ۸۹)

زبانوں کا ہذیان

بید عطاء اللہ شاہ بخاریؒ کو راقم کی موجودگی میں کہا:

”شاہ جی خطابت آپ کو عطیہ الہی ہے اور جو چیز عطیہ الہی ہو اس میں درشتی نہ ہونی چاہئے، جو لوگ حریف بد لہ نہیں ان کے ذکر سے اجتناب ہی بہتر ہے۔ طعن وطنز کمزور انسانوں کی بیمار زبانوں کا ہذیان ہے۔ آپ ماشاء اللہ خطابت کے سمندروں سے موئی نکال لاتے ہیں آپ کو ان چھوٹی مولیٰ ندیوں سے کیا نسبت؟ جو صرف سنگ ریزے الگتی اور زیست پھکتی ہیں۔ (ایضاً ص ۸۹)

مخالفین کا نہ جواب دیا نہ کتاب دیکھی

مولانا محمد ابراہیم سیالکوٹی علامے الحمدیث میں نامور بزرگ تھے۔ انہوں نے ” واضح النیان“ میں مولانا کو ہدف تنقید بنایا اور جو کچھ لکھا اس کا رنگ مناظرانہ تھا۔ مولانا غلام رسول مہر ایڈیشن انقلاب نے مولانا ابوالکلام آزاد کو مطلع کیا اور وہ اعتراضات بھی لکھ دیئے جو مولانا ابراہیم نے ترجمان القرآن کی جلد اول پر فرمائے تھے۔ مولانا صاحب نے مہر صاحب کو ان اعتراضات کا جواب لکھا۔ لیکن خط کے آخر میں تحریر کیا کہ براہ عنایت مجھے کتاب نہ بھیجئے، میرانہ دیکھنا ہی بہتر ہے۔ ۱۹۱۸ء میں میں نے جن تین باتوں کا عہد کیا۔ ان میں سے ایک یہ ہے کہ کسی شخص کو جو

مناظرانہ طریقہ پر میرے خلاف کچھ لکھے گا نہ تو جواب دوں گا نہ اس کی شکایت سے اپنے نفس کو آلو دہ ہونے دوں گا۔ (ایضاً ص ۳۱۵)

علم و یقین

دنیا میں علم و یقین صرف وحی الہی اور علوم و اعمال نبوت ہیں۔ اس کے مساواء جس قدر بھی ہے قرآن پکار پکار کہتا ہے کہ ”خُن“ ہے تھمین ہے قیاس ہے، انگل ہے ظلمت ہے، تحریص ہے، تلub بالریب ہے۔

کتابوں کا شوق

مولانا ابوالکلام آزادؒ اپنے والد کے ذوق علم و کتب بنی کا تذکرہ کرتے ہوئے لکھتے ہیں کہ:

”کتابوں کا شوق بھی ان کا وہ جذبہ تھا، جس کی کوئی انتہا ہم معلوم نہ کر سکے۔ دنیا کی مرغوبات میں کوئی چیز بھی ان کو اس درجہ مضطرب نہیں کر سکتی تھی، جس قدر کسی ایک کتاب کا وجود، جوان کے ذوق کی ہو عاریت کی کتاب سے نہایت کبیدہ خاطر رہتے تھے، اور ذاتی کتاب ہی سے خوش ہوتے تھے۔

بچپن ہی سے ان کا یہ خیال رہا اور زندگی کے ہر حصے میں، خواہ عسر رہا ہو یا اس کے مصارف حیات میں سب سے بڑا مصرف کتابوں کا خریدنا تھا رہا۔ ججاز عراق، مصر و شام، قسطنطیبیہ اور ہندوستان کے تمام بڑے بڑے کتب خانے ان کی نظر سے گزر پچھے تھے۔ قسطنطیبیہ اور مصر میں اتنے طویل عرصے سے تک یعنی سال دو سال صرف کتابوں ہی کے عشق کی وجہ سے رہے۔ قسطنطیبیہ کے کتب

خانوں کا حال جب بیان کرتے تھے، تو ایسا معلوم ہوتا تھا کہ ابھی وہاں سے اٹھ کر آئے ہیں۔ کہتے تھے کتب خانہ جامع ایا صوفیا اور کتب خانہ جامع فاتح، اور کتب خانہ جامع بازیزید مہینوں تک میرے تمام تمام دن کا مسکن رہے ہیں۔ سرکاری طور پر انہوں نے ہر طرح کے مطالعہ اور تصرف کا خاص پروانہ حاصل کیا تھا اور کتب خانے کے سرکاری کتابوں کو سلطانی حکم مل گیا تھا کہ جن جن کتابوں کی نقلیں یہ چاہیں، سلطانی خرچ سے دے دی جائیں چنانچہ تقریباً دو سو قلمی کتابیں وہاں سے لائے، جن میں بہت سی خود ان کے ہاتھوں کی ہی نقل کی ہوئی تھیں۔ تفسیر یاقوت التاولیں کا وہ نسخہ، جو امام غزالی کی طرف منسوب ہے لیکن میں اسے امام صاحب کا نہیں سمجھتا، اس کی سات جلدیں، جامع ایا صوفیا میں ہیں۔ ایک جلد والد مرحوم کے خود ہاتھ کی نقل کی ہوئی ہم نے دیکھی اور باتی دوسرے کتابوں کی۔ اسی طرح تفسیر و فقہ و عقائد کی دو سو کتابیں قسطنطیلیہ سے لائے تھے، جن میں زیادہ حصہ تفسیر کا تھا۔

مصر کے کتب خانے میں بھی انہوں نے متعدد کتابیں خود نقل کیں، اور لوگوں سے نقل کرائیں۔ شوق کتب میں آکر مصری مطبوعات اس قدر خریدیں کہ مصر سے واپس کیلئے ان کے پاس خرچ بالکل نہیں رہا۔ آخر اور تین مہینے قرض کر کے ٹھہرنا پڑا، یہاں تک کہ بمبئی سے روپیہ ان کے پاس پہنچ گیا۔

حافظ صاحب کہتے تھے کہ ہر سفر میں ان کے ساتھ دس دس پندرہ پندرہ صندوق کتابوں کے آیا کرتے تھے۔

کتابوں کی ظاہری صورت کا بھی نہایت شوق تھا۔ اگر ایک کتاب ان کے پاس موجود ہے اور اب اس کا کوئی اور قیمتی ایڈیشن نکلا، تو اسے ضرور خرید لیں گے، خواہ کتنی ہی قیمت ہو۔ فتح الباری ان کے پاس قلمی تھی، جو وہ قسطنطیل سے لائے تھے اور اس کا مقدمہ خود ان کے ہاتھ کا نقل کیا ہوا تھا، لیکن جلد ساز نے جلد باندھتے ہوئے اس کا حاشیہ خوبصورتی میلنے بہت کاٹ دیا۔ اس کا ان کو بہت شوق تھا کہ کتابوں کا حاشیہ بزار ہے اور اس میں بڑا اہتمام کرتے تھے، چنانچہ دوبارہ دوسرا نسخہ خریدا۔ قاضی زادہ کا حاشیہ ”بیضاوی“ آٹھ جلدوں میں چھپ رہا تھا تو یہ قسطنطیل ہی میں تھے اس کے ساتھ بھی یہی صورت پیش آئی کہ جلد ساز نے اس کی جلد خراب باندھی، لہذا دوسرا نسخہ خرید لیا۔ اب تک دونوں نسخے میرے پاس موجود ہیں۔

اس زمانے میں کلکتہ انگریزی قسم کی جلد سازی میں مکے مک مشہور تھا اور واقعی، اس سے بہتر جلد اور کمیں نہیں بندھتی تھی۔ جب والد مر حوم کمہ معظمه میں تھے تو وہاں سے بے جلد کی کتابیں کلکتے میں صرف جلد باندھنے کیلئے بھیجی ہیں اور یہاں سے جلد بندھ کر گئی ہے چنانچہ ان کی کتابوں میں کیڑوں جلد سرخ والا یتی پشتے اور بزر کپڑے کی، جو انہیں بہت مرغوب تھی۔ وہی جلد یہی جوانا شای قیام حجاز میں کلکتے سے جلد بندھ کر گئی تھیں۔ ایک والٹی ملک کیلئے یہ انتظام عجیب نہ ہو، لیکن ایک عالم کیلئے یقیناً غیر معمولی ہے۔ انہوں نے اپنی پوری زندگی کے ہر حصے میں دولت دنیا کی طرف سے ایسی فارغ الیابی

پائی تھی جو علماء و مشائخ کو بہت کم میر آتی ہے، لیکن ان کی تمام دولت کتابوں ہی میں خرچ ہوئی۔

تاریخ کبیر بغداد للخطیب، تاریخ کبیر دمشق ابن عساکر طبقات الشافعیہ لسکبی، جمع الجواعع للسکبی، مشکل الامثار للطحاوی تصنیفات ابن عربی کے علاوہ فتوحات و فصوص، مصنفات امام غزالی کے علاوہ کتب متعارقہ، تہذیب للحافظ مزی تاریخ للذہبی تفسیر سراج المنیر وغیرہ بہت سی نایاب کتابیں انہوں نے بڑے اہتمام سے نقل کر رہا ہیں۔ کتب خانہ محمودیہ، کتب خانہ حرم، کتب خانہ نایاب السلام کی کوئی کتاب ایسی نہ تھی، جسے انہوں نے نقل نہ کرالیا ہو۔ خود لکھتے تھے کہ تاریخ صغیر امام بخاری کا ناتمام نسخہ، کتب خانہ محمودیہ میں ہے، لیکن میں نے کتب خانہ جامع سے مکمل نسخہ نکال کر اپنا نسخہ مکمل کر لیا فتوحات انہوں نے ہجع کر کے ”مطبعہ بولاق میری“ میں چھپنے کو دیدی۔

انہوں نے نجم المبنین کے مقدمے میں اپنے مأخذ کی فہرست دی ہے جس میں صرف تفسیر کی کتابیں دوسو کے قریب ہیں اور وہ یہ ہیں جوان کے مطابعہ میں آئیں۔ ما اہل بہ لغير اللہ کے مبحث میں سو کے قریب تفسیروں کے اقوال نقل کئے ہیں۔ لیکن بدقتی سے ایسے حالات پیش آئے، کہ اس نایاب کتب خانے کا جو مقدار کے لفاظ سے بڑے بڑے تیس صندوقوں میں ایک مرتبہ بند ہوا تھا، بڑا حصہ ضائع ہو گیا۔ جب دوسری مرتبہ جماز سے آئے اور کئی سال کے بعد واپس گئے تو کتابیں چونکہ صندوق میں بند تھیں اور لوگوں نے

ان کی کافی نگہداشت نہ کی تھی اس لیے علم کے سب سے بڑے دشمن یعنی کیڑوں کو جملے کا موقع مل گیا۔ آخری مرتبہ جب ہندوستان آئے، تو ایسے حالات پیش آئے کہ یہاں کے قیام نے بہت طول پکڑا پہلا تجربہ چونکہ ہو چکا تھا، اس لئے انہوں نے اپنے معتمدین کو یہاں لکھا اور کتابوں کی فہرست بھیج دی کہ انہیں کتب خانہ محمودیہ میں داخل کر دیا جائے۔ شریف عون کا زمانہ شروع ہو چکا تھا اور اس نے طرح طرح کی کارروائیاں ذاتی مطامع کی اختیار کر رکھی تھیں، چنانچہ چاہا کہ یہ کتابیں بھی خود اس مدد سے کتب خانے میں رکھ دے، جو اپنے نام سے اس نے وہاں قائم کیا تھا تب والد مرحوم نے حاجی محمد قاسم کو جو جدے کے بہت بڑے تاجر اور رئیس تھے اس کام پر مأمور کیا اور انہوں نے بڑی کوشش کر کے ان کتابوں کو کتب خانہ محمودیہ میں داخل کیا۔ لیکن یہاں ہندوستان آ کر دس پندرہ برس کے عرصے میں ستہ اٹھارہ صندوق اور کتابوں سے بھر گئے تھے۔ ان میں بہت سی کتابیں ایسی بھی تھیں جو ان کے کتب خانہ حرم میں موجود تھیں۔ یہاں ضرورت پیش آئی یا عمدہ ایڈیشن چھپ گیا اور مکر خرید لیا۔ کتابوں کے شوق کی وجہ سے آخر تک یہ حال تھا کہ جس زمانے میں بینائی کے نہ ہونے کی وجہ سے وہ مطالعہ بالکل نہ کر سکتے تھے اور آئندہ بھی مطالعے کیلئے عمر کی کوئی مہلت نظر نہ آتی تھی، اس پر بھی ہم لوگوں نے جوں ہی کسی کتاب کا ذکر کیا، فوراً اسے خرید لیتے تھے۔ اردو کتابوں سے بالکل رغبت نہ تھی، بلکہ ایک طرح کی حقارت ان میں نظر آتی تھی۔ وہ تصور ہی نہیں کر سکتے

تھے کہ کوئی عالم، عالم ہو کر اردو میں بھی کتابیں تصنیف کر سکتا ہے۔
کہتے تھے کہ یہ صرف عوام کیلئے ہے، لیکن اس پر بھی اگر کوئی کتاب
موضوع کے اعتبار سے ان کے خیال میں نج جاتی، تو ہم لوگوں کی
ترغیب جو زیادہ تر اپنے ذاتی مطالعے کی طبع سے ہو جاتی تھی، ضائع
نہیں جاتی تھی۔ تدن عرب کا ترجمہ جب شائع ہوا، تو اس کی قیمت
پون روپیہ تھی۔ ہماری استطاعت سے باہر تھا کہ اسے منگواتے۔
اس کی فہرست بطور اشتہار کے چھپی تھی۔ ایک دن انہیں خوش دیکھ کر
میں نے خبر سنائی کہ بیکار ہے، مگر منگوالو۔ لیکن افسوس یہ چیز بھی
بری طرح ضائع ہوئی۔ آخری مرتبہ جب بمبئی سے لکلتے آئے،
تو تمام سامان بمبئی میں چھوڑ آئے تھے۔ جب انتقال ہوا، تو عرصے
تک بعض مجبوریوں کی وجہ سے بمبئی نہ جاسکا۔ بعض اور اعزہ وہاں
چلے گئے تھے۔ نتیجہ یہ تلاکہ کہ جب میں گیا، تو دو بڑے ہال جو طرح
طرح کے سامانوں سے بھرے ہوئے تھے، ان میں بجز خالی
صندوقوں کے اور کچھ نہ تھا، یا تھوڑی سی پچی بچائی کتابیں رہ گئی تھیں،
یہ پہلے ہی کہہ چکا ہوں کہ والد کو اچھی اشیاء کا بہت شوق تھا۔

خود بھی خریدتے تھے اور ظاہر ہے، دور دور سے ہزاروں معتقدین
طرح طرح کی قیمتی چیزیں تھیں بھیجتے تھے۔ پرانی کشمیری کام کی
شالوں سے جواب ناپید ہیں، ایک پورا صندوق بھرارہتا تھا قیمتی
قاپیں، دریاں، ہاتھی دانت اور صندل کی طرح طرح کی اشیاء
ذھا کے اور مرشد آباد کے قیمتی کپڑے، مراد آباد اور بنارس کے
برتن اور دوسری طرح طرح کی چیزوں سے صندوق کے صندوق

بھرے ہوئے تھے۔ لیکن انقالے بعد مجھے ان میں کوئی ایک چیز بھی نہیں ملی۔ اس کا مجھے کچھ افسوس نہ ہوا، لیکن کتابوں کے تلف ہونے کا بہت ہی افسوس ہوا ہے۔ یہ کتابیں ٹوکروں میں ڈال ڈال کر بازار میں فروخت کی گئیں۔ میں نے بعد میں بہت کوشش کی کہ سراغ ملے، تو واپسی کی کوشش کروں اور ایک حد تک سراغ ملابھی لیکن کتابیں نہ مل سکیں۔ بہر حال یہ کار خیر ہوا کہ ان کی کتابوں کا اولین ذخیرہ مکہ معظمہ میں عام مطالعے کیلئے وقف ہو گیا۔
(آزادگی کہانی خود آزادگی زبانی..... ص ۱۰۲)

ناشتب کے پیے کتابوں پر

مولانا آزاد بیان فرماتے ہیں.....

”دوس کی عمر میں مجھے کتابوں کا اتنا شوق ہو گیا تھا کہ ناشتب کے جو پیے ملتے تھے، ان کو جمع کرتا تھا اور ان سے کتابیں خریدتا تھا۔ اس اثناء میں جیسا کہ آئے گا مجھے اردو کتابوں کے مطالعے کا شوق ہوا۔ یہ بھی کویا ایک سخت تعلیمی ”بد چلنی“ تھی، جس کو ہم صرف ایک جرم کی طرح محض مخفی طور پر ہی کر سکتے تھے، لیکن ظاہر ہے کہ یہ شوق بھی کھیل کو د کا شوق نہ تھا!

اس وقت یہ حال تھا کہ صبح کو انھ کر والد مرحوم سے سبق لیتے تھے، اس کے بعد ہی باہر کے سبق کا وقت آتا تھا۔ دو پھر کو مطالعے اور یاد کرنے میں مشغول رہتے تھے۔ سہ پھر کو پھر والد مرحوم بلا تے تھے اور باہر جو کچھ پڑھ چکے ہیں اسے سنتے تھے یا بغیر کتاب کے

ویسے ہی معلومات کی باتیں سناتے، یا اور کوئی مفید تذکرہ چھیڑ دیتے مغرب کے بعد پھر ایک سبق والد مرحوم کے پاس ہوتا۔ اب جو وقت رہ گیا وہ صرف سونے ہی کا ہے۔ اپنے شوق مطالعہ کیلئے صرف اسی میں بچت نکل سکتی تھی؛ چنانچہ میں اپنے بستر کے نیچے کتابیں رکھتا اور موم بھی جلا کے مطالعہ کرنے لگتا۔ اگر دن کو اور مطالعہ کرتا رہا، تو درسی کتابوں کا شب کو مطالعہ کرتا۔ اکثر ایک ایک دو دو بجے تک مشغولیت رہتی۔ اس کی وجہ سے اسی وقت سے میری صحت میں فتور آنے لگا تھا۔ یہ تھیک دس سے لے کر بارہ برس کی عمر کا واقعہ ہے۔

والد اس کے بہت مخالف تھے۔ تاہم درسی کتابوں کی تحصیل کی بھی جتنی مقدار تھی، اس میں حفظ صحت اور تفریح کا کہاں وقت نکل سکتا تھا۔ اصل یہ ہے کہ طبیعت کو ابتدائی میں جب اس طریق پر ابھرنے کا موقعہ نہ ملا، تو اس کے تمام جذبات مر جھاگئے اور پھر اس طرف ایسے لگے کہ تمام جذبات کا صرف، مطالعہ و درس ہی ہو گیا۔ والد مرحوم کو کچھ کچھ پتہ چلا کہ میں درسی کتابوں کے علاوہ اور بھی کتابیں دیکھتا ہوں۔ تو وہ مانع ہوئے اور اس کی نگرانی کرنے لگے۔ (ایضاً ص ۱۲۱)

مطالعہ اور حیلہ جوئی

مولانا آزاد اور قمطراز ہیں:

اس زمانے میں شوق و محبت کا یہ حال تھا کہ رات کو دو دو بجے تین تین بجے تک یہ کتابیں ہوتی تھیں اور میرے بستر کے سرہانے

ٹھہراتی ہوئی موم ہتی۔ دن کو درسیات کی مشغولیت کی وجہ سے نیز والد مر حوم کی نگرانی اور رہبنت و سطوت سے مطالعے کی مہلت نہیں ملتی تھی، اس لئے اس کی کسر رات ہی کو نکلتی تھی مجھے یاد ہے کہ اس زمانے میں رمضان آگیا تھا۔ اس کے ایک سال پہلے میں نے پورے روزے پہلی مرتبہ رکھے تھے۔ دوسرا رمضان تھا۔ عشاء کے بعد میں مطالعہ شروع کرتا اور دوڑھائی بجے ختم کرتا۔ جب سحری کرنے کیلئے ماما بلانے آتی۔ ایک مرتبہ والد مر حوم صحن سے جاتے ہوئے سامنے سے گزرے ایک بجا ہوگا۔ ان کی نظر میرے بستر پر پڑ گئی، دیکھا کہ میں دونوں کہداں تیکے پر رکھے کتاب دیکھ رہا ہوں۔ انہوں نے وہیں سے پکارا اور کہا، رات کے وقت کیا دیکھ رہے ہو، کون سی کتاب ہے؟ مجھے اپنی یہ چالاکی اور حیلہ جوئی اب تک یاد ہے کہ میرے سرہانے مختصر المعانی بھی تھی، میں نے فوراً کہہ دیا کہ مختصر المعانی۔ (ایضاً ص ۱۵۶)

”حیات جاوید“ کے لیے بے تابی

مولانا آزاد اپنے ذوق علم و مطالعہ کی کیفیت بیان کرتے ہوئے لکھتے ہیں:

”ڈیویٹی شاپ کو میں نے پیشتر سے خط لکھا تھا کہ مجرداً اشاعت میرے نام وی پی بھیج دیں۔ پھر کھلا ہوا کہ کہیں تاجر انہ اصول پر احتیاطاً منظوری کی تجدید نہ کرنا چاہیں، اس طرح ایک ہفتے کی اور دیر ہو جائے گی۔ پھر انہیں ایک خط لکھا اور اس میں صراحت کر دی کہ بلا کسی اطلاع کے وہی پی بھیج دیں، لیکن باس یہ معلوم ہوتا ہے

کہ اس کی نیجر کو بھی میرا شوق دیکھ کر تم ظریفی سو جھی تھی۔ ایک دن ایک کارڈ ملا کہ حیات جاوید چھپ کر تینوں قسم کی آگئی ہے۔ آپ کی درخواست درج رجسٹر ہے، اگر مطلوب ہو تو بھیج دی جائے؟ میں اس غم و غصہ کو کیونکر بیان کر دیں، جو اس دن مجھ پر طاری ہوا۔ اگر کوئی ذریعہ بھی ایسا ہوتا کہ چھد دن کی تاخیر کی جگہ ایک دن کے اندر علی گڑھ سے کتاب مجھے پہنچا دی جاتی، تو میں اپنے تیس بھیج کر بھی اسے حاصل کرتا اور کوئی نہ بیر سمجھ میں نہیں آتی۔ یہ سمجھ کر کہ کم از کم تین دن کی تخفیف ہو جائے، تارکھوا یا اور بھیج دیا آخر چار دن کے بعد پارسل آیا۔ پیون تک کی صورت، اس کے کانڈھے کا بوجھل تھیلا اس کے ہاتھ میں لکھے ہوئے پارسل، اس زمانے میں میری آنکھوں کے لیے دنیا کا سب سے زیادہ حسین منظر تھا، جس کے انتظار میں کوئی روح بے جہن رہ سکتی ہے اور جس کے آمد پر کوئی آنکھ استقبال کر سکتی ہے۔

میں اب بھی اس عالم کو یاد کرتا ہوں۔ گلکتے میں چھپی رسانوں کا یونی فارم خا کی رنگ کا ہوتا ہے۔ سر پر بھی خا کی پگڑی ہوتی ہے۔ یہ مجھے خواب میں بھی نظر آتا اور اس پوشش میں کچھ عجب کشش میرے لئے پیدا ہو گئی تھی۔ عموماً پوست صبح کو ملتا جس میں پارسل کی روائی کی اطلاع ہوتی تھی۔ پارسل یا تو اسی دن دوپہر کو آتا یا دوسرے دن۔ معاملے کی یہ توسعہ میرے لئے بڑی باعث کشش ہو گئی تھی۔ جی چاہتا کہ آج ہی آئے۔ دوپہر کے وقت میں اپنا مطالعہ لے کر نیچے کرے میں یا باہر کے ایک تخت پر جو بچھار ہتا تھا، بیٹھا کرتا، محض

اس انتظار میں کہ پیون کے آنے پر بلا ایک لمحہ تاخیر کے میں اس کا استقبال کر سکوں۔

خوب قسمتی سے ”حیات جاوید“ کے لیے دوسرے دن کا آتی۔ نہ کرنا پڑا پارسل جب ہاتھ میں آیا، تو وہ وقفہ جو اس کی بندش کے کھولنے میں لگا اور وہ لمحہ مضطرب، جو اس کی لوح کے دیکھنے کے وقت طاری ہوا، مجھے اب تک نہ صرف یاد ہے، بلکہ محسوسیں ہو رہا ہے میں نے اسے روپیہ بھی نہیں دیا اور پارسل لے کر اوپر بھاگا۔

”حیات جاوید“ ایک ہزار صفحے میں ختم ہوئی ہے۔ میں نے دوش بیٹھ کر ڈالی تھی۔ یہ بھی مجھے یاد ہے کہ اپنے اس معمول کے مطابق کسی نئی کتاب کے حصول پر کم سے کم ایک وقت کا کھانا ضرور فراموش ہو جاتا تھا، اس دن بھی میں نے شام کا کھانا نہیں کھایا، اس خوف سے کہ اتنی دریتک مطالعے سے محروم رہ جاؤں گا۔

”حیات جاوید“ تین قسم کی چھپی تھی، درجہ اول مجلد بارہ روپیہ تھا۔ میرے پاس درجہ دوم کا نسخہ تھا، کمال شوق میں درجہ اول بھی منگایا۔

۱۹۰۸ء کی بات ہے۔ (الیفاص ۷۷/۱۵)

ذوق کتب بنی اور بھائیوں میں رقبہ

مولانا آزاد فرماتے ہیں:

”بس اوقات کھیل کو، لہو لعب، یا زیادہ عمر ہوئی، تو تمہارات دنیوی یا اور مقاصد حیات، عزیزوں اور بھائیوں میں رشک و مقابلے کا باعث ہو جاتے ہیں، لیکن ہم ابتداء سے ان تمام را ہوں سے نا بلد تھے۔ اس وقت تمہارات زندگی میں سے اگر کوئی چیز تھی، تو

وہ صرف مطالعہ اور جمع کتب کا شوق تھا، چنانچہ بات عجیب بھی
جائے گی کہ ہم دونوں بھائیوں میں متفقیات عمر سے اگر رشک و
مقابلے کا جذبہ پیدا ہوتا بھی تھا، تو اسی چیز میں۔ دونوں کی کوشش
ہوتی تھی کہ زیادہ سے زیادہ کتابیں خریدیں اور زیادہ سے زیادہ
مطالعہ کریں اور اس کی کیفیت و کیت میں ایک دوسرے سے بازی
لے جائیں۔ اس زمانے میں خیالات بھی عجیب تھے۔ کتاب
بہر حال مطالعے کیلئے ہے اور ایک نسخہ لاکھوں دماگوں کیلئے۔ فید
ثابت ہو سکتا ہے، لیکن ہمارے شوق نے رقبت کی صورت اختیار
کر لی تھی۔ ایسا ہوتا کہ مثلاً بھائی مرحوم کوئی نیاز خیرہ کوئی نئی کتاب
مطالعے کی کوئی نئی شکل پیدا کرتے اور اس پر مجھے رشک ہوتا اور
میری سمجھی ہوتی کہ نہ صرف اُنے حاصل کروں بلکہ ان سے بڑھ
کر کوئی اور کامیابی پیدا اکرلوں۔ یہی خیال ان کا بھی تھا۔ اس میں
بعض اوقات تکرار اور نزاع بھی ہو جاتی تھی۔ کبھی کبھی تکرار یہاں
تک طول پکڑتی کہ والد کی مداخلت تک نوبت آ جاتی۔ وہ اگر چہ
بہت سمجھاتے کہ کتابوں کے لئے حسد و نزاع کس قدر فضول ہے
لیکن ہم لوگ اس پر قانع نہ ہوتے۔

مقصود یہ ہے کہ زندگی کے اس حصے میں جو قویٰ اور اہواء کے
ابتدائی عہد ظہور ہونے کی وجہ سے دوسری چیزوں اور خواہشوں کا
مرکز ہوتا ہے ہمارے لئے صرف مطالعہ و کتب میں محصور تھا۔ تمام
جدبات بالطبع انہیں میں صرف ہوتے تھے۔ آگے چل کر پھر یہ
مقابلہ، شاعری اور تحریر مسائل میں بھی ہونے لگا۔ ” (ایضاً ص ۱۶۲)

کتابوں پر نوٹ

مولانا آزاد فرماتے ہیں:

”والد مرحوم ہمیشہ نصیحت کیا کرتے تھے کہ بلانوٹ کرنے کے بھی مطالعہ نہ کرو، اگر لکھنے کیلئے کوئی بیاض نہ ہو تو کتاب کے صفحے پر ہی لکھو۔ صفحے میں لکھنے کیلئے گنجائش نہ ہو تو صرف ایک نشان ہی دیدو، مگر کوئی نہ کوئی قلم کا عمل ضرور کرو۔ اس طرح کتاب کے تمام مباحث ہمیشہ کیلئے محفوظ رہیں گے۔ خود والد مرحوم کا مدت العریبی طریقہ رہا۔ ان کے کاغذات میں صد ہا بیاض میں بعض مطالعے کے نوٹ ہیں۔ وہ اتنے محصر ہیں کہ اب بدقت سمجھہ آسکتے ہیں۔ تاہم نوٹ ہیں اور ان کے تعب انگیز استحضار و عظام کا اصلی بھید انہی میں پہاں ہے۔ اس کے بعد میری بھی یہ عادت ہو گئی کہ جب کبھی کسی چیز کو یاد رکھنا چاہا، تو ایک مرتبہ لکھ لیا۔ پھر وہ چیز محفوظ ہو گئی۔ ایک زمانے میں مجھے حفظ قرآن کا شوق ہوا تھا۔ حافظوں کی طرح رشنا تو دشوار تھا۔ میں نے ایک ایک رکوع لکھنا شروع کیا اور اس طرح سورتیں کی سورتیں بلا بار بار تلاوت کے حفظ ہو گئیں۔ دو تین رکوع دن میں نقل کر لیتا اور عشا اور صبح کی نماز میں اسے دہرالیتاز بانوں کی تعلیم میں بھی یہ طریقہ ذہین طبائع کیلئے سب سے زیادہ آسان اور بے خطاء ہے۔“ (ایضاً ص ۱۶۷)

ایک درد دل اور حرست:

مولانا آزاد کا بیان ہے:

”اس زمانے میں اخبارات و رسائل کا مطالعہ بھی شروع ہو چکا

تھا، اس لئے اس سے اس شوق کو مزید تحریک ہوئی۔ مجھے ٹھیک یاد نہیں پڑتا کہ کوئی معین تحریر اس قسم کی کب لکھی، لیکن ۱۹۰۰ء اور ۱۹۹۹ء میں شوقیہ کاغذ سیاہ کرتا رہتا تھا، مگر کسی تحریر کو بغرض اشاعت بھیجنے کی جرأت نہ ہوتی تھی۔ میں آج کل جب بھی اپنے اس زمانے کے شوق اور باقاعدہ تعلیم و ہدایت کے فقدان اور موجودہ زمانے کی ترقی یافتہ درس گاہوں کے طریق پر غور کرتا ہوں تو حسرت ہوتی ہے کہ کاش ایسے وسائل مجھے اس وقت بھی ملے ہوتے۔ آج کل کے اسکولوں اور کالجوں کے پڑھے ہوئے لوگ اس محرومی کا بالکل اندازہ نہیں کر سکتے، جو ہم لوگوں کو اپنے تعلیمی عہد میں پیش آئی۔ موجودہ زمانے میں مضمون نویسی بھی تو قواعد زبان کا ایک ضروری جزو بن گئی ہے۔ انگریزی میں تو بعض مصنفوں گرامرنے اس کے قواعد کو بھی صرف ونجو ہی کے سلسلے میں منضبط کیا ہے۔ جدید کتب قواعد ادب اور فنون بیان و انشاء میں ایک مستقل موضوع درس ہے اور اسکولوں میں اسی طرح باقاعدہ تعلیم دی جاتی ہے اور درس آمشق کرائی جاتی ہے، جیسے اور فنون عالیہ کی۔ ایک انگریزی سکول کا تعلیم یافتہ کتنا ہی محروم و ناقص ہو، لیکن وہ قواعد اور مبادیات کتاب سے ضروری واقف ہوگا، گواپنی کند ذہنی اور عدم مناسبت کی وجہ سے اس سے کام نہ لے سکے، لیکن ہمیں یہ بات کہاں نصیب تھی؟ قدیم عربی درس گاہوں میں اس کا وہم و گمان بھی کسی کو نہیں ہوتا اور ہم نے تو باقاعدہ مدارس میں بھی تعلیم نہیں پائی، نہ کوئی تعلیم تھی، نہ کوئی ہدایت، نہ کوئی مشورہ، نہ کوئی صحبت، نہ نکتہ چیزیں اور مصلح نگاہ، حض ذاتی شوق اور خود اپنے ذہن کا ذاتی مراقبہ۔ (ایضاً ص ۲۹)

افکار آزاد

دل و دماغ کا فاصلہ

”عزیز! میری آواز اس آلہ جھیر الصوت کے ذریعے آپ کے اس فقید المثال اجتماع کا آویزہ گوش ہو سکتی ہے۔ مشرق و مغرب تک جاسکتی ہے شمال و جنوب تک پہنچ سکتی ہے۔ پھر ثریا کی بلندیوں تک اُڑ سکتی ہے اور ثری کی پستیوں میں اُتر سکتی ہے۔ سوال یہ ہے کہ تمہارے دل و دماغ کا فاصلہ کس قدر ہے، کوشش کروں کہ اپنی آواز ان تک پہنچا سکوں؟۔ (مولانا ابوالکلام آزاد ۲۳۹ از شورش کاشمیری)

لذت آشنا یہ درد

دل جب لذت آشنا یہ درد نہ ہو برف کی ایک قاش ہے، جو پانی بن جاتی ہے لیکن آگ نہیں ہو سکتی۔ (ایضاً ص ۲۳۹)

مسلمان

مسلمان کئی صد یوں۔ سے اس حالت میں رہ رہے ہیں کہ آندھی کی طرح اٹھتے، طوفان کی طرح چھا جاتے اور گرد کی طرح بینھ جاتے

ہیں۔ (ایضاً)

سیاست دان

عربی ضرب المثل ہے، سیاست کے پہلو میں دل نہیں ہوتا۔ انسانی تجربوں کی طویل تاریخ اس کی تصدیق کرتی ہے، اوہر ہندوستان کے سیاسی تجربوں سے ایک اور بات آشکارا ہوئی کہ سیاست دان صرف اپنے ہی مستقبل پر سوچتے ہیں۔ انہیں تاریخ کے اجتماعی عمل سے کہیں زیادہ اپنے ذوق کی انفرادی نمائش مطلوب ہوتی ہے۔ (ایضاً) •

چلنے سیکھنا ہو گا

ہمارے ہاں سیاست میں بعض تنظیمیں دوڑتی ہے یا بہتی ہیں، انہوں نے ابھی چلنے نہیں سیکھا، جس دن چلنے سیکھ لیا، ان کا سفر آسان ہو جائے گا اور منزل خود بخود سامنے آ جائے گی۔ (ایضاً ص ۲۳۹)

جو کھوتے ہیں وہ پاتے ہیں۔

جو کھونا نہیں جانتے وہ پانے کا مزہ کیونکر لے سکتے ہیں۔ جس نے کبھی کاش کی چھین نہیں دیکھی، وہ تکوار کے زخموں کی رو داد کیونکر بتا سکتا ہے۔ دریا میں اتر کر ہی تیرنا آ سکتا ہے۔ تم یہ چاہو کہ پاؤں گیلے نہ ہوں، پانی بدن کو چھوئے نہیں اور کنارے پر کھڑے کھڑے تیرنا سیکھ لو، تو یہ ممکن نہیں۔ اسلام کی سر بلندی کا راز سا حلقوں پر کھڑے ہو کر دریاؤں کا چیخ و تاب دیکھنے میں نہیں، اس کی سرفرازی کیلئے تمہیں طارق کی طرح اپنی کشتیاں جلانا ہوں گی، پچھ کھو کر ہی پا سکتے ہو۔ (ایضاً ص ۲۵۰)

فقدان ہمت کا نام تقدیر

میں ستاروں کو الفاظ بنا سکتا ہوں اور چاندنی ان کی آواز ہو سکتی ہے۔ اسی طرح جب میرا الجہہ بن سکتی ہے۔ حالہ کی بلندی میرے خیال کا افق ہو سکتی اور سندھ کی تیرے فکر کا عمق، لیکن تمہارے قدم میرا ساتھ نہیں دیتے، شاید تمہاری لغت میں فقدان ہمت کا نام تقدیر ہے۔ (ایضاً)

بڑی بولی کے منتظر

ابھی تاریخ کی صبح طلوع نہ ہوئی تھی کہ ہندوستان میں حلقة گوشانِ اسلام گنجاؤ جمنا کے کناروں پر وضو کرتے نظر آ رہے تھے۔ انہی لوگوں کی بدولت اس سر زمین میں اسلام نے اپنے قدم جمائے تھے۔ پھر اس کے میدانوں میں ان شہسواروں ہی نے تاریخ کے شب دروز اجائے تھے۔ آج تم ہو کہ سیاست کی منڈی میں جنس کی طرح پڑے ہو اور تمہیں انتظار ہے کہ بڑی سے بڑی بولی کوں دے سکتا ہے؟ (ایضاً)

یک جان و دو قالب

اسلام نے جو معاشرہ تیار کیا، یہ اس کا شرف تھا کہ افریقہ کا برابر اور حجاز کا بدویک جان و دو قالب ہو گئے اور ہندوستان کا اچھوت مشرف بہ اسلام ہو کر خاک طیبہ کے سادات سے ملک ہو گیا۔ جب تک مسلمانوں کے معاشرے میں اس خصوصیت کی آب و تاب ماند نہ ہوئی ان کے سر پر کلاہ خسردی رہا اور دنیاوی عزتوں کے بہت سے خزانے ان کے پاؤں میں ڈھیر ہوتے گئے۔ جو نہیں وہ اس سے دستبردار ہوئے اور

انہوں نے شخصی شرف و مجد کے بُت تراش لئے، ان کا معاشرہ اقوامِ عالم کیلئے عبرت کی ایک ایسی کہانی ہو گیا کہ آج دوسری کوئی داستان اس درجہ غناک نہیں ہے۔ (ایضاً)

ملّتِ واحدہ

ہم مسلمان جہاں تھاں آباد ہیں، ایک ملک سے لے کر دوسرے ملک تک حکمرانی تقسیم کے علی الرغم ملّتِ واحدہ ہیں، وہ زخم جوانقرہ میں کسی ترک کو لگتا ہے، اس کا ہودی میں ایک مسلمان کے سینے سے رستا ہے اور وہ کائنات جو مرآش میں کسی فرزیدِ توحید کو چھتا ہے، اس کی ٹیکس ہندوستان کے مسلمان کو ہوتی ہے۔ (ایضاً)

مسیحی عزائم اور استعماری مقاصد

برطانیہ اور فرانس! جی نہیں، یورپ کی تمام مسیحی طاقتوں نے ایک خاص متفقہ حکمت عملی وضع کی ہے اور اس کا نام مشرقی مسئلہ رکھا ہے اس کی غایت اس کے سوا کچھ نہیں کہ اسلام کے بقیرہ قوائے سیاسیہ کا بذریعہ خاتمه کر دیا جائے۔ بالفاظ صاف تر یہ کہ دنیا کے جس قدر حصے اسلام کے زیر اثر باقی رہ گئے ہیں انہیں یورپ کی مسیحی حکومتیں کسی تقسیم مساوی کے ساتھ ساتھ آپس میں باندھ دیں گے جس شخص نے کم از کم گزشتہ دس برس کے واقعات سے آنکھیں بند نہیں کیں وہ بغیر کسی مزید بصیرت کے پورے یورپ کے مسیحی عزم اور استعماری مقاصد کو بخوبی دیکھ سکتا ہے۔ (ایضاً ۲۵۱)

اقوامِ یورپ سے خطاب

اے اقوامِ یورپ! اے دزدان قابل انسانیت! اے مجمع و حوش و

کلب ظلم وعدوان تاہے کے؟ اور خون ریزی تاچند؟ کب تک خدا کی سر زمین کو اپنے ہیوانی غرور سے ناپاک رکھو گے، کب تک انصاف ظلم سے اور روشنی تاریکی سے مغلوب رہے گی، تبریز میں تمہارے ہاتھوں انسانوں کی گرد نیں سولی پر لٹک رہی ہیں۔ طرابلس کی ریت پر اب تک اس جھے ہوئے خون کے ٹکڑے باقی ہیں، جو تمہاری آنکھوں کے سامنے ایک پیش رونے بھایا، مرکاش میں ان لاشوں کا شمار کوئی انسان نہیں کر سکتا جن میں سینکڑوں کو تمہارے گھوڑوں کے سموں کی پامالیاں اور تمہارے جنگلی بوٹوں کی ٹھوکریں نصیب ہوئی ہیں۔ (ایضاً)

مقدس ہاتھ

تموار کی صداقت کسی عہد میں ضعیف نہیں ہوتی، وہ ہاتھ نہایت مقدس ہیں، جن میں صلح کا سفید جھنڈا ہرارہا ہے۔ لیکن زندہ وہی رہ سکتا ہے جس کی مٹھی میں خونچکاں تموار کا قبضہ ہو۔ (ایضاً ص ۲۵۲)

برطانوی استعمار کی جماعت

برطانوی استعمار نے ہم مسلمانوں میں ایک جماعت تیار کی ہے اور یہ لوگ وہ ہیں جو دنیوی عزت کیلئے دینی غیرت کا جواہر کھلتے ہیں۔ جن کے لئے ملت کا وجود ایک بازیچہ ہے، ہوائے نفس آلہ زینت ہے۔ حکام و امراء معبود ہیں، درہم و دینار قبلہ ہیں۔ غلامی و تعبد ان کی شریعت ہے اور قریش مکہ کے صامت و ساکت بتوں کی جگہ سمندر پار سے آئے ہوئے متحرک بتوں کی پوچا کرتے ہیں۔ جو وحی الہی کی جگہ شملہ کے سماء سے اترے ہوئے ادھام و فرمان کو اپنی کتاب و سنت یقین کرتے ہیں اور

جن کے قلوب اصحاب الرحمٰن کی جگہ اصحاب الشیطان میں ہیں۔

(ایضاً ص ۲۵۲)

تاریخ کے اوراق

تاریخ پڑے کھا رہی ہے، وقت کے دامن میں غصب ناک بجلیاں
چھپی ہوئی ہیں اور آشیانوں پر کونڈ نے کیلئے مضطرب ہیں، اپنی جانوں کو
ہتھیلوں پر تیار رکھو، اللہ کے قانون تمہارے لئے بدل نہیں سکتے، وہ اٹل
ہیں۔ جو لوگ مقصد کے سفر میں ایمان، حق اور صبر کی راہوں سے گزرتے
ہیں، ان کے قدم کسی موز پر ڈگمگھاتے نہیں ان کیلئے کامیابی آجھے بڑھ کر
اپنے چہرے سے گھونگھٹ اٹھادیتی اور نصرت الہی معین ہوتی ہے (ایضاً)

قیامت سے پہلے قیامت۔

میں علی گڑھ سے آرہا تھا اور آگرہ کے حدود میں تھا، جمنا کو دیکھا
تو ایکا یکی رنگارنگ خیالوں میں مستغرق ہو گیا۔ ایک تصور میں ڈوب گیا۔
جمنا میں اس وقت اتنا پانی بھی نہ تھا جتنا ان پانچ سالوں میں مسلمانوں کا
خون بہہ چکا ہے۔ جمنا اسی طرح بہہ رہی ہے، جیسا کہ صدیوں سے بہتی
آرہی ہے، لیکن سوتے خشک ہو چکے ہیں۔ ذرا دیکھو کہ اسی فضائیں ایک
بہترین آواز اور اس کی زبان موجود ہے۔ اس کے پاٹ میں عبرت کے
ورق کھلے ہوئے ہیں، گوان کی زبان نہیں، لیکن فصاحت کا مجسم ہے پھر
ان عمارتوں پر نگاہ ڈالو جو آگرہ اور اس کے نواح میں تمہاری فرمانروائی
کی یادگار ہیں۔ ان کی آواز سنو، تاریخ پکار رہی ہے۔ ان کے گھنڈر
تمہاری گزشتہ عظمت کا ماتم کر رہے ہیں۔ ان کے چہروں کا رنگ و نور

گریے سے اڑ چکا ہے۔ ادھروہ شاہجہان کا مدفن ہے، کیا اس سے بڑھ کر کوئی زبان ہو سکتی ہے؟ جو تمہارے کافنوں کو مخاطب کر سکتی ہو۔ آگرہ کا چپہ چپہ تاریخ کا امانت دار اور اس کا ذرہ ذرہ عظمت رفتہ پر اشکنبار ہے کیا آواز موجود نہیں؟ افسوس کہ تم نے اپنے کان بند کر کھے ہیں اور دیکھتے ہو تو اس طرح کہ تمہارے لئے یہ سب کچھ بے معنی ہے۔ تمہاری نیندیں معلوم ہوتا ہے صبح قیامت تک دراز ہو گئی ہیں، کیا میری آواز صدا بصرہ ہے؟ تم نے فیصلہ کر لیا ہے کہ سوتے رہو گے اور قیامت کا سور پھکنے تک انہوں کے نہیں ایمانہ ہو کہ قیامت تم پر قیامت سے پہلے گزر جائے۔

(ایضاً)

ایمان کی قوت

آسمان کی تمام بجلیاں اُتر آئیں اور ہمالہ کی چٹانیں اپنی صفائی کھڑی کر لیں لیکن وہ ایک ثانیہ کیلئے بھی ایمان کو غلکت نہیں دے سکتی ہیں۔ قدرت کاملہ جب کسی فرد یا جماعت کو ایمان کی طاقت بخشتی ہے، تو وہ بے پناہ ہو جاتا ہے۔ (ایضاً ص ۲۵۳)

تمہارے قدموں کا انتظار

میری طرف نہ دیکھو، اپنے گریبان کی طرف دیکھو۔ اس کے چاک کن لو بوقتِ ضرورت یہ نہیں کہ بخیہ کرلو، سنو کہ اسلام اب بھی ججاز کے صحراء میں دیوانگیِ عشق کو آواز دے رہا ہے اور وہ ایک بیابان جہاں تم نے اپنے قدموں کی چاپ سے لالہ زار پیدا کئے تھے۔ تمہارے قدموں کے انتظار میں ہے۔ اب گریبان کے چاک اپنے قافلہ ایثار اور کارروان

استقامت کا پھر ریا بنا لو، منزل دوڑ کر تمہارے قدم لے گی۔ (ایضاً)

گوشہ امن و عافیت

آج کرہ ارضی کی خشکی و تری حق و عدالت سے محروم ہو چکی ہے اور خدا کی زمین پر اس کے مظلوم و درماندہ بندوں کیلئے کوئی گوشہ امن و عافیت باقی نہیں رہا۔ گویا زمین کی بچھلی نہام نامرا دیاں لوٹ آئی ہیں اور تاریخ عالم کی سازی گزری ہوئی شقاوتوں میں ایک ایک کر کے پلٹ رہی ہیں، سرز میں اصحاب کھف کا جبر و طغیان، فراعنہ مصر کا جبر و استبداد، نماردہ کلد ان کا غرور اصحاب مدین کا انکار و اعراض قوم عاد کا فتن و عدوان، یہ سب کچھ بیک ظرف و زمان جمع ہو گیا ہے۔ (علماء سے خطاب)۔

(ایضاً ص ۲۵۳)

میر کاروان

آج ایک ایسے عازم کی ضرورت ہے، جو وقت اور وقت کے سرو سامان کونہ دیکھے بلکہ وقت اپنے سارے سامانوں کے ساتھ اس کی راہ تک رہا ہو۔ مشکلیں اس کی راہ میں غبار و خاکستر بن کر اڑ جائیں اور دشواریاں اس کے جولان قدم کے نیچے خس و خاشاک بن کر پس جائیں۔ وہ وقت کا خالق و مالک ہوا اور زمانہ اس کی جیشِلب پر حرکت کرے۔ اگر انسان اس طرف سے گردن موز لیں، تو وہ خدا کے فرشتوں کو بلا لے۔ الگ دنیا اس کا ساتھ نہ دے تو آسمان کو اپنی رفاقت کیلئے نیچے اتار لے اس کا علم مشکلۃ نبوت سے ماخوذ ہو۔ اس کا قدم منہاج نبوت پر استوار ہو، اس کے قلب پر اللہ تعالیٰ حکمت رسالت کے اسرار و غواصیں، معاملجے

اقوام اور طباعت عہد و ایام کے سر از و قضا یا اس طرح کھول دے کہ وہ صرف ایک صحیفہ کتاب دست نہ ہوں میں لے کر دنیا کی ساری مشکلوں کے مقابلے اور ارواح و قلوب کی ساری بیماریوں کی شفا کا اعلان کر دے و ماذا لک علی اللہ بعزیز - (ایضاً ص ۲۵۲)

بے یار و آشنا اور غریب الوطن

میری طرف دیکھو، میں ایک انسان تم میں موجود ہوں، جو سالہا سال سے صرف ایک ہی صدائے دعوت بلند کر رہا، صرف ہی ایک بات کی جانب تڑپ تڑپ کر پکار رہا اور لوٹ لوٹ کر بلا رہا ہوں۔ تم نے ہمیشہ اعراض کیا، تم نے اعراض ہی نہیں کیا بلکہ غفلت و انکار کی ساری سنتیں تازہ کر دیں۔ افسوس تم میں کوئی نہیں، جو میری زبان سمجھتا ہو، تم میں کوئی نہیں جو میرا شناسا ہو میں چجع کہتا ہوں کہ اس پورے ملک میں ایک بے یار و آشنا غریب الوطن ہوں۔

جماعتوں کے اعمال

دنیا کے تمام تغیرات و حوادث کی طرح جماعتوں کے اعمال بھی ختم ہو جاتے یا جاری رہتے ہیں۔ بار بار پیدا نہیں ہوتے۔ البتہ اتار چڑھاؤ کو پیدائش سے تعبیر کرنے لگتے ہیں۔ کسی قومی جدوجہد کے وقفہ کو خاتمه سمجھ لینا ایسی غلطی ہوگی جیسے سمندر کا اتار چڑھاؤ دیکھ کر سمجھ لیں کہ وہ کل پھر نہیں چڑھے گا۔

امتحان کی بازی گاہ میں

جماعت یا وزارتی ہے یا بینہ جاتی ہے لیکن ایسا بہت کم ہوتا ہے کہ

یکساں رفتار سے چلتی رہے۔ جب بھی آزمائش و ابتلاء کے معرکے پیش آئے ہیں ہمیں قربانی دایمار کے الاو روشن کرنے کیلئے اپنا خون دینا پڑا ہمارے سامنے شہادت کے میدان آٹ جاتے ہیں۔ لاشوں کے ذہیر صد ادیتے ہیں طوق و سلاسل کا بازار گرم ہو جاتا ہے، قید خانوں کے پٹ کھل جاتے ہیں اور اسیر ان جہد حریت کی ڈار لگ جاتی ہے۔ ظاہر ہے کہ امتحان کی اس بازی گاہ میں ہمیں بہت کچھ کھونا پڑتا ہے، لیکن جو چیزیں عشق کی راہ میں کھوئی جائیں ان پر معنا افسوس تو ہو سکتا ہے، ہر اس نہیں، کیونکہ ہر اس یقین و آگئی کی موت ہے۔ (ایضاً ص ۲۵۲)

الہلال کی دعوت

دنیا کو ہمار۔ رادوں کے بارے میں شک رہے ہوں مگر ہمیں اپنے فیصلوں کے بارے میں کبھی شک نہیں رہا۔ میں نے پوری احتیاط کے ساتھ اپنے دل و دماغ کی نگرانی کی ہے، میں انہیں (۱۹) برس سے کانگرس میں ہوں اس تمام عرصے میں کانگرس کا کوئی اہم فیصلہ ایسا نہیں جس کی ترتیب دینے میں مجھے شریک رہنے کی عزت حاصل نہ رہی ہو۔ میری آنکھوں نے ذمکھنے میں اور میرے دماغ نے سوچنے میں کبھی کوتا ہی نہیں کی، حالات میرے سامنے سے گزرتے ہی نہ رہے میں ان کے اندر کھڑا رہا۔ میں نے ایک ایک حالت کا جائزہ لیا، میں اپنے مشاہدے کو جھلانہیں سکتا، میرے لئے ممکن نہیں کہ اپنے یقین سے لاوں یا اپنے ضمیر کی آواز کو دباؤں ہندوستان کے نوکر و مسلمانوں کیلئے صرف وہی راہِ عمل ہو سکتی ہے، جس کی میں نے ۱۹۱۲ء کے ”الہلال“ میں انہیں دعوت دی تھی۔ (ایضاً ص ۲۵۵)

میرا درشہ

میں مسلمان ہوں اور فخر کے ساتھ محسوس کرتا ہوں کہ مسلمان ہوں اسلام کی تیرہ سو برس کی شاندار رواستیں میرے درثے میں آئی ہیں، میں تیار نہیں کہ اس کا چھوٹے سے چھوٹا حصہ بھی ضائع ہونے دوں۔ اسلام کی تعلیم اسلام کی تاریخ، اسلام کے علوم و فنون اسلام کی تہذیب میری دولت کا سرمایہ ہے اور میرا فرض ہے کہ اس کی حفاظت کروں۔ بحیثیت مسلمان ہونے کے مذہبی گھرل دائرے میں اپنی ایک خاص ہستی رکھتا ہوں اور میں برداشت نہیں کر سکتا کہ اس میں کوئی مداخلت کرے۔ لیکن ان تمام احساسات کے ساتھ میں ایک اور احساس بھی رکھتا ہوں جسے میری زندگی کی حقیقوں نے پیدا کیا ہے۔ اسلام کی روح مجھے اس سے نہیں روکتی وہ اس راہ میں میری راہنمائی کرتی ہے۔ میں فخر کے ساتھ محسوس کرتا ہوں کہ میں ہندوستانی ہوں۔ میں ہندوستان کی ایک اور ناقابل تقسیم متحده قومیت کا ایک عنصر ہوں، میں اس متحده قومیت کا ایک اہم عنصر ہوں، جس کے بغیر اس کی عظمت کا ہیکل ادھورا رہ جاتا ہے میں اس کی تکوین (باناوت) کا ایک ناگزیر عامل ہوں، میں اپنے اس دعویٰ سے کبھی دست بردار نہیں ہو سکتا۔

ہند کی فیاض گود

ہندوستان کی وسیع سر زمین سب کا استقبال کرتی رہی ہے اور اس کی فیاض گود نے سب کیلئے جگہ نکالی ہے، انہیں قافلوں میں

آخری قافلہ ہم پیر و ان اسلام کا بھی تھا۔ یہ بھی چھپے قافلوں کے نشان راہ پر چلتا ہوا یہاں پہنچا اور ہمیشہ کیلئے بس گیا، یہ دنیا کی دو مختلف قوموں اور تہذیبوں کے دھاروں کا اعلان تھا۔ یہ گنگا اور جمنا کے دھاروں کے طرح پہلے ایک دوسرے سے الگ بٹتے رہے۔ لیکن پھر جیسا کہ قدرت کا اٹل قانون ہے۔ دونوں کو ایک سنگم پر مل جانا پڑا۔ ان دونوں کا میل تاریخ کا ایک عظیم واقعہ تھا، جس دن یہ واقعہ ظہور میں آیا۔ اسی دن سے قدرت کے مخفی ہاتھوں نے پرانے ہندوستان کی جگہ ایک نئے ہندوستان کے ذھانے کا کام شروع کر دیا، ہم اپنے ساتھ ایک ذخیرہ لائے تھے اور یہ سرز من بھی اپنے ذخیروں سے مالا مال تھی، ہم نے اپنی دولت اس کے حوالے کر دی اور اس نے اپنے خزانوں کے دروازے ہم پر کھول دیئے۔ ہم نے اسے اسلام کے ذخیرے کی سب سے زیادہ قیمتی شے دے دی، جس کی اسے سب سے زیادہ احتیاج تھی۔ ہم نے اسے جمہوریت اور انسانی مساوات کا پیغام پہنچا دیا۔ تاریخ کی پوری گیارہ صدیاں اس واقعہ پر گزر چکی ہیں۔ (ایضاً ص ۲۵۶)

طاقت کے فیصلے

دوسری جنگ عظیم اپنی ہولناک خون خواریوں سمیت یورپ کے میدانوں میں چھیل چکی ہے، ایک پرده گرتا، دوسرا اٹھتا ہے یقین کے ساتھ کہنا مشکل ہے، کل کیا ہونے والا ہے کہ کل آج کا دن اور آج کی رات گزار کر آئے گا۔ حالت یہ ہے کہ ہفتوں میں صدیاں گزرتی چلی جا رہی ہیں۔ آنکھ کی ایک جھپٹی میں صورت

حالات کہیں کی کہیں پہنچ جاتی ہے، جو کچھ ہو رہا ہے، وہ ہمارے تصور و گمان سے بعید ہے۔ خدا نے علیم و خبیر ہی جانتا ہے کہ آئندہ ساعت اپنے ساتھ کیا لارہی ہے؟

بلندیاں اٹھا اٹھ کر پستیاں بن رہی ہیں اور پستیاں اُبھرا بھر کر بلند ہو رہی ہیں۔ مسٹر چرچل انگلستان کا وزیر اعظم ہونے کے باجائے کیمرج یا آکسفورڈ یونیورسٹی میں تاریخ کا پروفیسر ہوتا تو ہندوستان کے بارے میں اس کا فیصلہ مختلف ہوتا وہ نسل انسانی کے ہمہ گیر تجویں سے فائدہ، خاتما، ضد نہ کرتا، تجزیہ کرتا، لیکن اقتدار نے ان کے ذہن کو اس حد تک ماؤف کر دیا ہے کہ اس کا مزاج طاقت کا مزاج ہو گیا ہے اور طاقت ہمیشہ تاریخی سچائیوں کو جھٹلا کر اپنی ذات کے فیصلوں پر بھروسہ کرتی ہے۔ (ایضاً ص ۲۵۷)

صحیح آزادی

ہندوستان اور پاکستان کی صحیح آزادی خون میں ڈوب کر طلوع ہوئی۔ ہندو مسلم فسادات برطانوی مشن کے زمانے ہی میں شروع ہو چکے تھے۔ ابھی مشن ہندوستان میں تھا تو اکاڈمیا قتل ہو رہے تھے مشن رخصت ہو گیا تو نواکھالی، بہار، گڑھ مکینٹھر، امرتسر، لاہور راولپنڈی وغیرہ میں نوع انسانی کا لہوار زاں ہو گیا، بستیوں کی بستیاں صرف اختلاف مذہب کے جرم میں تاریخ کی گئیں، عورتیں اغوا ہو گئیں، جوان قتل کر دیئے گئے، بچوں کو مار دیا گیا بوزھوں کو موت چاٹر۔ بر باد اتنی بڑی تھی کہ انسان وحشی ہو چکا تھا۔ پھر

جب آزادی کا دن آیا تو دونوں طرف قتل عام تھا، دہلی جو کبھی مسلمانوں کا شہر تھا اور جہاں ۱۵ / اگست ۱۹۴۷ء کے دن بھی مسلمانوں کی تاریخ پتے پتے میں بکھری ہوئی تھی، مسلمانوں کیلئے آغوش قبر کی طرح نگٹ ہو گیا اور جو بازار تھی ان کی چھل پہل سے پہ رونق تھے، ان کیلئے چٹا ہو گئے۔ مولانا نے ان دونوں دہلی کی جامع مسجد میں مسلمانوں کے ایک فقید المشال لیکن مجروح و مضطرب اجتماع کو خطاب کرتے ہوئے ایک دل گداز تقریر کی، اس تقریر کے چند اقتباس حسب ذیل ہیں۔ (ایضاً ص ۲۵۶)

لیل و نہار کی گردشیں

”عزیزانِ طلت ایک زمانے میں کہ اس پر لیل و نہار کی بہت سی گردشیں بیت چکی ہیں۔ میں نے تمہیں یہیں سے خطاب کیا تھا، لیکن اس وقت تمہارے چہروں پر اضلال کے بجائے اطمینان تھا اور تمہارے دلوں میں شک کے بجائے اعتماد تھا۔ لیکن آج تمہارے چہروں کی پریشانی اور دلوں کی ویرانی: یکھتا ہوں، تو مجھے بے اختیار سالہا سال پہلے کی بھولی بسری کہانیاں یاد آ جاتی ہیں۔ میں نے تمہیں پکارا تم نے میری زبان قطع کر لی، میں نے قلم اٹھایا، تم نے میرے ہاتھ قلم کر دیئے۔ میں نے چلنا چاہا تم نے میرے پاؤں توڑ ڈالے۔ میں نے کروٹ لینا چاہی، تم نے میری کمر توڑ دی، تم نے غفلت و انکار کی وہ ساری شنیں تازہ کر دیں جو روپہ انخطاط قوموں کا مقدر ہوتی ہیں۔ نتیجہ معلوم کہ آج ان تمام ختروں نے تمہیں گھیر

لیا ہے، جن کا خوف تمہیں صراطِ مستقیم سے دور لے گیا۔
(ایضاً ص ۲۵۷)

دعوتِ عزم و ہمت

اب میں ایک جمود ہوں یادور افادہ صدا، میں نے وطن ہی میں
رہ کر غریب الوطنی کی زندگی گزاری ہے۔ میرے دامن کو تمہاری
دست دراز یوں سے گلہ ہے، وہ خوف جو تمہارے حواس کو محیط ہے تم
نے خود کو فراہم کیا ہے۔ یاد رکھو! اس قسم کے خوف قوموں کی حیات
معنوی کیلئے مرض الوفات ہوتے ہیں۔

تذبذب کاراستہ چھوڑ دو

جن سہاروں پر تمہارا بھروسہ تھا، وہ تمہیں لاوارث سمجھ کر تقدیر
کے حوالے کر گئے اور شاید اس لئے کہ تمہارے نزدیک فقدان
ہمت کا نام تقدیر ہے۔ انگریز کی بساط تمہاری خواہش کے خلاف
الٹ گئی اور راہنمائی کے وہ بت جو تم نے خود تراشے تھے وہ بھی دغا
دے گئے۔ میں اس کہانی کے اور اُن کو اُن کر تمہارے حواس کو نہ تو
معطل کرنا چاہتا ہوں اور نہ مجھے ہراس کا تذکرہ چھیڑ کر تمہارے
وجود کو شل کرنا ہے۔ جو ہونا تھا وہ ہو چکا۔ یہ ٹھیک ہے کہ وقت نے
تمہاری خواہشوں کے مطابق انگریزی نہیں لی۔ لیکن وقت کے لئے
اس کے سوا اور کوئی چارہ کارنہ تھا کہ آزادی کی جدوجہد کے سامنے
پرانداز ہو، میں نے تمہیں ہمیشہ کہا اور آج پھر کہتا ہوں کہ تذبذب
کاراستہ چھوڑ دو، شک سے ہاتھ اٹھالو اور بعد عملی ترک کر دو۔ وہ

دیکھو جامع مسجد کے مینار تم سے جھک کر سوال کرتے ہیں کہ تم نے اپنی عظیم الشان تاریخ کے پُر رونق صفحات کو کہاں گم کر دیا؟ ابھی کل کی بات ہے کہ یہیں جمنا کے کتابوں پر تمہارے قافلوں نے وضو کیا تھا اور آج یہاں رہتے ہوئے تمہیں خوف محسوس ہوتا ہے کیا بھول گئے ہو کہ دلی تمہارے ہی خون سے سینچی ہوئی ہے (ایضاً ص ۲۵۸)

اشتعال اور بزدلی

عزیزو! اپنے اندر ایک بنیادی تبدیلی پیدا کرو، جس طرح کچھ دن پہلے تمہارا جوش و خروش غلط تھا، اسی طرح آج تمہارا خوف و ہراس بے جا ہے۔ مسلمان اور اشتعال یا مسلمان اور بزدلی ایک جگہ جمع نہیں ہو سکتے۔ وہ لوگ جو تمہیں چھوڑ کر چلے گئے، انہوں نے تمہیں فرار ہونے ہی کیلئے اکھٹا کیا تھا۔ اگر تمہارے دل ان کے ساتھ رخصت نہیں ہو گئے اور بدستور پہلو میں ہیں، تو ان کو اس خدا کی جلوہ گاہ بناؤ جس نے آج سے تیرہ سو برس پہلے عرب کے ایک اُمیٰت اللہ کی معرفت فرمایا تھا۔ "إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا وَلَا خُوفٌ عَلَيْهِمْ وَلَا هُمْ يَحْزَنُونَ - (جو خدا پر ایمان لائے اور اس پر جم گئے تو پھر ان کیلئے نہ تو کسی کا ذر ہے اور نہ کوئی غم)۔ (ایضاً ص ۲۵۸)

تاریخ کا ساتھ دو

عزیزو! تبدیلوں کے ساتھ چلو، یہ نہ کہو کہ ہم اس تغیر کیلئے تیار نہ تھے۔ میں نے پنیتیس برس پہلے ۱۹۱۲ء میں بانگلہ دہلی کہا تھا کہ

ہندوستان کی آزادی زک نہیں سکتی، برطانوی اقتدار کو رخت سفر
باندھ کے جانا ہوگا۔ ہمارے دماغوں میں غیر ملکی غلامی کے خاتمے
سے متعلق کوئی شک نہیں ہونا چاہیے۔ مسلمانوں نے پس و پیش کیا تو
یہ گویا تاریخ میں ان کی بد بختی کا باب ہو۔۔۔ تب انہیں ہندوستان پر
اپنا حق جاتے ہوئے ظاہر میں نہ کی، باطن میں ضرور خلش ہوگی۔
افسوں وہی ہوا جس کا اندر یہ تھا۔

اب پھر کہتا ہوں تاریخ کا ساتھ دو۔ ستارے ٹوٹ گئے، تو کیا
ہوا، رات تو چلی گئی سورج چمک رہا ہے اس سے کرنیں مانگ لو
اور ان تاریک را ہوں میں بچا دو جہاں اجائے کی سخت ضرورت
ہے۔ (ایضاً ص ۲۵۹)

یہ ایمان کی جان کنی کیوں؟

آج زلزلوں سے ڈرتے ہو، کبھی تم خود ایک زلزلہ تھے، آج
اندھروں سے کانپتے ہو یاد کرو کہ تمہارا وجود ایک آجالا تھا، گھٹاؤں
کا طوفان کیا ہے کہ تم نے بھیگ جانے کے ڈر سے اپنے پائیچے
چڑھائے ہیں، وہ آخر تمہارے ہی اسلاف تھے، جو سمندروں میں
اُتر گئے، پہاڑوں کی چھاتیوں کو روند ڈالا، بجلیاں لکھیں تو ان پر
مسکرائے، بادل گر جے تو قہقہوں سے جواب دیا، صرصراً اُنہی تو رخ
پھیر لیا آندھیاں آئیں تو ان سے کہا لوٹ جاؤ۔ یہ ایمان کی جان
کنی ہے کہ شہنشاہوں کے گریبانوں سے کھلنے والے آج خود اپنے
ہی گریبان کے تاریخ رہے ہیں اور خدا سے اس درجہ غافل و گئے

ہیں کہ جیسے اس پر بھی ایمان نہ تھا۔ (ایضاً)

لکھنے پڑھنے کی آزادی

لیکن ۸۔ جولائی ۱۹۴۷ء کو یک یاک حکومت ہند نے میری نظر بندی کے احکام جاری کر دیے اور اس طرح اُس امید کا بھی خاتمه ہو گیا۔ نظر بندی کے بعد کوئی موقع باقی نہیں رہا کہ باہر کی دنیا سے کسی طرح کا علاقہ رکھ سکوں۔

اب میرے اختیار میں صرف ایک ہی کام رہ گیا تھا یعنی تصنیف و تسویہ کا مشغله۔ نظر بندی کی اُنس دفعات میں سے کوئی دفعہ بھی مجھے اس سے نہیں روکتی تھی۔ میں نے اس پر قباعت کی۔ اتنا ہی نہیں بلکہ میں نے خیال کیا، اگر زندگی کے تمام آزادیوں سے محروم ہونے پر بھی لکھنے پڑھنے کی آزادی سے محروم نہیں ہوں اور اس کے نتائج محفوظ ہیں، تو زندگی کی راحتوں میں کوئی راحت بھی مجھ سے الگ نہیں ہوئی میں اس عالم میں پوری زندگی بسر کر دے سکتا ہوں۔ لیکن ابھی اس صورتِ حال پر تین مہینے بھی نہیں گزرے تھے کہ معلوم ہو گیا، اس گوشہ میں بھی مجھے محرومی ہی سے دوچار ہونا تھا۔

(تفسیر ترجمان القرآن ص ۳: از مولانا آزاد)

زندگی کی سب سے بڑی آزمائش

۱۰ دسمبر ۱۹۴۷ء کو بعض دیگر رفقاء بنگال کے ساتھ مجھے بھی گرفتار کر لیا گیا۔ اس مرتبہ میری گرفتاری پر میں کے انتظامات میں خلل نہیں ڈال سکتی تھی کیونکہ کتاب مکمل موجود تھی اور میں نے اس کا پورا

انظام کر لیا تھا کہ میری عدم موجودگی میں بھی کام بدستور جاری رہے۔ لیکن گرفتاری کے بعد جو واقعہ پیش آیا، وہ اس افسانہ کی آخری النا کی ہے۔ اس وجہ سے نہ صرف ترجمان القرآن اور تفسیر کی اشاعت رُک گئی، بلکہ میری عملی زندگی کے دلوں افراد ہو گئے گرفتاری کے بعد جب حکومت نے محسوس کیا کہ میرے خلاف مقدمہ چلانے کیلئے کافی مواد موجود نہیں ہے، تو اُسے مواد کی جستجو ہوئی اور اس لئے تیسری مرتبہ میرے مکان اور مطیع کی تلاشی لی گئی۔ تلاشی کیلئے جو لوگ آئے تھے، ان میں کوئی شخص ایسا نہ تھا، جو اردو یا عربی و فارسی کی استعداد رکھتا ہو۔ جو چیز بھی ان زبانوں میں لکھی ہوئی ملی۔ انہوں نے خیال کیا اس میں کوئی نہ کوئی بات حکومت کے خلاف ضرور ہو گی۔ نتیجہ پر نہ لٹا کہ قلمی مسودات کا تمام ذخیرہ اٹھا لے گئے، حتیٰ کہ ترجمان القرآن کی تمام لکھی ہوئی کاپیاں بھی توڑ مردوز کر مسودات کے ڈیمیر میں ملا دیں۔

سوئے اتفاق سے اُس وقت کسی شخص نے مطالبه نہیں کیا کہ کاغذات مرتب کر کے لیے جائیں اور حسب قاعدہ اُن پر گواہوں کے دستخط ہو جائیں۔ نیز اُن کی دسید تفصیل کے ساتھ مرتب کر کے دی جائے۔ افرانِ تفتیش اپنے ساتھ چھپا ہوا فارم لائے تھے۔ صرف یہ لکھ کر متفرق قلمی کاغذات لیے گئے، چھپا ہوا فارم دے دیا اور روانہ ہو گئے۔ پندرہ ماہ کے بعد جب میں رہا ہوا، تو حکومت سے کاغذات کا مطالبه کیا۔ ایک عرصہ کی خط و کتابت کے بعد کاغذات ملے، مگر اس حالت میں ملے کہ تمام ذخیرہ بر باد ہو چکا تھا

افران تنقیش نے جب ان کاغذات پر قبضہ کیا ہے، تو قلمی مسودات کے مختلف مجموعے تھے اور الگ الگ پھوٹوں کی دفتروں میں ترتیب دیے ہوئے تھے۔ ان میں مختلف مکمل تصنیفات کے علاوہ بڑا ذخیرہ یادداشتوں کا تھا، لیکن جب واپس ملے، تو محض اور اس پریشان کا ایک ذہیر تھا اور نصف سے زیادہ اور اسی ضائع ہو چکے تھے یا اطراف سے پھٹے ہوئے اور پارہ پارہ تھے۔

یہ میرے صبر و شکر کیلئے زندگی کی سب بیے بڑی آزمائش تھی لیکن میں نے کوشش کی کہ اس میں بھی پورا اُتر دیں۔ یہ سب سے زیادہ تین گھونٹ تھا، جو جامِ حادث نے میرے لبوں سے لگایا لیکن میں نے بغیر کسی شکایت بکے پی لیا۔ البتہ اس سے انکار نہیں کرتا کہ اس کی تینی آج تک گلوہ کیر ہے۔

رگ و پے میں جب اُترے زہر غمِ تدبیحیے کیا ہو
ابھی تو تینی کام و دہن کی آزمائش ہے

(ایضاً ص ۶)

سیاسی شورشیں: اور علمی جمعیتیں

سیاسی زندگی کی شورشیں اور علمی زندگی کی جمعیتیں ایک زندگی میں جمع نہیں ہو سکتیں اور پہنچ و آتش میں آشی خال ہے۔ میں نے چاہا، دونوں کو بیک وقت جمع کر دیں۔ میں نا مراد ایک طرف متار فکر کے انبار لگاتا رہا، دوسری طرف بر ق نرم من سوز کو بھی دعوت دیتا رہا۔ نتیجہ معلوم تھا اور مجھے حق نہیں کہ حرفِ شکایت زبان پر لا دیں غریبی نے میری زبانی کہہ دیا ہے۔

زاں ہلکستم کہ بے ڈنالی دلِ خویش مدام
 در نشیپ ہلکنِ زلف پریشان رفت
 اب ترجمان القرآن اور تفسیر کی ہستی اس کے سوا ممکن نہ تھی کہ از سر
 نو محنت کی جائے لیکن اس حادثے کے بعد طبیعت کچھ اس طرح
 افرزدہ ہو گئی کہ ہر چند کوشش کی مگر ساتھ نہ ہو سکی۔ میں نے محسوس
 کیا کہ حادثے کا ذخیرہ تابلاکا نہیں ہے کہ فوراً مندل ہو جائے۔
 طبیعت کی بڑی رُکاوٹ جورہ رہ کر سامنے آتی تھی، یہ تصور تھا
 کہ ایک تصنیف کی ہوئی چیز دوبارہ تصنیف کی جائے۔ واقعہ یہ ہے
 کہ ایک اہل قلم کے لئے اس سے زیادہ مشکل کام کوئی نہیں۔ وہ
 ہزاروں صفحے نئے با آسانی لکھ دے گا، لیکن ایک ضائع شدہ صفحے کے
 دوبارہ لکھنے میں اپنی طبیعت کو یک قلم درماندہ پائے گا۔ فکر و طبیعت
 کی جو گرم جوشی پچھلی محنتوں کی بر بادی سے بچھ جاتی ہے، بہت
 دشوار ہوتا ہے کہ اسے دوبارہ پیدا کیا جائے۔ اس حالت کا اندازہ
 صرف وہی لوگ کر سکتے ہیں، جو اسکی بد قسمتوں سے دوچار ہوئے
 ہوں۔ میں نے ”ٹامس کار لائل“ کے حالات میں جب پڑھا تھا
 کہ اس نے انقلاب فرانس پر اپنی مشہور کتاب دوبارہ تصنیف کی
 اور اہل فن نے اسے قوتِ تصنیف کا یک غیر معمولی مظاہرہ سمجھا، تو
 میں نہیں سمجھ سکا تھا کہ اس میں غیر معمولی بات کیا ہے؟ لیکن اس
 حادثے کے بعد مجھے معلوم ہو گیا کہ یہ صرف غیر معمولی ہے، بلکہ اس
 سے بھی کچھ زیادہ ہے اور فی الحقيقة کار لائل کی منصفانہ عظمت کا
 اس سے بڑھ کر اور کوئی ثبوت نہیں ہو سکتا۔ (ایضاً ص ۷)

بُوئے گل، نالہ دل

معروف دائمہ مصنف و ادیب شورش کاشمیری مرحوم میرے
محبوب اور پسندیدہ مصنف ہیں، ابتداء شعور ہی سے ان کی کی تحریروں کا
گردیدہ ہو گیا تھا۔ آٹھویں جماعت میں سکول کا طالب تھا کہ ان کے
ہفت روزہ چٹان سے فکر و ذہن نے ادبی، علمی اور مطالعاتی بالیدگی حاصل
کی۔ جب شعور میں پچھلی آئی، تو ان کی مشہور کتابیں بالخصوص سوانحی ذخیرہ
پڑھ ڈالا۔ ”سید عطاء اللہ شاہ بخاری“ کو حرب زبان بنایا، ”بوئے گل نالہ
دل دودھ اغ مھفل“ اگر دعوے سے کہوں کہ بیس سے زائد مرتبہ پڑھی
ہے تو مبالغہ نہیں ہو گا۔ ”شب جائے کہ من بودم“ اور ”پس دیوار
زندان“ مطالعہ میں آئیں ”اس بازار میں“ نے انسانی خونخواری و
سیمیت، درندگی اور بے رحمی و کینگی کے بھی انک مناظر دکھائے۔ ”موت
سے واپسی“ نے حوصلہ ہمت جرأت و بہادری اور استقامت کے سنگ
میل اور نشان راہ کھڑے کر دیے، سب سے آخر میں ”مولانا ابوالکلام
آزاد“ (سیرت و افکار) مطالعہ میں آئی۔ اس نے دل لوٹ لیا اور فکر
ذہن، عزم و ہمت اور ارادہ و عمل کے سوئے ہوئے جذبات کو ابھار دیا،
پڑھا، بار بار پڑھا اور اب پھر پڑھنے کے اشتیاق میں بے قرار ہوں۔

دورانِ مطالعہ بہت سی چیزیں محفوظ کیں اور اپنی مطالعاتی ڈائری "جگر لخت لخت" کے صفحات کی زینت بنائیں، اب جب کہ قارئین کو بھی ساتھ لیکر چلنا ہے، تو اسی سے بعض لحل و جواہر کا انتخاب کر کے "سراغ زندگی" کا حصہ بنایا جا رہا ہے اس باب کا عنوان بھی شورشِ مرحوم کی کتاب سے مستعار ہے۔ پڑھتے جائیے، عزم و ہمت اور اخلاص عمل کا بھرپور استفادہ کر کے عزیمت اور استقامت کی راہ پلتے جائیے۔ خدا تعالیٰ سب کا حامی و ناصر ہو۔ (عبدالغفار حفنا فی)

استاد کی نگاہ اور دعا

معروف دانشور شورش کا شیری رقطراز ہیں:

"میرا عقیدہ ہے کہ کہ استادوں کی نگاہ اور دعاؤں نوں اثر کرتی ہیں دھرم رتن سکول میں سینئر ماشر تھے، سندھی تزاد، انتہائی خلیق نیک دل شریف اور وضudar، ان کی بیوی نہایت خوبصورت اور کچھ زیادہ عمر کی نہ تھیں، کانج میں پڑھتی تھیں، ہم لوگ گھر لوٹتے، تو کانج سے واپس آرہی ہوتیں، راستہ میں آمنا سامنا ہوتا" "بھلے مانس حیا کرو" ماشر دھرم رتن کا تکمیل کلام تھا۔ وہ طلبہ کو بدنبال سزاد ہینے کے خلاف تھے۔ بڑے سے بڑے قصور پر ڈانٹ ڈپٹ کرنے کے چپ ہو جاتے۔ ہماری جماعت کے تین طلبہ بے قابو تھے۔ ان تینوں نے ان کی اہلیہ کو چھیڑنا شروع کیا، وہ گزر رہی ہوتی، تو "بھلے مانس حیا کرو" کا آوازہ کرتے، قیچیہ لگاتے اور وہ کنی کتر اکرنکل جاتیں آخر ایک دن خاوند سے شکایت کی، ماشر صاحب نے اگلے روز مولوی نیاز محمد کو علیحدہ بلوا کر سارا قصہ بیان کیا۔ وہ چاہتے تو ان طلبہ

کو سکول سے خارج کر سکتے تھے، لیکن ان کی شرافت نے عنو سے کام لیا اور ان کے نزدیک یہ علاج بھی نہ تھا، مولوی صاحب نے ان تینوں کو بلا کر دوستانہ انداز میں سمجھایا اور یہاں تک کہا کہ مسلمانوں کے بارے میں اس نے کوئی اچھا تاثر پیدا نہیں ہوتا۔ بظاہر تو ان تینوں نے آئندہ بازار بننے کا وعدہ کر لیا، لیکن ہفتہ بعد پھر دعیٰ مصرع طرح اور اس پر گرفہ لگنے لگی۔ جب پانی سر سے گزر گیا، تو ماسٹر دھرم رتن نے بھرنی جماعت میں ڈانتا، لیکن ان کے چونچلوں کا ترش جاری رہا۔ ماسٹر دھرم رتن کا جی کھٹا ہو گیا، تو تینوں کو اکھٹا کیا اور طلبہ کے رو برو کہا کہ بس نے استاد کی عزت پر ہاتھ ڈالا، وہ ہمیشہ بد قسمت رہا۔ یاد رکھو ایم اے بھی کرلو گے تو عزت و تو قیر کبھی حاصل نہ ہو گی، استاد کی بد دعا خالی نہیں جاتی ان تینوں میں سے ایک نے ایم اے کیا، خواری رہی، تمام گھنٹاؤ نی عادتیں اس میں سراءستہ کی ہوئی ہیں۔ دوسرا نوجوان جو ایک انسپکٹر پولیس کا لڑکا تھا، اس حالت کو پہنچا کر چاند و خانوں میں اس کی زندگی گزر رہی ہے، کبھی صاحبِ جائداد تھا، آج تکے لئے کام تھا ہے۔ آواز کرنے میں بھی پیش پیش تھا، تیرا نوجوان بی اے کرنے کے بعد کٹا ہوا پینگ ہو گیا آج تک سکون سے محروم ہے۔

(بونے گل نالہ دل، دودھ اغ مغل م ۱۷ از شورش کا ثیری)

افلاس کا عالم

لیکن مشق کا ایک دور تھا، جس کو افلاس جھنجوڑتا اور غُرت

لوریاں دیتی رہی، ان دونوں ایک تجربہ ضرور ہوا کہ ان حالات میں اعززہ بھی آنکھیں پھیر لیتے ہیں، افلام کو زسوا کرنے سے بہتر ہے کہ چھپایا جائے کیونکہ ان حالات میں رستگاری تو شاذ ہی ہوتی ہے، لیکن عام دوستوں کے لمحے سے احترام اڑ جاتا ہے۔

(ایضاً ص ۶۲)

دوستوں کا رنج

غرض ہفتہ بھر بھئی کی سیاحت و سیاست میں گزار کر ہم لوگ پلٹے اس دوران انسانی کمزوریوں کا اندازہ کیا، اپنے احوال پر نظر ڈالی، ایک چیز جس نے میرے دماغ پر عجیب اثر ڈالا، انسانی فطرت کا ایک خاص رو یہ تھا کہ اپنے کسی ہم بھر کی پذیرائی پر حاسدوں سے زیادہ دوستوں کو رنج پہنچتا ہے۔ (ایضاً ص ۲۱۹)

سفر اور قید دوپیکاری

انسانی فطرت کے غواص و اسرار سے آگاہی کے لئے جل خانہ بہترین جگہ ہے، ہر شخص بے نقاب ہو کر سامنے آتا ہے انفرادی سیرت اور اجتماعی ذہنیت کی پہچان کے لئے اس سے بڑی کوئی جگہ نہیں، کمر اور کھوٹا دنوں کھر جاتے ہیں، سفر اور قید دوپیکاری ہیں، جن سے رفیقوں کے ظرف کا صحیح صحیح اندازہ ہوتا ہے۔

(ایضاً ص ۲۲۰)

محمد علی جناح اور علماء

مولانا حبیب الرحمن نے کہا:

"کہ مسٹر جناح علماء کو ساتھ ملانے یا انہیں کوئی پوزیشن دینے کیلئے تیار نہیں، وہ زیادہ سے زیادہ لیگ کے ساتھ شجھی کر سکتے ہیں آج حالات نے انہیں اس مقام پر لاکھڑا کیا ہے کہ وہ غیر مشرد ط متابعت کے سوا کچھ نہیں چاہتے۔ وہ علماء کے انسٹی ٹوشن ہی کے قائل نہیں۔ آپ کو یاد ہو گا تا گپور کا گرس میں تقریر کے دوران انہوں نے مولانا محمد علی جوہر کو "مسٹر" کہا تو لوگوں نے "مولانا" پر زور دیا، انہوں نے دوبارہ "مسٹر" کہا تو لوگوں نے پھر اصرار کیا اب لوگ کہہ رہے ہیں "مولانا" محمد علی جوہر اور جناح کہہ رہے ہیں، "مسٹر" محمد علی چاروں طرف غل بج گیا آخر اسی فضائیں جناح بیٹھ گئے۔ آپ جانتے ہیں کہ دونوں میں آخری وقت تک کھچا و رہا۔ مسٹر جناح اپنی تعلیم اور اپنے مسلک کے اعتبار سے بھی علماء کو پسند نہیں کرتے۔ اپنی سیاست کے زور پر انہوں نے علماء کی دینی وجاہت کو ختم کر دیا اور عوام الناس کے دلوں سے علماء کا احترام اٹھا دیا اور یہ موجودہ سیاست کا منطقی نتیجہ ہے۔

(ایضاً ص ۳۹۹)

مولانا مدنی "قرن اولی کی حیاء

مولانا حسین احمد مدنی" کو دیکھا ضرور، نیاز بھی حاصل کیا، ان کی صحبت میں آدھ پون گھنٹہ بیٹھا بھی، لیکن شرفِ مکالمت سے محروم

رہا، ان کے اجلال و احترام کا یہ حال تھا کہ علماء مُوبد ہو کر بیٹھتے تھے۔

جن علماء حق کا تذکرہ کتابوں میں دیکھا ہے وہ ان کی ہوئی تصوری تھے، فقر و استقناہ کا مجسمہ، علم و نظر کا پیکر، حدیث و فقہ کا گنجینہ غیرت و محیت کا پتلا، ایثار و استقامت میں ڈھلا ہوا وجود۔ مجال ہے زبان پر کسی کے خلاف کلمہ استخفاف ہو، ایک ایسا انسان جس کا ذہن کسی کی اہانت یا کسی کی توہین کا تصور رہی نہیں کر سکتا تھا، روضہ رسول کی جاروب کشی نے ان کی آنکھوں میں قرن اول کی حیاء بھردی تھی۔ (ایضاً ص ۳۰۰)

اسلام کی طرف واپسی

اسلامیات سے مجھے غایت درجہ شغف تھا، مولا نا محمد گل شیرے کی قرآن مجید اور ترجمہ پڑھا، لیکن اسلامیات کے دوسرے مضامین بالخصوص سیرت اور تاریخ خود مطالعہ کرتا رہا، اردو اور فارسی کی بے شمار کتابیں پڑھیں، مارکسزم نے میرے دماغ کو ہلا ڈلا۔ اس کی منطق کے سامنے فکر و نظر پر انداز ہو گئے۔ یہاں تک کہ میں خدا کی نعمی پر کیونشوں اور سو شلسٹوں کا ہمنوا ہو گیا، لیکن سید سلیمان ندوی کی سیرت النبی ﷺ پر ایک چھوٹی سی کتاب ”خطبات مدارس“ مجھے دوبارہ مسلمان بنانے کا باعث ہو گئی۔ اس کتاب کے مطالعہ ہی سے میں نے یہ نکتہ اخذ کیا کہ دنیا کو اتنا نظریوں نے نہیں جتنا شخصیتوں نے بدلتے ہے، اصل چیزیں کتابیں نہیں انسان ہیں، یہ

الگ بات ہے کہ انسان کتاب پر ایمان لاتے ہیں انسان پر نہیں حالانکہ کتاب میں بھی انسانوں ہی پر نازل ہوئی ہیں یا کتابوں کے مصنف بھی انسان ہوتے ہیں۔ مجھے یقین ہو گیا کہ سرور کائنات صلی اللہ علیہ وسلم کی سیرت سے افضل و اکمل کوئی سیرت نہیں، وہی ایک انسان تھے جن کی سیرت نے لاکھوں انسان پیدا کئے اور ان کا فیضان آج تک جا ب ری ہے۔ یہی انسان زندگی کے ہر شعبہ اور ہر دور میں انسانوں کے رہبر رہے، یہ دوسری بات ہے کہ اسلام یا اسی طور پر ایک بڑی طاقت نہیں رہا اور اس کی باگ ڈور ان لوگوں کے ہاتھ میں آگئی جو اسلام کو اپنے لیے استعمال کرتے تھے، لیکن خود اسلام کیلئے استعمال نہیں ہوئے۔

اسلام میں واپسی کے بعد جس کتاب نے مجھے سب سے زیادہ گردیدہ کیا اور میں دماغاً پاک مسلمان ہو گیا، وہ مولانا ابوالکلام آزاد کا ترجمان القرآن تھا، ترجمان القرآن نے مجھے ”خدا موجود ہے“ کے آستانہ پر جھکا دیا، مولانا کا وعدۃ لی بیان تو میں بہت پہلے پڑھ چکا تھا اور اس نے ابتلاء میں میری سیرت کو چکا دیا تھا، لیکن ”الہلال“ کے مطالعہ نے جس کی فائلیں مجھے دستیاب ہو گئی تھیں میرے ذوق و شوق اور میرے کردار و سیرت کو استقامت و قربانی میں پختہ کر دیا، علامہ اقبال کے کلام نے مجھ میں اسلام کے لئے عصبیت پیدا کی اور میں محسوس کرنے لگا کہ اسلام فی الواقعہ ایک عصری ظاقت ہے، جس سے مسلمان معاشرے نے بہت کم فائدہ اٹھایا ہے۔ (ایضاً ص ۲۳۶)

جدوجہد میں!

خواہش بہترین نتائج کی کرو
امید کمترین نتائج کی کرو
اور تیار بدترین نتائج کیلئے رہو
(اقبال) (ایضاً ص ۸)

یونان کا نامور فلسفی

”یونان کا نامور فلسفی جب عوام کی ناقدری سے عاجز آگیا اور اس نے محسوس کیا کہ اس کے فکر و نظر اور علم و حکمت پر لوگ توجہ نہیں دیتے بلکہ مذاق اڑاتے ہیں اور اس پر پھراؤ کرتے ہیں، تو اس نے دشام و اتهام سے بچنے کا رقص و سرود کا ایک طائفہ بنایا، پھٹے پرانے کپڑے پہن کر ڈھول گلے میں ڈالا، چہرہ پر بھوت مل لی، ہاتھوں میں کنگن ڈال لئے، گانے بجائے کاسوانگ رچایا اور پاگلوں کی طرح بازاروں میں تاپنے لگا، وہ رقص و غنا کے ابجد سے بھی واقف نہ تھا لیکن رسمی دانشوروں نے سر پر اٹھایا، اس کے رقص پر محکمہ ہونے لگا کہ اس فن میں اس نے نئی راہیں نکالا ہیں، تب پاگل تھا اب مجتہد ہے۔

جب یونان میں اس کے اس نئے روپ کا شہرہ عام ہو گیا، تو اس نے اعلان کیا کہ فلاں دن وہ اوپن ائیر تھیز میں اپنے طائفہ سمیت رقص و سرود کے نئے انداز پیش کرے گا۔ تمام ایکٹنر ٹوٹ پڑا، اس نے رقص کا نیا انداز پیش کیا، سرتا پا دیوانا ہو گیا، ناج نہیں جانتا تھا لیکن پاگلوں کی طرح ناچتا رہا، عوام و خاص اور امراء شر فالوٹ پوٹ گئے، جب وہ تھک

گیا اور محسوس کیا کہ جو لوگ اس کے سامنے بیٹھے ہیں اس کی مٹھی میں ہیں تو یہاں کیکا یک سنجیدہ ہو کر کہا:

”یونان کے بیٹو! میں تمہارے سامنے علم و دانائی کی باعثیں کرتا رہا میں نے تمہاری برتری کیلئے فکر و نظر کے موٹی بکھیرے، تم نے میری باعثیں سننے سے انکار کر دیا، میرا مذاق اڑایا، مجھے گالیوں سے نوازا، پھر اؤٹ کیا اور خوش ہوتے رہے، تم نے حق اور صداقت کی ہر بات سننے سے انکار کیا مجھے پاگل قرار دے کر خود پاگلوں کی سی حرکتیں کرتے رہے، تم نے اپنے دماغ حکمرانوں کے پاس ہن رکھ دیئے، تمہاری جسموں کی طرح تمہاری عقلیں بھی امراء و حکام کی جا کیر ہو گئی ہیں۔

میں عاجز آ گیا، تو میں نے یہ روپ اختیار کیا، میں قلبی کی جگہ بھاٹھ ہو گیا، مجھے کچھ معلوم نہیں کہ ناج کیا ہوتا ہے اور گانے کے کہتے ہیں لیکن تم نے میرے اس بھاٹھ پر تھیں وستائلش کے ڈنگرے بر سائے۔ پہلے تم میں چار آدمی بھی میرے پاس جمع نہیں ہوتے تھے آج انسانوں کا جنم غیر میرے سامنے بیٹھا ہے گویا تم نے مٹ جانے والی قوم اور ایک فنا ہو جانے والے معاشرے کی تمام نشانیاں قبول کر لی ہیں، تم ایک انحطاط پذیر ملک کی علیل روحوں کا انبوہ ہو۔

تم پر خدا کی پھٹکار ہو، تم نے دانائی کو ٹھکرا دیا اور رسوانی پسند کی۔

تم خدا کے غصب سے کیونکر بچ سکتے ہو کہ تمہارے نزدیک علم ذلیل ہو گیا ہے اور عیش شرف و آبرو۔ جاؤ، میں تم پر تھوکتا ہوں میں پہلے بھی پاگل تھا آج بھی پاگل ہوں۔

جب علم و نظر اور فکر و معروف کو یہ مرحلہ جانکنی پیش آ جائے، خوشامد
 کا بول بالا ہو اور حکمت و دانائی احمقوں کے گھرانے میں چلی جائے اور
 اپنے دماغ کی علاالت کو صحت کا نام دینے لگیں۔ علم کے مالک جاہل
 ادب کے اجارہ دار گاؤ دنی، سیاست کے متولی کارہ لیس اور دین کے
 مند نشین بکاؤ ہو جائیں، تو اس فضائیں یونان کے فلسفی کی طرح پاگل ہو کر
 تا چتا بھی یعنی عبادت ہے اور نہیں تو اس سے خدا کا غصب ہی ٹھنڈا ہوتا
 ہے۔ (موت سے واپسی ص ۲۱ از شورش کاشمیری)

بُوستانِ علم و عمل

احقر کے دورہ حدیث کا سال تھا، استاذی دامتاذ العلماء محدث
کبیر شیخ الحدیث حضرت مولانا عبد الحق "قدس سرہ العزیز ضعف، علالت
کمزوری اور ہجوم عوارض و امراض کے باوصف ہم لوگوں کی درخواست پر
ترمذی کتاب المغازی پڑھا رہے تھے۔

دو پھر کو مخدوم و مکرم حضرت مولانا انوار الحق مدظلہ کے کوارٹر میں
قیام ہوتا، میں ساتھ رہتا، ترمذی منگوا لیتے، مجھ سے متن اور حواشی
پڑھاتے۔ ایک روز ارشاد فرمایا جیئے! شاہ عبد العزیز محدث دہلوی کی
”بستان الحمد شیعی“ لے آؤ، لایا تو مجھ سے اس کے متعدد مقامات
پڑھائے، خود سنتے رہے۔ فارغ ہوئے تو ارشاد فرمایا، وقت ملے تو اس
کتاب کا ضرور مطالعہ کر لیجئے، پھر فرمایا، وقت نکالیجئے اور کم از کم حضرت
امام مالکؓ کا تذکرہ ضرور پڑھ لیجئے۔

حضرتؓ کا ارشاد فرمانا تھا کہ بے چین طبیعت مضطرب ہو گئی۔ خود
اپنی گرد سے پیسے لگا کر بازار سے اپنا نسخہ خریدا اور اسی روز ظہر کے بعد
سے مطالعہ شروع کیا۔ دوسرے روز دو پھر کو جب حضرتؓ کی خدمت میں

ترمذی کا متن و حاشیہ پڑھنے کا وقت آیا، تو عبارت پڑھنے سے پہلے پہلے
حضرتؐ نے از خود ریافت فرمایا، بیٹھے! بتان الحمد شیں میں امام مالکؓ کا
تذکرہ پڑھا؟ احقر نے عرض کیا حضرت! ساری کتاب پڑھ ڈالی، ارشاد
فرمایا بیٹھے! دوبارہ پڑھو، سہ بارہ پڑھو اور بار بار پڑھتے رہو، جو بتائیں
دل کو بھائیں، پسند آئیں، علم و عمل کی انگلخت کا ذریعہ بنیں، انہیں علیحدہ
لکھ لوا اور پھر بوقت فرصت انہیں بار بار پڑھا کرو، فائدہ ہو گا، علمی نفع بھی
ہو گا اور عملی نفع بھی۔ احقر نے قیل ارشاد کو سعادت سمجھا، بتان الحمد شیں
کے پسندیدہ اقتباسات میری "جگر لخت لخت" میں لخت جگر بن گئے۔

یہ زمانہ احقر کی طالب علمی کا تھا، نقل اور اخذ و انتخاب بھی اسی
زمانے کا ہے۔ دورہ حدیث کے ایک طالب علم کی فکری، علمی اور ذہنی سطح
کیا ہو گی اور اس کے علم و مطالعہ کی پرواز کا کیا معیار ہو گا۔ قارئین اس
سے صرف نظر فرمائیں، تاہم جو کچھ بھی منقول ہے وہ ناقل کی نہیں
محدث بکیر شاہ عبدالعزیز محدث دہلویؒ کی تحریریں ہیں۔ ذیل میں وہی شہ
پارے نذر قارئین ہیں، یقیناً "سراغِ زندگی" پانے کا موثر ذریعہ بنیں
گی۔ (عبدالنبیو) حفاظی

امام مالکؓ موت کے دروازے پر

"یعنی بن یعنی" بیان کرتے ہیں کہ جب امام مالکؓ کا مرض الموت
طویل ہوا اور وقت آخر آپنچا، تو مدینہ اور دیگر شہروں کے تمام فقهاء و علماء
امام صاحبؓ کے مکانِ فیض نشان میں اس غرض سے جمع ہوئے کہ امام
صاحبؓ کی آخری ملاقات سے فیضیاب اور اس پیشوائے مخلوق کی وصیتوں

سے بہرہ یاب ہوں۔ میں نے ان کو شمار کیا، تو ایک سوتیس علماء و فقہاء موجود تھے۔ میں بھی ان میں تھا۔ میں امام کے پاس جاتا تھا، سلام کرتا تھا اور سامنے کھڑا ہوتا تھا کہ شاید اس آخري وقت میں امام صاحبؒ کی کوئی نظر مجھ پر پڑ جائے اور آخرت و دنیا کی بہبودی حاصل ہو جائے۔ اسی حالت میں تھا کہ امام نے آنکھیں کھولیں اور ہماری طرف متوجہ ہو کر یہ فرمایا:

”جس اللہ نے ہمیں خوشی و غنی دکھلا کر کبھی ہنسایا، کبھی زلا یا، اس کاشکر ہے، اسی کے حکم سے زندہ رہے اور اسی کے حکم پر جان بھیتے ہیں۔“

اس کے بعد فرمایا کہ:

”موت آگئی ہے خدا تعالیٰ سے ملاقات کا وقت قریب ہے۔“ سب نے آپ سے قریب ہو کر یہ عرض کیا کہ اے ابو عبد اللہ! اس وقت آپ کے باطن کا کیا حال ہے؟ فرمایا نہایت خوش ہوں صحبت اولیاء اللہ کی وجہ سے، اور میں اہل علم کو اولیاء سمجھتا ہوں۔ اللہ تعالیٰ کو حضرات انبیاء علیہم السلام کے بعد علماء سے زیادہ کوئی شے عزیز نہیں ہے۔ نیز میں مسرور اور خوش دل ہوں کیوں کہ میری تمام عمر علم کی طلب اور اس کی تعلیم میں بس رہوئی اور اپنی سعی کو مشکور خیال کرتا ہوں اس لئے کہ جو عمل حق تعالیٰ نے ہم پر فرض کئے یا اس کے پیغمبر نے مسنون فرمائے وہ سب ہم کو پیغمبر کی زبان سے پہنچے اور آپ کے ارشاد سے ان کا ثواب معلوم ہوا، مثلاً حضور سرور کائنات ﷺ نے یہ ارشاد فرمایا کہ جو شخص نماز کی محافظت کرے اس کو ایسا

ایسا ثواب ملے گا اور جو کوئی خانہ کعبہ کا حج کرے گا اس کا یہ ثواب ہے اور جو کوئی شخص کفار کے ساتھ چہاد کرے اس کا خدا کے نزدیک یہ رتبہ ہے اور ان معلومات کو علم حدیث کے طالب علم کے سوا اور کوئی شخص تفصیل اور صحت کے ساتھ معلوم نہیں کر سکتا۔ پس یہ علم گویا نبوت کی میراث ہے کیونکہ ادبیات و عقلیات و دریاضیات اور ایسے ہی دوسرے علم کو بغیر طریقہ نبوت کے بھی معلوم کیا جاسکتا ہے، بخلاف علم ثواب و عقاب اور علم شرائع و ادیان کے کیونکہ بغیر چراغِ دانِ نبوت کے ان کے انوار کو حاصل کرنا محال ہے۔ پس جو شخص اس علم کی طلب میں پڑ گیا اور اسی شوق میں گرفتار رہا، عجب کرامت اور ثواب دیکھتا ہے جو انبیاء کی کرامت اور ثواب کے مشابہ ہے اور جس کی حقیقت کو اللہ تعالیٰ ہی خوب جانتا ہے۔

(بستان الحمد شیش ص ۳۶)

امام مالک کا آخری کلام

اس کے بعد فرمایا کہ

۱ ”میں تم کو ربیعہ گی وہ حدیث سناتا ہوں، جو اس وقت تک روایت نہیں کی۔ میں نے سنا ہے کہ وہ خدائے بزرگ و برتر کی قسم کھا کر کہتے تھے اگر کوئی شخص اپنی نماز میں خطأ کرے اور وہ یہ نہیں جانتا ہے کہ کس طرح نماز ادا کرنی چاہیے اور یہ شخص اس مسئلہ کو مجھ سے دریافت کرے اور میں اس کو نماز کے فرائض اور سنتوں اور آداب بتلا دوں اور اس کے طریقہ ثواب کو بیان کروں، تو میرے نزدیک اس سے بہتر ہے کہ

کوئی شخص مجھ کو تمام دنیا کی دولت دے اور میں اسے خدا کے راستہ میں
صرف کر دوں۔

۲ خدا بے بزرگ و برتر کی قسم! اگر مجھ کو کسی علمی مسئلہ یا روایات
حدیث میں سے کسی روایت میں کوئی شبہ پیش آئے اور میں اس کی دھن و
تلائش میں اپنے قلب کو ایسا مصروف کروں کہ بیداری و خواب کی حالت
میں اس طرح گزار دوں کہ نہ دن کو چین ملے، نہ رات کو بستر پر آرام
معلوم ہو اور تمام شب اس شب کے باعث میرا دل مکمل رہے اور پھر صحیح
کے وقت کسی عالم کے پاس جا کر اسے حل کر کے اطمینان حاصل کروں، تو
میرے نزدیک ایک سونج مقبول سے بہتر ہے اور یہ بھی فرمایا کہ:

۳ ابن شہاب یعنی زہری سے میں نے بارہا نا ہے وہ فرمایا کرتے
تھے کہ خدا بے بزرگ و برتر کی قسم! اگر کوئی شخص اپنے دینی معاملات میں
سے کسی معاملہ میں مجھ سے مشورہ کرے اور میں اس میں تأمل و تفکر کے
بعد جیسا کہ مشیر کے ذمہ ہے، بہتر رائے قائم کر کے اس کو راہ حق بتلا دوں
کہ اس کے دین کی اصلاح ہو جائے اور اس شخص کو اس رابطہ و تعلق میں
جو اس کو اللہ تعالیٰ کے ساتھ ہے کوئی خلل پیش نہ آئے، تو میرے نزدیک
یہ ایک سوغزدہ سے بہتر ہے۔ یعنی کہتے ہیں کہ یہ سب سے آخری کلام
ہے جو میں نے حضرت امام سے سنائے۔” (بستان الحمد شیخ ص ۳۹)

امام مالک“ اور تعظیم حدیث

عبداللہ بن المبارک“ جو امام مالک“ کے شاگرد ہیں اور حدیث، فقہ
تفصیر اور قرأت کے بڑے امام ہیں اور علماء کے طبقہ میں ایسے مشہور ہیں

کہ ان کی شہرت تعریف اور توصیف سے بالکل مستغفی کرتی ہے، وہ بیان کرتے ہیں کہ ایک روز میں امام صاحبؐ کی خدمت میں حاضر ہوا، تو وہ روایت حدیث فرمائے تھے۔ ایک بچوں نے نیش زنی شروع کی، تو شاید دس مرتبہ آپؐ کو کاٹا، اس کی تکلیف کے سبب امام صاحبؐ کا چہرہ کچھ متغیر ہو کر مائل پر زردی ہو جاتا تھا۔ مگر امام صاحبؐ نے درسِ حدیث کو قطع نہیں فرمایا اور نہ کچھ لغزش آپؐ کے کلام میں ظاہر ہوئی۔ جب مجلس حدیث ختم ہوئی اور سب آدمی چلے گئے، تو میں نے آپؐ سے عرض کیا کہ آج آپؐ کے چہرہ پر کچھ تغیر محسوس ہوتا تھا۔ امام صاحبؐ نے فرمایا بیشک تھہارا خیال صحیح ہے اور پھر تمام واقعہ ان سے بیان کر کے فرمایا کہ میرا اس قدر صبر کرنا، اپنی طاقت و شکریا ای کی بناء پر نہ تھا بلکہ چیزیں بِرَبِّ الْعَالَمِينَ کی حدیث کی تعلیم کی وجہ سے تھا۔ (ایضاً ص ۲۰)

درستگاہِ مالکؓ کی عظمت و جلال

سفیان ثوریؓ جن کی شہرت، تعریف و توصیف سے ان کو مستغفی کرتی ہے۔ ایک روز امام مالکؓ کی مجلس میں تشریف لائے، تو مجلس کی عظمت و جلال اور اس شان و شوکت کے ساتھ انوار کی کثرت اور برکتوں کو دیکھ کر امام مالکؓ کی مدح میں یہ قطعہ نظم فرمایا۔

يَا بَيِّنَ الْجَوَابَ فَلَا يُرَاجِعُ هِبَةً
وَالسَّائِلُونَ نَوَّا إِكْسُ الْأَذْقَانَ
أَدْبُ الْوَقَارِ وَ عَرْ سُلْطَانِ التُّقَىِ
فَهُوَ الْمَطَاعُ وَ لَيْسَ ذَا سُلْطَانِ

(اگر امام مالک) جواب دینا چھوڑ دیں تو سب سائل اپنا سرنچا
کئے بیٹھے رہیں اور آپ کی ہیبت سے دوبارہ نہ پوچھ سکیں۔
وقار آپ کا ادب کرتا تھا اور آپ پر ہیز گاری کی باادشاہت پر
عزت کے ساتھ متمکن تھے، (عجیب بات یہ تھی) کہ آپ کی اطاعت کی
جاتی تھی حالانکہ آپ باادشاہ نہ تھے۔ (ایضاً ص ۲۰)

امام مالک کا پسندیدہ شعر

امام مالک صاحبؐ اکثر اس شعر کو پڑھا کرتے تھے۔

وَخَيْرُ أُمُورِ الدِّينِ مَا كَانَ سُنَّةً
وَشَرُّ الْأُمُورِ الْمُحَدَّثَاتُ الْبَدَائِعُ.

”دین کا بہتر کام وہ ہے جو طریقہ رسولؐ کے مطابق ہو اور بدترین
کام وہ ہیں، جو سنتؐ کے خلاف نئی نئی بدعتیں اپنی طرف سے تراش لی
ہوں۔“

یہ شعر حکمت سے ہے کیونکہ کہ شاعر نے ایک حدیث نبویؐ کے
مضمون کو لفظ کیا ہے۔ من جملہ اور کلاموں کے امام صاحب کا ایک یہ کلامؐ
بھی ہدایت آمیز ہے۔ لَيْسَ الْعِلْمُ بِكَثْرَةِ الرُّوَايَةِ إِنَّمَا هُوَ
نُورٌ يَضْنَعُهُ اللَّهُ فِي الْقَلْبِ۔ ”یعنی بکثرت روایت روایت کرنے کا نام علم
نہیں ہے وہ تو ایک نور ہے اللہ تعالیٰ جس کے دل میں چاہتا ہے اسے ڈال
دیتا ہے۔“ یہ کلمہ ایک ایسی تحقیق رکھتا ہے جو نہایت گہری ہے چنانچہ اہل
 بصیرت اسے خوب جانتے ہیں۔ (ایضاً ص ۲۱)

بے مقصد سوالات کے حکیمانہ جوابات

۱ یحییٰ بن خلف بن ربیع طرطوسی نے جو اپنے وقت کے صالحین اور عابدین کے زمرہ میں داخل تھے یہ فرمایا کہ میں ایک روز مالک بن انسؓ کی خدمت میں حاضر تھا، دفعہ ایک شخص نے آکر عرض کیا کہ قرآن کے بارے میں آپ کیا فرماتے ہیں مخلوق ہے یا نہیں؟ امام نے فرمایا کہ اس زندگی کو قتل کر ڈالو، اس کے کلام سے ہزاروں فتنے پیدا ہوں گے، چنانچہ امام مالکؓ کے بعد اس مسئلہ میں عجیب فتنہ برپا ہوا۔ اہل سنت کی ایک بڑی جماعت ذلیل اور مقتول ہوئی۔

۲ اسی طرح جعفر بن عبد اللہ سے منقول ہے کہ وہ کہتے ہیں کہ ہم امام مالکؓ کے پاس بیٹھے ہوئے تھے، ایک شخص نے ان سے دریافت کیا کہ "الرَّحْمَنُ عَلَى الْعَرْشِ اسْتَوْى" کی تفسیر میں آپ کیا فرماتے ہیں۔ استوئی کس کیفیت کے ساتھ ہوتا ہے؟ امام صاحب نے اس سوال سے بہت ملاں کا اظہار فرمایا اور زمین کی طرف دیکھنے لگے اور حیران ہو گئے، پیشانی پر پسینہ آگیا۔ اس کے بعد فرمایا کہ استواء تو معلوم ہے اور اس پر ایمان لانا بھی ضروری ہے مگر اس کی کیفیت سمجھ میں نہیں آ سکتی۔ ایسے امور سے سوال کرنا بدعت ہے۔ اس کے بعد فرمایا کہ اس شخص کو نکالو یہ بدعتی ہے۔ (ایضاً ص ۲۲)

عظمت صحابہ

ابو عربہ سے جو حضرت زیرؓ کی اولاد میں سے ہیں، یہ نقل ہے کہ ہم امام مالکؓ کی خدمت میں حاضر تھے، دفعہ ایک شخص نمودار ہوا اور صحابہ

رضی اللہ تعالیٰ عنہم اجمعین کے معاویٰ اور نقائص ذکر کرنے لگا۔ امام صاحبؒ نے فرمایا کہ سنو۔ اور اس کے بعد یہ آیت تلاوت فرمائی۔

مُحَمَّدٌ رَسُولُ اللَّهِ، وَالَّذِينَ مَعَهُ أَشَدُّاً، عَلَى
الْكُفَّارِ رُحْمًا، بَيْنَهُمُ الْخَ

”محمد ﷺ اللہ کے رسول ہیں اور جو لوگ ان کے ساتھ ہیں وہ
نخت ہیں کافروں پر، نرم دل ہیں آپس میں۔ تو ان کو رکوع اور سجدے
میں دیکھتا ہے۔ وہ اللہ کے فضل اور اس کی خوشنودی کو تلاش کرتے ہیں۔
سجدہ کے اثر سے ان کی نثانی ان کے چہروں پر ہے۔ تورات اور انجیل
میں ان کی یہ صفت ہے کہ کھستی نے اپنی سوئی اور پٹھانکالا، پھر اس کی کمر کو
مضبوط کیا پھر موٹا ہوا، پھر اپنی نال پر کھڑا ہوا۔ کھستی کرنے والوں کو خوش
اور بھلا معلوم ہوتا ہے۔ اللہ تعالیٰ ان چے مسلمانوں کی وجہ سے کافروں کا
دل جلاتا ہے۔“

اس کے بعد فرمایا کہ جو شخص رسول اللہ ﷺ کے اصحاب ہی کی طرف سے دل میں بدلنی رکھتا ہو اور ان کی شکر رنجی کو نبڑی طرح سے ظاہر کرتا ہو وہ اس لفظ کے حکم میں داخل ہے، اس کو خوب سمجھ لو اور یاد رکھو۔

(۲۵) ایضاً

تحصیل علم انجاک کامل

چنانچہ منقول ہے کہ ایک دن بھی بن سعید المسعودی انڈسی امام کی خدمت میں حاضر ہو کر فیوضات کا استفادہ فرمائے تھے، ان کے علاوہ اور اشخاص بھی امام صاحبؒ کی خدمت فیض درجت میں بہرہ یاب ہو کر

فیضیاب ہو رہے تھے کہ دفعہ ہاتھی کے آنے کا شور دغل ہوا۔ چونکہ ملک عرب میں ہاتھی کو نہایت تعجب کے ساتھ دیکھا جاتا ہے اور اسی وجہ سے بعض عرب کے رہنے والے ہاتھی کے دیکھنے کو فخر یہ بیان کر کے مبارک بادی کے خواستگار ہوتے ہیں۔ جیسا کہ ابوالشمن کے ان دو شعروں سے ظاہر ہوتا ہے۔

يَا قَوْمٍ إِنِّي رَأَيْتُ الْفِيلَ بَعْدَكُمْ

فَبَارَكَ اللَّهُ لِي فِي رُؤْيَاةِ الْفِيلِ

رَأَيْتُهُ وَلَهُ شَئٌ يُخْرُكُهُ

فَكِيدْتُ أَصْنَعُ شَيْئًا فِي السَّرَّاوِيلِ

اے میری قوم میں نے تمہارے بعد ہاتھی کو دیکھا ہے۔ اللہ تعالیٰ اس ہاتھی کے دیکھنے میں میرے لئے برکت دے۔

وہ اپنی کسی چیز (یعنی سوٹ) کو حرکت دے رہا تھا، جب میں نے اس کو دیکھا تو ڈر گیا اور قریب تھا کہ میں اپنے پانچاہمہ میں کچھ کر دوں۔

اس واسطے حاضرین کی جماعت کے اکثر افراد امام کی صحبت کو ترک کر کے ہاتھی کا تماشا دیکھنے کو دوڑ پڑے مگر سچی بن سچی اپنی اسی بیت وحالت کے ساتھ بیٹھے ہوئے فیض حاصل کرنے میں مشغول رہے اور نہ کسی حسم کا اضطراب پیش آیا، نہ کوئی حرکت بیساختمان سے ظاہر ہوئی۔

امام صاحبؒ اسی وقت سے ان کو عاقل کے خطاب کے ساتھ مخاطب فرمایا کرتے تھے۔

سچی بن سچی کو علم حدیث و فقہ کی وجہ سے جو کچھ وجاہت تھی اس کے علاوہ ریاست ظاہری اور بادشاہوں کا تقریب اور امیروں کی نظروں میں

بھی ان کو امتیاز، ملت پوری طرح حاصل تھا۔ اگر چہ دینداری اور پرہیزگاری کے اقتدار سے بھی اس جماعت والے ان کونہایت مکرم اور معظم جانتے تھے۔ تکریباً یہ سبھی عہدہ قضاۓ اور ولایت افتاء وغیرہ کو جو عنوان علم سے چند اس مناقات نہیں رکھتے، قبول نہیں کیا۔ لیکن اس زمانہ کے سلاطین اور اس وقت نکے امراء کے نزدیک ان منصب والوں سے ان کا مرتبہ زیادہ تھا۔ ابن حزم نے کسی موقع پر یہ لکھا ہے کہ ”امام ابوحنیفہ“ اور امام مالک نے مذہبیں کو ریاست و سلطنت کے سبب سے دنیا میں زیادہ رواج و عومن حاصل ہوا۔ چنانچہ قاضی ابو یوسف ”جن کے ہاتھ میں تمام ملکوں کی قضیتی، جب کبھی کسی شخص کو قاضی بنانے کا بھیجتے تھے، تو ان سے یہ شرط کرتے تھے کہ امام ابوحنیفہ کے مذہب کے مطابق حکم اور عمل کرو گے۔ علی ہذا اندرس میں بھی برقیجی کوششیں وقت کی بارگاہوں میں اس قدر جاہد مرتبہ حاصل تھا کہ کوئی قاضی ان کے مشورہ کے بغیر مقرر نہیں کیا جاتا تھا۔ چنانچہ وہ اپنے احباب اور دوستوں کے سوا اور کسی کو قاضی یا متولی بتانا پسند نہیں فرماتے تھے۔ (ایضاً ص ۳۳)

شوقي حدیث

مشہور مجتہد علی بن عمر دارقطنی کی جوانی کے زمانہ میں اسماعیل صفار کی مجلس میں شست رہا کرتی تھی، ایک دن صفار مذکور ان کو حدیثیں لکھوار ہے تھے۔ جب ایک جزو کے قریب لکھے چکے تو صفار نے یہ کہا کہ تمہارا اسماعیل صفتی نہیں ہے، کیونکہ تم لکھنے میں ایسے مشغول رہتے ہو کہ حدیث کو اچھی نہیں سمجھتے۔ دارقطنی نے ان کے جواب میں عرض کیا

کہ جناب کو یاد ہے کہ اس وقت تک مجھ کو کتنی حدیثیں لکھوائی ہیں صفار نے کہا مجھے تو یاد نہیں۔ دارقطنی نے عرض کیا کہ اس وقت تک اٹھارہ حدیثیں لکھوائیں ہیں۔ اول حدیث فلاں از فلاں تا آخر سند علی ہذا ثانی حدیث از فلاں از فلاں۔ اسی طرح سب حدیثوں کی سندوں کے راویوں کے نام اول نے آخر تک مع متن حدیثیں انہیں حفظ پڑھ کر سنا میں۔ تمام اہل مجلس کو ان کی قوت حافظہ پر تعجب ہوا۔ (ایضاً ص ۱۲۰)

امام دارقطنیؓ کے لطائف و ظراائف

(۱) امام دارقطنیؓ کے لطائف و ظراائف میں سے یہ واقعہ ہے کہ ایک دن ابو الحسن بیضاوی کسی ایسے شخص کو جو دور دراز سے حدیث کی طلب میں آیا تھا ان کے پاس لائے اور یہ کہا کہ یہ شخص غریب دور دراز سے سفر کر کے آیا ہے، آپ اس کو کچھ حدیثیں لکھوا دیجئے، تو آپ نے لطائف الحیل سے مالنے کے لئے جواب دیا کہ مجھے فرصت نہیں۔ جب ابو الحسن بیضاوی نے بہت اصرار کیا، تو اسے بیس (۲۰) سند میں اسکی لکھوائیں، جن کا متن یہ تھا کہ

”بِعْدَ الشَّيْءِ الْهَدِيَّةُ أَمَامُ الْحَاجَةِ“

(اپنی حاجت ظاہر کرنے سے قبل کچھ ہدیہ پیش کرنا بہت اچھا طریقہ ہے) دوسرے دن وہ مرد غریب کوئی مناسب ہذیہ لے کر حاضر ہوا، تو اسے سترہ (۱۷) سند میں لکھوائیں اور ان کا سب کا متن یہ تھا،

اذا اتاکمْ كريْمْ قومْ فاكِرمُوه

(جب تمہارے پاس کسی قوم کا معزز شخص آئے تو اس کا احترام کیا کرو)

(۲) ان کا ایک یہ لطیفہ بھی مشہور ہے کہ ایک روز نوافل ادا کر رہے تھے اور ایک دوسرا شخص ان کے متصل بینجا ہوا کسی حدیث کا کوئی نسخ پڑھ رہا تھا۔ اس نسخ کے راویوں کے ناموں میں ایک نام شیر آیا۔ جو نون اور سین مہملہ اور یاء تغیرت سے ہے۔ اس پڑھنے والے نے بشیر باء موحدہ اور شین مجھ سے پڑھا، تو دارقطنی نے اسے اس غلطی پر منتبہ کرنے کیلئے نماز ہی میں سبحان اللہ کہا۔ پڑھنے والے نے دوسری مرتبہ لیسہ بضم یاء تھانی پڑھا۔ جب دارقطنی نے خیال کیا کہ صحیح لفظ پر منتبہ نہیں ہوا، پھر دارقطنی نے سبحان اللہ کہا، مگر وہ نہ سمجھا، تو آپ نے یہ آیت پڑھی۔

”نَ وَالْقَلْمَ وَمَا يَسْطُرُونَ“

تاکہ وہ سمجھ جائے کہ اس راوی کا نام نون کے ساتھ ہے۔
ف:- نماز میں اس طرح پرستیکن کرنا شافعی کے یہاں جائز ہے
مگر امام ابوحنیفہ کے نزدیک ذرست نہیں۔

(۳) اسی طرح ایک دن پھر نفل ادا کر رہے تھے ایک پڑھنے والے نے حدیث عمرو بن شعیب کو عمر و بن سعید پڑھا، تو دارقطنی نے سبحان اللہ کہا۔ پڑھنے والے نے پھر سند کا اعادہ کیا اور اس نام پر زک گیا تو دارقطنی نے یہ آیت تلاوت کی،

”يَا شَعِيبَ أَصْلِوْتُكَ تَأْمُرُكَ“

وہ سمجھ گئے اور بجائے سعید کے شعیب پڑھنے لگے۔

امام شافعیٰ اور مسئلہ تقدیر

یعنی حضرت امام شافعی رحمۃ اللہ علیہ سے تقدیر کے بارے میں

سوال کیا گیا آپ نے یہ اشعار پڑھے۔

إِذَا شِئْتَ كَانَ وَإِنْ لَمْ أَشَأْ

وَمَا شِئْتَ إِنْ لَمْ تَشَأْ لَمْ تَكُنْ

(اے اللہ جس چیز کو تو چاہتا ہے وہ ہو جاتی ہے اگرچہ میری خواہش نہ ہو
اور جس چیز کو آپ نہیں چاہتے وہ نہیں ہوتی گو میری خواہش ہو)

خَلَقَتِ الْعِبَادَ عَلَىٰ مَا عَلِمَتْ

فِي الْعِلْمِ يَجْرِي الغَنْيُ وَالْمَنْ

(آپ نے اپنے علم کے موافق بندوں کو پیدا کیا، اس کے موافق ہی غنی
اور احسانات جاری ہوتے ہیں)

عَلَىٰ ذَا مَنْتَ وَهَذَا ذَلَكَ

وَهَذَا أَغْنَتَ وَذَلِكَ نُعْنَ

(اس پر آپ نے احسان کیا اور اس کو ذلیل، اس کی احمدادی اور اس کی
نہ کی)

فَمِنْهُمْ شَقِّيٌّ وَمِنْهُمْ سَعِيدٌ

وَمِنْهُمْ قَبِيعٌ وَمِنْهُمْ حَسَنٌ

(یہ ان میں سے بعض بد بخت ہیں اور بعض نیک بخت، بعض بد صورت
اور بعض خوبصورت)۔ (ایضاً ص ۱۳۲)

امام زین العابدینؑ کے چند اشعار

مَنِ اعْتَرَ بِالْمَوْلَى فَذَاكَ جَلِيلٌ
وَمَنْ رَأَمْ عَرَّا عَنْ سِوَاهُ ذَلِيلٌ

(جس شخص کو خدا تعالیٰ نے عزت دی تو وہ بزرگ ہے اور خدا کے سوا اگر کسی دوسرے سے عزت کا طالب ہو تو وہ ذلیل ہے)

وَلَوْ أَنَّ نَفْسِي مُذْبَدِأَهَا مَلِيكُهَا
مَضْنِي بُعْمَرُهَا فِي سَجْدَةٍ لَقَلِيلٍ

(میرے نفس کی جب سے اس کو اس کے مالک نے پیدا کیا ہے اگر تمام عمر بجدہ (عبادت) میں گزر جائے تو نہایت قلیل ہے)

أَحَبُّ مُنَاجَاةَ الْخَبِيبِ بِأَوْجُوهِ
وَلِكِنْ لِسَانُ الْمُذَنِبِينَ كَلِيلٌ

(میں اپنے حبیب کی مناجات کو عمدہ طریقہ سے پسند کرتا ہوں لیکن گنهگاروں کی زبان گوئی ہے)۔ (ایضاً ص ۱۳۶)

علامہ حمید گیؒ کے چند اشعار

یہ قطعہ ان کی مشہور نظموں میں سے ہے اور در حقیقت بہت نافع و مفید ہے۔

لِقاءُ النَّاسِ لَيْسَ يُفِيدُ شَيْئًا
سَوْى الْهَدِيَانِ مِنْ قَبِيلٍ وَقَالَ
(لوگوں کی ملاقات کچھ فائدہ نہیں پہنچاتی۔ سوائے بکواس اور نرمی گفت و شنید کے)

فَاقِيلٌ مِنْ لِقاءِ النَّاسِ إِلَّا
لَا خُذِ الْعِلْمَ أَوْ إِصْلَاحَ حَالٍ
(پس لوگوں کی ملاقات کو کم کر۔ مگر تحصیل علم کے لئے یا اصلاح حال کی

خاطر)۔ (ایضاً ص ۲۱۳)

حافظ ابن حجر عسقلانی، علامہ عینی، علمی ادبی لطیفہ

ان کے لائف میں سے ایک یہ ہے کہ جب سلطان نے مدرسہ مؤید یہ کی تعمیر کو تمام کیا اور اس کے مناروں میں سے ایک منارہ جو برج شمالی پر بنا ہوا تھا، گرنے کی قریب ہوا تو بادشاہ نے حکم دیا کہ اسے گرا کر پھر از سر نہ تعمیر کرو۔ اتفاقاً علامہ عینی جو بخاری کے شارح ہیں، اس منارہ کے نیچے بیٹھ کر درس دیا کرتے تھے۔

حافظ ابن حجر نے یہ قطعہ نظم کر کے بادشاہ کے حضور میں پڑھا۔

لِجَامِعِ مَوْلَانَا الْمُؤَيَّدِ رَوْنَقِ
مَنَارَتَهُ بِالْخُسْنِ تَبَذُّو وَ بِالْزَّينِ
(ہمارے مولانا مؤید کی جامع مسجد کا منارہ رونق دار اور حسن و زینت کے
جامعہ میں ظاہر ہوتا ہے)

تَقُولُ وَقَدْ مَالَتْ غَنِ الْقَصْدِ إِمْهَلُوا
فَلَيْسَ عَلَىٰ جِسْمِي أَصْرَرُ مِنَ الْغَيْبِيِ
(استقامت چھوڑ کر جھکتے وقت کہتا تھا کہ مجھے مہلت دو کیونکہ میرے جسم پر
عینی سے زائد مضر کوئی چیز نہیں ہے)

لوگوں نے یہ قصہ عینی تک پہنچایا اور کہا کہ حافظ ابن حجر نے آپ پر
تعریض کی ہے۔ بدرا الدین عینی اس بات سے بہت نشناک ہوئے وہ تو
خود شعر کہنے پر قادر نہ تھے۔ اس لئے نواحی مشہور شاعر کو بلا کر ابن حجر کی
تعریض میں ایک قطعہ نظم کرا کر شائع کرایا۔ وہ پُر لطف قطعہ یہ ہے۔

مَنَارَةُ كَعْرُوسِ الْخُسْنِ قَدْ خُلِيَّتْ
 وَهَدَمْهَا بِقَضَاءِ اللَّهِ وَالْقَدْرِ
 (منارہ عروسِ حسن کی طرح زینت دیا گیا ہے اور اس کا گرنا اللہ کے حکم
 اور اس کی تقدیر ہے)

قَالُوا أَصَابَتْ بَعْيِنْ قُلْثُ ذَا غَلْطُ
 مَا أَوْجَبَ الْهَدْمَ إِلَّا حِطَّةُ الْحَجَرِ
 (لوگوں نے کہا کہ یعنی کی وجہ سے ضرر پایا ہے، میں نے کہا یہ غلط ہے، اس
 کا گرنا تو صرف جمر (پھر) کے عینہ ہو جانے سے ہے)۔
 (ایضاً ص ۳۰۵)

ایک ڈائری یا تجربوں کی تجوریاں

آج سے کوئی سولہ سترہ سال قبل مادر علمی جامعہ دارالعلوم حقانیہ کے کتب خانہ میں "محمد علیؒ کی ذاتی ڈائری" کے مطالعہ واستفادہ کا موقع ملا تھا۔ محمد علیؒ سے مراد "مولانا محمد علی جوہر" ہیں اور کتاب کے مصنف ادیب شہیر مولانا عبدالماجد دریابادیؒ ہیں۔ کتاب کیا ہے؟ علم و ادب، تاریخ اور عبر و نصائح کا مرقع اور تجربوں کی تجوری ہے۔ اس وقت تک چین نہیں ملا جب تک کتاب کمل نہ کر لی۔

ایک مرتبہ سہیگل آباد ضلع جہلم میں مولانا محمد صادق مغل مرحوم مترجم فتاویٰ عالمگیری کی دعوت پر ایک علمی تقریب میں شرکت اور خطاب کا موقع ملا تھا۔ دورانِ تقریب مولانا محمد علی جوہر کا کوئی واقعہ بیان کیا اور حوالہ محمد علیؒ کی ذاتی ڈائری کا دیا، پھر کیا ہوا، اچانک ایک بزرگ پروفیسر وجد میں آگئے اور جلسہ کے عین وسط میں کو دے، وجد میں جھومنے لگے اور ان کی زبان پر بس ایک ہی جملہ تھا "محمد علی کی ذاتی ڈائری" وہ بار بار اس کا تکرار کر رہے تھے۔

میری تقریر کی گئی، کوئی تین منٹ کے بعد وہ سنبھلے یا ساتھیوں نے سنبھالا دیا، تب سے میرا بیان پھر شروع ہوا۔ بیان ختم ہوا تو وہ اپنی وجہ اپنی کیفیات کے بے نہ حال ہو چکے تھے۔ ساتھیوں کا سہارا لے

کر میرے پاس آنے لگے، مگر میں لپک کر ان کے پاس پہنچ گیا۔ انہوں نے مجھ پر بے حد شفقت فرمائی، پیار دیا، میں نے پوچھا، حضرت! کیا حال ہے؟ فرمانے لگے بدحال بھی کیا اور پوچھتے بھی ہو؟ مجھے حیرت ہوئی تو از خود فرمایا: ”محمد علیؑ کی ذاتی ڈائری“ میری دل کی دھڑکن ہے، اسے صرف پڑھا ہی نہیں بلکہ جرز جان بنایا ہے، جملہ جملہ یاد ہے اور محمد علیؑ جو ہر میرے محبوب رہنا ہے۔ آپ نے بھی تو وہی ساز چھڑ دیا؟ جو میرے دل کی آواز ہے، کہنے لگے جب کتاب، صاحب کتاب اور صاحب سونخ کا ذکر آیا تو بے قابو ہو گیا۔ احتقر کو جب اسی کتاب کے مطالعہ کا شرف حاصل ہوا تو چند اشعار اقتباس بھی محفوظ کر لئے تھے، مگر اصل کتاب سامنے نہیں تھی جو ہندوستان کی چھپی ہوئی تھی۔ چند روز قبل یہی کتاب ”مولانا محمد علی جو ہر سیرت و افکار“ کے نئے نام سے کراچی کے ایک ادارے سے چھپ کر آگئی اور میں اس کے بعض اقتباسات کو مرتب کر چکا تھا۔ کتابت بھی ہو چکی تھی، اب اضافہ یا ترمیم یہ ہوئی کہ ہندوستانی مطبوعہ کتاب کے بجائے ادارہ علم و فن کراچی سے چھپنے والی کتاب کے صفحات کے حوالہ جات درج کر دیے ہیں۔

کتابوں کے مفت خورے

مولانا محمد علی جو ہرؒ نے مولانا عبد الماجد دریا بادی کو اس وقت ایک خط لکھا جب وہ تصنیف و تالیف اور طبع و اشاعت کے میدان میں نووارد تھے اور ان کی انگریزی کتاب ”ساینکالوجی آف لیڈر شپ“ نئی نئی چھپ کر آئی تھی۔ مولانا دریا بادیؒ نے اپنی کتاب کا اشتہار، خود لفافہ میں بند کر کے خط کے بغیر مولانا جو ہر کو چھنڈ واڑہ سی پی میں پوسٹ کر دیا تھا

جہاں وہ نظر بند تھے۔ مولانا جو ہرنے اس کے جواب میں جو خط لکھا وہ کتابوں کے مفت خوروں کیلئے باعث عبرت ہے۔
ذیل میں وہی خط من و عن نذر قارئین ہے جو چند واژہ سی پی
سے ۲۳ مئی ۱۹۱۶ء کو لکھا گیا۔

مکرم!

کوئی مہینہ بھر ہوتا ہے کہ انگریزی کتاب "ساینکالوجی آف لیڈر شپ" (مطبوعہ ٹی، فشر انون لندن) کا ایک اشتہار موصول ہوا تھا۔ لفافہ کے اندر سوا اس اشتہار کے اور کچھ نہ تھا، لیکن میرا خیال ہے کہ وہ اشتہار آپ کے ایما سے یا کم از کم آپ کے علم میں میرے پاس روانہ کیا گیا تھا اگر کتاب آپ ہی کی تصنیف ہے تو یقیناً دلآ ویز ہو گی۔ متعدد ولایتی اور ہندوستانی اخبارات کی مدحیہ رائیں اس اشتہار میں پڑھ ہی چکا تھا کہ ایک مفصل رویو یو مزبنت کے روزنامہ "نیوز ائٹیا" (مدراس) میں نظر سے گزر، جو بہت ہی مذاہانہ تھا۔

اچھا، تو میں اب بجائے مشترک صاحب کے براہ راست آپ ہی کو لکھتا ہوں کہ کتاب کی ایک کاپی میرے نام وی پی بھجواد بھجئے۔ اس وی پی کی فرماںش کو کتاب کا نسخہ مفت ہاتھ آنے کے لئے حسن طلب نہ سمجھئے گا۔ مجھے یہ دل سے ناپسند ہے کہ مصنف کے احباب اس سے کتاب وصول کرنے کی گھات میں رہیں۔ اب وہ زمانہ تو ہے نہیں کہ مصنفوں غریب کوششاہانہ سر پرستیاں حاصل ہوں۔ کتابیں اگر فروخت نہ ہوں تو آخر طبع داشاعت کے مصارف کہاں سے ٹھیں

گے اور ان میں اگر دوست احباب ہی بخل کرنے لگیں تو پھر امید کس سے رکھی جائے؟

محلہ محدث حلبی (۲۳ مئی ۱۹۱۶ء)

(مولانا محمد علی جو ہر سیرت و افکار مص ۲۰..... از مولانا عبدالمadjد دریادی)

جو ہر کی ایک نقیۃ غزل

شعر سنئے اور کہنے کا لپکا تھا محمد علی کو شروع ہی سے تھا، کچھ نہ کچھ شعر لا کپن ہی سے نکال لینے لگے تھے۔ حضرت داعی کی صحبت سونے پر سہاگر ہو گئی۔ کانج پہنچتے پہنچتے خاصے شاعر بن چکے تھے۔ قومی، ملی، ہیاںی زندگی میں بڑھے تو فرصت عنقا۔ بقول شخصے بات کرنے کی بھی فرصت سے محروم اب شعر گوئی کی مہلت قید یا نظر بندی ہی کی زمانہ میں ملتی اور جو ہر کی شاعری کی جو ہر اسی وقت چمکتے۔ ۲۲ء کا غالباً وسط تھا کہ مولانا محمد علی جو ہر کی ایک نقیۃ غزل بجا پور بھیل کی چار دیواری اور پابندیاں توڑتی ہوئی پاسبانوں اور پہرہ داروں کی آنکھوں میں خاک جھوکتی ہوئی کسی طرح فرمگی محل پہنچ گئی اور وہیں سے مجھے ہاتھ لگی۔۔۔۔۔ ایک مجھی پر موقوف نہیں، خدا جانے دست بددست، نقل درنقل ہوتے کتنی پھیل گئی، کہاں کہاں پہنچ گئی، کن کن کی زبانوں پر چڑھ گئی۔۔۔۔۔ آخودور طباعت سے قبل پوری پوری کتابیں بھی تو اسی طرح ہاتھوں ہاتھ پھیل جایا کرتی تھیں۔

غزل کیا تھی، شاعر کے جذبات قلب کی ہو بہتر جہان، شیدائے رسول ﷺ کے چہرے کا عکس ایک شفاف آئینہ میں! قولوں نے اسے گایا شاعروں نے اس پر غزلیں کہیں، رسائل و اخبارات اسے مدتوں شائع کرتے رب، عجب نہیں، جو آپ بھی سن چکے ہوں۔ خیر آج قد مکر

کا لطف سی۔ شعر پڑھنے سے قبل شاعر کا جیل کے اندر عالم تہائی متحضر کر
لیجئے.....

تہائی کے سب دن ہیں تہائی کی سب راتیں
اب ہونے لگیں ان سے خلوت میں ملا قاتمیں
ہر لحظہ تشفی ہے، ہر آن تسلی ہے
ہر وقت ہے دلجوئی ہر دم ہیں مدارتیں
کوڑ کے تقاضے ہیں، تنہیم کے وعدے ہیں
ہر روز سبھی چپے، ہر رات یہی باتیں
معراج کی سی حاصل سجدوں میں ہے کیفیت
اک فاسق و فاجر میں اور ایسی کراماتیں
بے ما یہ ہیں ہم لیکن شاید وہ بلا بھیجیں
بھیجی ہیں دردوں کی کچھ ہم نے بھی سوغا تیں
(ایضاً ص ۹۷)

ایک نالہ و فریاد

محمد علی کی زندگی ہی آزمائشوں کے لئے وقف تھی۔ اب کی بار ایک
بڑی سی کڑی آزمائش سے گزرنا پڑا۔ اولاد میں لڑکا تو کوئی تھا نہیں،
لڑکیاں چار تھیں۔ چاروں بڑی دلاری، بڑی چھٹی اور کیسے نہ ہوتیں، جو
دوسروں کی اولاد کیلئے بیتاب ہو جاتا تھا وہ خود اپنے کلیجہ کے ملکروں کے
چیچے کیسا کچھ دیوانہ نہ رہتا! مخلصی صاحبز دی آمنہ ہی اور زیادہ عزیز تھیں
محمد علی کے نازہ امتحان کے لئے انتخاب ان ہی کا ہوا۔ جوان اور تین چار
ہی سال کی بیانی ہوئی تھیں۔ ادھر باپ یجا پور جیل میں بند ہوئے، ادھر

یہ بیمار پڑیں۔ مرض بالا خردق تجویز ہوا! خبر پنجی تو دل مسوں کر، کلیجہ تھام کر رہ گئے، باہر ہوتے تو دواعلاج کی دوڑ دھوپ میں زمین آسان ایک کر دیتے۔ اس وقت اتنا بس بھی نہیں کہ ایک نظر آ کر دیکھی ہی لیں۔

ایک نالہ موزوں میں اپنے پورڈگار سے فریاد کی۔ پوری نظم اسی زمانہ میں روز نامہ خلافت (اس زمانہ کے خلافت) میں ”پیام مجلس“ کے عنوان سے نکل بھی گئی تھی، مخاطب براہ راست مدقوق بیٹی سے ہے۔

میں ہوں مجبور پر اللہ تو مجبور نہیں

تجھ سے میں دور کی وہ تو مگر دور نہیں

امتحان سخت کی پر دل مومن ہی وہ کیا

جو ہر اک حال میں امید سے معمور نہیں

سا تویں شعر میں کلیجہ پر پھر رکھ کر لا ذلی اور نازوں کی پالی بیٹی کو مخاطب کرتے ہیں، لیکن نظر میں عرش والے مالک و مولیٰ ہی کی طرف اٹھی ہوئی ہیں:

تیری صحت ہمیں مطلوب لیکن اس کو

نہیں منکور تو پھر ہم کو بھی منکور نہیں

دو سیں شعر میں پھر مقام تفویض و توکل پر غالب آئٹی ہے۔

بندہ اپنے مالک کے قدموں پر گرا ہوا گڑ گڑا رہا ہے۔

تیری قدرت سے خدا یا تری رحمت نہیں کم

آمنہ بھی جو شفایا پائے تو کچھ دور نہیں

آگے قصہ یعقوب علیہ السلام کی تلمیحات ہیں اور اس کے بعد چودھویں شعر میں پھر دعا کے لئے ہاتھ اٹھاتے ہیں۔

میری اولاد کو بھی مجھ سے ملا دے یا رب
تو ہی کہہ دے تری رحمت کا یہ دستور نہیں

(ایضاً ص ۱۰۲)

محمد علی جو ہر

تلادت قرآن اور حدیث و سیرت نبوی وغیرہ کے مطالعہ سے جو وقت بچتا، وہ زائرؤں اور مہماں کی خاطرداری میں صرف ہوتا۔ محمد علی غصب کے مہماں نواز اور دوست پرست تھے۔ اچھا کھانے کے بڑے شوقین، لیکن اس سے بھی ریادہ دوسروں کو اچھا کھلانے کے حریص۔ قرض لیں یا کسی سے مانگ کر لائیں، بہر حال دوستوں کو کھلانا اور خوب ہی کھلانا فرض، جوان کے مہماں نہ بھی ہوتے، انہیں بھی پکڑ پکڑلاتے اور ٹھونس ٹھونس کر انہیں کھلاتے ضرور۔ بذلہ سخج ایسے کہ روتے ہوؤں کو بے ہمانے نہ رہیں۔ رقیق القلب اتنے کہ بات بات پر، بلکہ بلا بات کے بھی آنسوؤں کے دریا بھا دیں۔ شخصیت اسکی جامع و ہمہ گیر کہ دینی تاریخی، ادبی، سیاسی، شعری ہر موضوع سے یکساں دلچسپی اور سب یکساں تیار، طبیعت ہر وقت حاضر، کوئی تذکرہ کسی قسم کا چھڑ جائے، تو بس اب ختم ہونے ہی کوئی نہ آتا۔ ان محفل طرازیوں سے بھی جب فرصت ملتی تو دور افتادہ دوستوں، عزیزوں کی یاد آتی اور ان کے آئے ہوئے خطوں کے جواب کی طرف توجہ ہوتی اور وہی زندہ شخصیت خطوط میں جھلکتی رہی۔ ہر خط ایک پند نامہ، لیکن خشک ذرہ بھر بھی نہیں، بلکہ حد کمال تک دلکش و شگفتہ۔ (ایضاً ص ۲۳)

تاریخ نگاری نہیں تاریخ سازی

1916ء میں ایک بار اپنے نزدیک بڑی ہوا خواہی اور دلسوzi کے ساتھ انہیں لکھا کہ آپ تو تاریخ کے جید عالم ہیں، یہ جو یہ فرصت کا زمانہ آپ خالی کیوں جانے دیتے ہیں۔ کیوں نہ کوئی کتاب تاریخ پر لکھ ڈالئے جواب آیا (مراسلت کی زبان ابھی انگریزی ہی تھی) اور کتنا سچا آیا کہ ”یہ وقت تاریخ نگاری کا نہیں، تاریخ سازی کا ہے۔ اغیار تاریخ بنانے ہیں اور آپ مجھے تاریخ لکھنے کی صلاح دے رہے ہیں۔ عالم اسلامی کی بر بادیوں نے دل و دماغ میں وہ سکون ہی کب قائم رہنے دیا ہے، جو میں تصنیف و تالیف پر توجہ کر سکوں“۔ (ایضاً ص ۲۲)

جو ہر کے جواہر

جو ہر کی اردو شاعری کے جو ہر سے کوئی بھی واقف نہ تھا۔ یہ امر میرے فخر کے لئے کافی ہے کہ ان کے اس جو ہر کا انکشاف سب سے پہلے میرے ہی نام کے ایک عنایت نامہ میں ہوا اور پھر میں نے ہی اسے خوب پھیلا دیا۔ جس روز ان کے خط میں کوئی غزل نامہ آتا، ایک ایک شعر پرواہ وادہ کی دھوم مچتی اور دفتر کا خشک کار و بار کچھ دیر کیلئے بزم مشاعرہ کی چہل پہل میں تبدیل ہو جاتا۔ دو چار پھر کتے ہوئے شعر ابھی اور اسی منٹ سن لیجئے۔ حالی کی غزل ”وفا کے بعد، سزا کے بعد“ پر غزل کی اور کیا خوب کبھی۔ مطلع لا نانی تھا.....

دورِ حیات آئے گا قاتل قضا کے اعد
ہے ابتدا ہماری تری انتہا کے بعد

اور یہ شعر تو اردو میں گویا ضرب المثل بن گیا ہے
 قتل حسین اصل میں مرگ بزید ہے
 اسلام زندہ ہوتا پے ہر کر بلکے بعد
 اور اس شعر نے تو خدا معلوم کتنے کشتگان یا س کو باراں رحمت کے
 چھینٹوں سے زندہ کر دیا ہے
 اک شہر آرزو پہ بھی ہو ناپڑا خجل
 ہل من مزید کہتی ہے رحمت دعا کے بعد
 غالب کی مشہور غزل "تم خداوند ہی کہلاو خدا اور سہی" پر یہ غزل کہنا بھی
 جو ہر ہی کا کام تھا
 خوگر جور پے تھوڑی سی جفا اور سہی
 اس قدر ظلم پے موقوف ہے کیا اور سہی
 رب عزت کیلئے بھی کوئی رہنے دو خطاب
 تم خداوند ہی کہلاو خدا اور سہی
 ہم و فاکیشوں کا ایمان بھی ہے پروانہ صفت
 شمع محفل جو وہ کافر نہ رہا اور سہی

(ایضاً ۲۵)

مولانا محمد علی جو ہر کی ایک غزل

خوگر جور پے تھوڑی سی جفا اور سہی
 اس قدر ظلم پے موقوف ہے کیا اور سہی
 خوفِ غماز، عدالت کا خطر، دار کا ذر
 ہیں جہاں اتنے وہاں خوفِ خدا اور سہی

کشور کفر میں کعبہ کو بھی شامل کرلو
 سیر ظلمات کو تھوڑی سی فضا اور سکی
 رب عزت کیلئے بھی کوئی رہنے دو خطاب
 تم خداوند ہی کہلاو۔ خدا اور سکی
 عہد اول کو بھی اچھا ہو جو پورا کر دو
 تم وفادار ہو تھوڑی سی وفا اور سکی
 حکم حاکم نہ سکی مرگِ مفاجات سے کم
 مالک الملک پ ایمان کی بیزا اور سکی
 جس نے ہنگامہ عدالت کا تری دیکھا ہے
 اس گنہگار کو اک روزِ جزا اور سکی
 بندگی میں تری سہتے ہی ہیں لوکی پیش
 چند دن کیلئے دوزخ کی ہوا اور سکی
 دل تو جاہی چکا گر جان بھی جاتی ہے تو جائے
 ترکش کفر میں اک تیر قضا اور سکی
 ہم وفا کیشوں کا ایمان بھی ہے پروانہ صفت
 شعِ محفل جو وہ کافرنہ رہا اور سکی
 دورِ حیات آئیگا قاتل قضا کے بعد
 دورِ حیات آئے گا قاتل قضا کے بعد
 ہے ابتدا ہماری تری انتہا کے بعد
 ممکن ہے نالہ جبر سے رک بھی سکے مگر
 ہم پر تو ہے وفا کا تقاضا جفا کے بعد

اک شہر آرزو پہ بھی ہونا پڑا تجھل
 مل من مزید کہتی ہے رحمت دعا کے بعد
 غیروں کے ساتھ ہم سے الگ حیف ہے اگر
 یہ بے جایاں بھی ہوں عذر حیا کے بعد
 تجھ سے مقابلہ کی کے تاب ہے دلے
 میرا ہو بھی خوب ہے تیری حنا کے بعد
 لذت ہنوز ماندہ عشق میں نہیں
 آتا ہے لطف جرم تمنا سزا کے بعد
 کیا زندگی جو دل میں کوئی آرزو نہ ہو
 رہتی ہے موت ہی مل بے دعا کے بعد
 ہے کس کے مل پہ حضرت جو ہر یہ روکشی
 ڈھونڈھیں گے آپ کس کا سہارا خدا کے بعد
 (ایضاً ص ۳۹-۵۰)

محمد علی جو ہر ذوق مطالعہ اور عشق رسول

ہدم (لکھنؤ) اس وقت زوروں پر نکل رہا تھا اور یوپی اور دہلی
 میں کہنا چاہئے کہ وہی ایک روز نامہ مسلمانوں کے ہاتھ میں تھا۔ اس کے
 مالک آنے سبل شیخ شاہد حسین قدواٹی مرحوم تعلقہ دار گدیہ تو بالکل دوسرے
 سیاسی مسلک کے تھے، لیکن ایڈیٹر سید جالب مرحوم ایک زمانہ میں خاص
 رفق مولا نا محمد علی کے رہ چکے تھے اور ہمدرد میں کام کئے ہوئے تھے۔ یہ
 علی برادران کے حالات تفصیل کے ساتھ چھاپتے رہتے اور مسلمانوں کا
 مذاقی عام اس وقت مانگ بھی اسی چیز کو رہا تھا۔ جالب مرحوم کو کہیں سے

(غالباً فرنگی محل سے) مولانا کا ایک خانگی مکتب ہاتھ آ گیا۔ حسب معمول خوب مفصل تھا اور اس میں مولانا کے قلم سے والٹیر سے کراچی تک کا سفر نامہ درج تھا۔ ہدم نے اسے بجنہ شائع کر دیا۔ دریاباد میں ڈاک اس وقت صبح، کچھ دن چڑھے تقسیم ہوتی تھی۔ پرچہ جس وقت آیا، بیت الخلاء جابر ہاتھا، پرچہ ہاتھ میں لئے وہیں چلا گیا اور فرط اشتیاق میں وہیں کھول کر پڑھنا شروع کر دیا..... خدا کے لئے کوئی صاحب یہاں پہنچ کر لا ہوں والا تو پڑھ کر اس عمل کے جواز و عدم جواز کی فقہی بحث نہ چھیڑ دیں بیان نفس واقعہ اور فرط اشتیاق کا ہورہا ہے نہ کسی منسلک کے جوانہ و عدم جواز کا۔

خط کے اور حصے بھی مؤثر تھے، لیکن جب اس مقام پر نظر پہنچی کہ ”رأت کے طول طویل گھنٹے درود شریف کی تسبیحیں پڑھتے پڑھتے گزار دیے اور آسی غازی پوری کا یہ شعر برابر درد بان رہا کہ۔

دہاں پہنچ کے یہ کہیو صبا سلام کے بعد
چہارے نام کی رٹ ہے خدا کے نام کے بعد

تو معا آنکھوں سے آنسوؤں کا چشمہ روائی ہو گیا..... دنیا بھی کسی اندر می تھی اور آج تک اندر می چلی آ رہی ہے۔ محمد علی کو دوسرے سیاسی لیڈروں کی طرح محض ایک سیاسی لیڈر سمجھنا کتنا کھلا ہوا ظلم تھا! جواب پنے آپ کو رسولؐ کی محبت میں فتا کئے ہوئے تھا، جس پر عشق اپنے دین کا سوار تھا۔ اُس کیلئے یہ رائے قائم کرنا کہ اس کا منہجاً مقصود اپنے وطن کی آزادی اور ہندوستان کی خود مختاری تھا، یہ کسی صریح نا انصافی اس کے حق میں بھی ہے اور اپنے حق میں بھی! محمد علی کو تو ہندوستان کی آزادی بھی اس لئے

عزیز تھی کہ اس سے حریم شریفین بھی آزاد ہو سکیں گے! مج کہا ایک
دوسرے عارف اور دیوانہ (مولانا مناظر احسن گیلانی) نے دس سال
بعد محمد علی کی موت پر ۔

فداء ملت جانانہ بودی	بہ دین مصطفیٰ دیوانہ بودی
و گرنہ عاشقِ متانہ بودی	سیاست رانقاب چہرہ کردی
(ایضاً ص ۸۹)	

نورِ سحر

ماہنامہ القاسم کی چوتھی خصوصی اشاعت ”ابوحنیفہ ہند مفتی کفایت اللہ نبر“ کی تیاری کے دوران مختلف مقالات اور متعدد مضامین پڑھنے کا موقع ملا، حضرت مفتی صاحب“ کی سیرت و سوانح کے بعض پہلوؤں نے دل پلا کے رکھ دیا۔ علم و عمل، اخلاق، عزم و ہمت اور بلند کردار، تو اضع و عبدیت، استغنا، علمی و فقیہی بصیرت اور بعض فتاویٰ نے دل موه لیا۔ دوران مطالعہ بعض دل کو مجھبئے والے اقتباسات اپنی ذاتی ڈائری ”جگر لخت لخت“ میں محفوظ ہوتے رہے اور اب نورِ سحر کے عنوان سے ”سراغ زندگی“ کا حصہ بن رہے ہیں۔

ٹوپیاں بن کر تحصیل علم کرتے رہے

مراد آباد کے قیام کے دوران کھانے کا انتظام مدرسہ کی طرف سے تھا۔ تعلیم کے دیگر اخراجات آپ خود ہی برداشت کرتے تھے۔ آپ کے والد نادار تھے، اس لئے وہ تعلیم کے پورے اخراجات برداشت نہ کر سکتے تھے اور دوسروں کے عطیات سے طبعاً نفرت تھی۔ تحصیل علم کے تمام زمانہ میں کسی مسجد میں قیام نہیں کیا۔ اپنی طالب علمی کے دوران میں تاگے کی ٹوپیاں کروشیا سے بنتے تھے اور فروخت کرتے تھے۔ بہت عمدہ

مختلف رنگ کے ریشمی پھول بناوٹ میں ہوتے تھے۔ دو تین روز میں ایک ٹوپی تیار ہوتی تھی۔ دور و پے میں فروخت ہوتی تھی۔ وہ کتاب میرے پاس موجود ہے جس میں قلم سے آپ نے ٹوپیوں کے مختلف ڈیزائن اور نمونے بنائے تھے فنکاری اور ہنرمندی کا بہترین نمونہ ہے۔
(مفتي کفایت اللہ نمبر ص ۳۰)

ملاقاتی کو انتظار کی زحمت نہ دیتے

یہ چیز آپ کی فطرت میں داخل تھی کہ آپ کسی ملاقاتی کو انتظار کی زحمت نہیں دیتے تھے۔ ایک مرتبہ کانہیں ہزاروں مرتبہ کا تجربہ ہے کہ کھانا کھانے کے دوران اگر کوئی آ جاتا تھا تو آپ کھانا چھوڑ دیتے تھے اور جا کر ملاقات کرتے تھے اور اگر فتویٰ لے کر کوئی آتا تھا تو فتویٰ بھی لکھ دیتے تھے۔ غرض یہ کہ فتویٰ لکھنے کے لئے کوئی خاص وقت کبھی مقرر نہیں کیا چوبیں گھنٹے آرام و راحت حتیٰ کہ پوری زندگی افقاء اور اہل حاجت کے لئے وقف کر کھی تھی۔ (ایضاً ص ۳۳)

تصویر کشی کا شرعی حکم

حضرت مفتی کفایت اللہ صاحبؒ جب عالم اسلام کے راہنماء ملک مصر کے اندر، "مؤتمر اسلامی" میں شرکت کرنے تشریف لے گئے، جہاں ان کا غیر معمولی اعزاز کیا گیا کہ مؤتمر کے صدر کی دہنی طرف ان کو نشست دی گئی اور مجلس کے صدر بنائے گئے، نیز شیخ الازہر کا مرتبہ شاہ کے بعد سب سے بڑا سمجھا جاتا تھا اور وہ کہیں نہیں جاتے تھے۔ دو مرتبہ مفتی صاحبؒ کی قیام گاہ پر مزاج پری کرنے تشریف لائے، وہاں مفتی

صاحب سے جب فوٹو کے بارے میں سوال کیا گیا، تو وہاں بھی مفتی صاحب نے جواب میں اس کے حرمت کا بانگ دہل اعلان کیا۔ اس سوال و جواب کو ہم ایسی شخصیت کے حوالہ سے یہاں نقل کر رہے ہیں، جس کی عظمت کے آجے عوام کے ہی نہیں علماء عصر کے بھی سر جھکے نظر آتے ہیں۔ میری مراد مولانا عبد الحق مدینی (وفات ۳۷۹۴ھ) سے ہے، جن کی پیدائش مدینہ طینہ کی ہے اور تعلیم و تربیت بھی اس مقدس سر زمین میں ہوئی یہ مولانا مدینی ”مفتی صاحب“ کے رفیق سفر اور شریک مؤثر تھے۔ وہ نقل فرماتے ہیں اور اس سوال و جواب کے الفاظ یہ تھے۔

علماء مصر : التصوير الممنوع انما هو الذى يكون بصنع الإنسان و معالجة الايدي وهذا ليس كذلك انما هو عكس الصورة . (مانع تصرف اس تصویر کی ہے جو انسان کے عمل اور ہاتھوں کی کارگیری سے ہو، فوٹو میں کچھ نہیں کرنا پڑتا۔ یہ تو صورت کا عکس ہے)

حضرت مفتی صاحب : كيف ينتقل هذا العكس من الزجاجة الى الورق . (یہ عکس کیمرا لینس سے کاغذ پر کس طرح منتقل ہوتا ہے)

علماء مصر : بعد عمل کثیر۔ (بہت کچھ کارگیری کے بعد)

حضرت مفتی صاحب : اى فرق بين معالجة الا يدى وضع الانسان والعمل الكثير۔ (انسان کے عمل، ہاتھوں کی کارگیری اور بہت کچھ کارگیری میں کیا فرق ہے)

علماء مصر : نعم هوشنى واحد۔ (کوئی فرق نہیں، وہ ایک ہی چیز ہے)

حضرت مفتی صاحبؒ : اذا حکمها واحد . (لہذا حکم بھی سب کا ایک ہے)

علماء مصر حضرت مفتی صاحبؒ کی اس حاضر جوابی سے بے حد متاثر ہوئے اور کچھ ایسے خاموش ہوئے کہ کوئی جواب نہ دے سکئے۔
(الیضاں ۱۵۸)

تار کی خبر معتبر نہیں

ایک مرتبہ والی چڑال نے حضرت مفتی اعظمؒ کی خدمت میں ایک تار بھیجا، جس میں دریافت کیا گیا کہ دہلی میں عید کا چاند ہو گیا یا نہیں؟ حضرت مفتی صاحبؒ موجود نہ تھے، مدرسہ امینیہ میں چند چڑالی طلباء تھے انہوں نے تار کا جواب دے دیا کہ چاند ہو گیا۔ اس کے مطابق چڑال میں صبح کو عید کر لی گئی۔ والی چڑال نے حضرت کو خط لکھا کہ میں آپ کا بہت ممنون ہوں کہ آپ نے ایک بڑا اخلاقی مسئلہ حل فرمادیا یعنی یہ کہ اگر چاند کی اطلاع بذریعہ تار کے معتبر نہیں ہوتی، تو آپ تار کا جواب نہ دیتے۔ حضرت مفتی اعظم صاحبؒ نے خط کے جواب کے قطعاً کوئی خبر نہیں، کب آپ نے تار دیا اور کب میں نے اس کا جواب دیا اور یہی تار کی خبر کے غیر معتبر ہونے کی بڑی دلیل ہے۔

ڈلچسپ لطیفہ

ایک مرتبہ ایک افغانی طالب علم نے حضرتؒ سے دریافت کیا کہ اگر کسی کو پیشتاب کا قطرہ آجائے تو کیا کرے، فرمایا ذہلیے سے خشک

کر لے، اس نے کہا اگر پھر آجائے تو کیا کرے، فرمایا کپڑے سے پونچھ لے، کہا اگر پھر آجائے، فرمایا پانی سے دھولے، اس نے کہا اگر پھر آجائے فرمایا انگلیٹھی میں رکھ کر سکھائے۔

مغرور مفتی

ایک مرتبہ مولانا احمد سعید صاحب "نظم جمعیۃ علماء ہند اور مولانا محمد عرفان صاحب" جو اس زمانے میں اخبار الجمیعۃ کے مدیر تھے اور مولوی حافظ عبد الغنی دہلوی حضرت کے پاس دولت خانے پر بیٹھے ہوئے تھے اور کچھ ضروری اور اہم معاملے پر گفتگو تھی۔ اسی دوران میں ایک شخص استفقاء لے کر آیا، آپ نے فرمایا کل لے جانا، اس نے اصرار کیا کہ ابھی جواب کی ضرورت ہے۔ آپ نے کام چھوڑ کر فتوے کا جواب لکھنا شروع کر دیا۔ دوسرے حضرات کو کچھ گرانی اور انقباض ہوا۔ مولوی عبد الغنی صاحب نے فرمایا کہ مولوی عبد الحق (مصنف تفسیر حقانی) نے فتویٰ کے جواب کے لئے خاص وقت مقرر کر رکھا تھا۔ اس کے علاوہ اگر کوئی شخص فتویٰ لے کر آتا تو جھڑک دیا کرتے تھے۔ اس پر مولانا محمد عرفان نے کہا کہ حافظ صاحب وہ زمانہ اور تھا اگر موجودہ دور میں ایسا کیا جائے تو دوسرے ہی دن دیواروں پر بہت بڑا پوستر دکھائی دے گا، جس کا عنوان جملی حروف میں ہوگا "مغرور مفتی"۔ اس پر چاروں حضرات کے پیش میں بل پڑ گئے۔

تم اپنے ایمان کی خبر لو

مولوی عبد الحق نے ایک اور واقعہ سنایا کہ ایک مرتبہ میں نے

خواب میں دیکھا کہ دارالحدیث میں صبح کے وقت ہم لوگ (یعنی درس حدیث کی جماعت) اپنے معمول کے مطابق آکر بیٹھ گئے ہیں اور انتظار کر رہے ہیں کہ حضرت تشریف لا میں تو سبق شروع ہو۔ اتنے میں دیکھا کہ ایک بزرگ تشریف لارہے ہیں جو بالکل حضرت مفتی اعظمؒ کے مشابہ ہیں اور حضرتؐ کی طرح ان کی بھی داڑھی سفید ہے۔ دارالحدیث میں تشریف لا کر فرمایا کہ کیا تم لوگ پسند کرو گے کہ آج حدیث کا سبق میں تم کو پڑھاؤں۔ میں نے پوچھا کہ حضرت آپ کون ہیں، اپنا تعارف فرمائیے۔ فرمایا کہ میں اللہ کا رسول ہوں میرا نام محمد ﷺ ہے۔ ہم سب طلباء نے عرض کیا کہ حضرت اس سے بڑھ کر ہماری خوش نصیبی کیا ہو گی کہ آپؐ حدیث پڑھائیں، آپؐ کی تو حدیث ہے غرض کہ حضور علیہ السلام نے مسلم کی ایک حدیث پڑھائی اور تقریر فرمائی۔ مولوی عبدالحق نے کہا آپؐ کی وہ پوری تقریر مجھے آج تک یاد ہے۔ اس کے بعد آنکھ کھل گئی اور صبح کو میں حسب معمول درسے پہنچا اور دارالحدیث میں دوسرے ساتھیوں کے ساتھ جا کر بیٹھ گیا۔ اتنے میں حضرت مفتی اعظمؒ تشریف لائے، اپنی مند پر بیٹھ کر کتاب کھوی اور سبق شروع کرانے کا رادہ فرمایا میں نے عرض کیا کہ حضرت میں عرض کرنا چاہتا ہوں۔ فرمایا کہو، میں نے رات کو جو خواب دیکھا تھا وہ سنایا، خواب سنتے ہی حضرت مند پر کھڑے ہو گئے اور فرمایا قبلہ رخ کھڑے ہو کر خدا کو گواہ کر کے کہ واقعی تم نے اسی طرح خواب میں دیکھا، میں نے حکم بجا لایا۔ آپؐ مند سے ہٹ کر سامنے بیٹھ گئے اور فرمایا عبدالحق تمہارا خواب سچا ہے وہ حضور پر نور ﷺ تھے جو اس دارالحدیث میں جلو، افروز ہوئے تھے، مگر عبدالحق تم اپنے

ایمان کی خبر لو، تمہارا ایمان کمزور ہے تم نے حضور ﷺ کی داڑھی سفید دیکھی حالانکہ آپ ﷺ کی داڑھی سیاہ تھی۔

مولوی عبد الحمیڈ نے یہ واقعہ ملا واحدی کی موجودگی میں سنایا اور کہا کہ حضرت مفتی اعظم تقریب اچالیس روز تک مند پر نہیں بیٹھے، بلکہ مند کے سامنے طلباً کے ساتھ بیٹھ کر درس دیتے رہے۔

فتاویٰ کفر سے احتراز

(۱) حضرت مفتی صاحب[ؒ] کے ایک شاگرد مولوی سید محمد فاروق (نظم ”بچوں کا گھر“) کہتے ہیں کہ ایک مرتبہ ایک استھنا، صوبہ سرجد سے آیا۔ سوال یہ تھا کہ ایک شخص نے اپنے خر کو جو مشہور عالم دین تھے، زد و کوب کیا اور سخت تو ہیں کی، اس پر جواب تھا اور بہت سے علماء کے تصدیقی و سخنخط تھے، تمام جوابات کا خلاصہ یہ تھا کہ عالم دین کی تو ہیں دین کی تو ہیں ہے اور اس کا مرکب کافر ہے، لہذا وہ شخص کافر ہو گا۔ مولوی محمد فاروق کہتے ہیں کہ میں نے بھی ان تمام جوابات کی تصدیق کی اور حضرت کے سامنے پیش کیا۔ بہت ناراض ہوئے اور فرمایا کہ تمام جوابات غلط ہیں، آپ نے فرمایا کہ مارنے والا کافر نہیں ہوا، کیونکہ اس نے عالم دین کی تو ہیں نہیں کی، بلکہ اس شخص کی تو ہیں کی ہے جو کسی خانگی اور بھی جگہ میں اس کا مخالف تھا، یہ الگ بات ہے کہ اتفاقاً وہ عالم دین بھی تھا، لہذا اس مارنے والے پر کفر کا حکم نہیں لگایا جائے گا۔

(۲) ایک مرتبہ ایک استھنا آیا۔ سوال یہ تھا کہ ایک مسجد کی تعمیر کی جاری تھی ایک شخص کا مکان اس کے متصل تھا، وہ اس کی توسعہ میں حائل ہوتا تھا۔ مالک مکان سے کہا گیا کہ اپنے مکان میں سے تھوڑا

ساحصہ مسجد کو دیدے، اس نے مسجد کی شان میں نامناسب الفاظ کہے آیا وہ شخص کافر ہوا یا نہیں؟ مولوی محمد فاروق صاحب نے اس کا جواب لکھا کہ مسجد چونکہ شعائر اللہ میں سے ہے اور شعائر اللہ کی تو ہیں کفر ہے، لہذا وہ شخص کافر ہو گیا۔ جواب دیکھ کر حضرتؐ نے فرمایا کہ ابھی سے تم نے کافر سازی شروع کر دی۔ مفتی بن جاؤ گے تو کیا کرو گے؟ کیا تم نے وہ حدیث نہیں پڑھی کہ جس شخص میں ننانوے باتیں کفر کی ہوں اور ایک بات ایسی ہو، جس سے اس کے اندر ایمان ثابت کیا جاسکتا ہو، تو اس کو کافرنہ کہو۔ مولوی صاحب نے دریافت کیا اس سوال میں تو مسجد کی کھلی ہوئی تو ہیں ہے، پھر کفر کیوں نہیں ثابت ہوگا۔ فرمایا کہ پہلے اس بات کو ثابت کرو کہ وہ مسجد حقیقت میں مسجد ہی ہے فرض کرو، وہ مسجد مخصوصہ زمین پر بنائی گئی ہو اور اس شخص کو یہ بات معلوم ہو گئی ہو، اس لئے اس نے نامناسب یا تو ہیں آمیز الفاظ کہے ہوں، اسلئے اتنی جلدی ایک مسلمان کے کفر کا حکم نہیں دینا چاہئے۔

قادیانیوں سے مناظرہ

ایک مرتبہ راتم الحروف (واصف) ریل کے سفر میں حضرت والد ماجد کے ہر کاب تھا، جس ڈبے میں ہم دونوں تھے، اسی میں دہلی کے سوداگروں میں سے دو معزز دولت مند حضرات بھی ہم سفر تھے اور ان کے قریب دو تین بھاری بھر کم قادیانی مولوی بیٹھے تھے اور مرزا غلام احمد کی صداقت اور نبوت پر گفتگو ہو رہی تھی۔ ان میں ایک بڑا مولوی بڑے زور شور سے بول رہا تھا، بڑا سان دار اور طرار معلوم ہوتا تھا۔ حضرت والد ماجد کچھ فاصلے پر تھے اور ان لوگوں کی گفتگوں سے رہے تھے۔

قادیانیوں کے مخاطب بھی بھی جواب دیتے تھے، مگر پھر لا جواب ہو جاتے تھے۔ آخر حضرتؐ نے فرمایا کہ میں آپ لوگوں کی گفتگو میں دخل انداز ہونا نہیں چاہتا تھا، مگر یہاں معاملہ دین کا ہے۔ اس لئے خاموش نہیں رہ سکتا۔

میں صرف یہ پوچھنا چاہتا ہوں کہ آپ نے جواب بھی یہ فرمایا ہے کہ آنحضرت ﷺ خاتم النبیین ہیں اور مرزا صاحب کی نبوت سے ختم نبوت میں کوئی نقصان واقع نہیں ہوتا کیونکہ مرزا صاحب کی نبوت حضورؐ کی ہی نبوت کا ایک جزو اور ضمیر ہے، تو فرمائیے کہ حضور ﷺ کے اس قول لانبی بعدی میں تو کسی خاص قسم کی نبوت کی تخصیص نہیں ہے، مطلق نبوت کی نفی ہے، ضمنی، غیر ضمنی اور ظلی، بروزی کی تخصیص کا ثبوت کہیں نہیں ملتا، لائے نفی جس نے نبوت کے تمام اقسام و اصناف کی نفی کر دی ہے، پھر نجع میں نبوت ضمنی کیسی؟

قادیانی مولوی نے جواب دیا کہ جس طرح سچا خواب نبوت کا چالیسوائی حصہ ہوتا ہے، اسی طرح ضمنی نبوت بھی ہوتی ہے اور چونکہ آنحضرت ﷺ کی نبوت کا دائرة عمل قیامت تک ہے اور آپ خاتم الانبیاء ہیں، اس لئے آپ کے ہی دین کی تجدید کے لئے نبی آسکتا ہے اور اس سے آپ کے ختم نبوت پر کوئی اثر نہیں پڑتا۔ حضرت مفتی اعظم نے فرمایا نبوت کا چالیسوائی حصہ اگر کسی کو عطا فرمایا جائے، تو وہ شخص نبی نہیں بن جائے گا۔ انسان کی ایک انگلی کو انسان کا لقب نہیں دیا جاسکتا اور آنحضرت ﷺ تو آپ کے دعوے کے مطابق قیامت تک کے لئے نبی ہیں، پھر حضور ﷺ کا یہ فرمانا کہ میرے بعد کوئی نبی نہیں آئے گا۔ کیا

اس کا مطلب یہ ہے کہ قیامت کے بعد کوئی نبی نہیں آئے گا؟ بولیے جواب دیجئے۔

حضرت نے کئی مرتبہ فرمایا بولیے جواب دیجئے، مگر ادھر ایسا نامنا چھا گیا کہ صدائے برخاست قادیانی یک دم مبہوت ہو گئے، بالکل جواب نہ دے سکے۔ پھر آپؐ نے فرمایا کہ آپؐ لوگوں کا کہنا کہ حضور قیامت تک کے لئے نبی ہیں خود اس امر کا اقرار ہے کہ حضور کی بعثت کے بعد نبوت کا عہدہ کبھی کسی کو عطا نہیں کیا جائے گا۔ دوران نبوت کسی اور نبی کی بعثت کے کیا معنی؟ اور اس کی ضرورت کیوں؟ بولیے جواب دیجئے، مگر صدائے برخاست۔

قادیانیوں پر اوس پڑگئی اور شکست خوردگی کی وجہ سے چہرے زرد اور ہونٹ خشک ہو گئے اور بالکل ساکت و صامت ہو گئے تو حضرت والد ماجدؓ نے تقریباً ایک گھنٹہ تک قادیانیت کی روشنی میں مسلسل تقریر کی۔ اس کے بعد دہلی کے ہمسفر حضرات نے دریافت کیا کہ حضرت آپؐ اپنا تعارف تو فرمائیے فرمایا کہ مجھے کفایت اللہ کہتے ہیں، مدرسہ امینیہ کا مدرس ہوں۔

اس وقت کا منظر بڑا عجیب تھا ذبیح کے تمام ہم سفر مسلمانوں نے بھی یہ تمام گفتگو سنی تھی، بہت شکریہ ادا کیا اور ان دولت مند حضرات نے کہا کہ حضرت ہم تو مذذب ہو گئے تھے، آپؐ نے بروقت ہماری دشگیری کی اور اپنی اس کوتاہی پر بڑے نادم ہوئے کہ دہلی میں رہتے ہوئے ہم شرف ملاقات سے محروم ہیں۔

ادھر قادیانی مولویوں کا یہ حال تھا کہ آپؐ میں ادھر ادھر کی باتیں

بھی بھول گئے تھے۔ اس وقت غالباً راقم الحروف کی عمر تیرہ چودہ برس کی تھی (اور اب غفلت و معصیت کی اٹھاون منزلیں طے ہو چکی ہیں) افسوس کے والد ماجد کی بحث اور محققانہ تقریر خاصی طویل اور مفصل تھی، واقعہ کا خاکہ ذہن میں محفوظ تھا، جو اپنے نوٹے پھوٹے الفاظ میں تحریر کر دیا ہے۔

غرض نقش ست کزما یاد ماند
کہ ہستی رانی ینم بقائے
مگر صاحبدلے روزے برحمت
کند درکار درویشاں دعائے

جمالی یوسف

بائلی (برطانیہ) کے الحاج ابراہیم تسبیح والے جو صحیح الامت حضرت مولانا مسیح اللہ خاںؒ کے خلیفہ اجل اور وسیع ترین الاقوامی تجارتی کار و بار کے باوجود، فکر و مراقبہ، اثابت و عبدیت کے مظہر اتم ہیں، کی مخلصانہ اور مجانہ دعوت پر احتقر۔ رخت سفر باندھا اور جہاز میں مطالعہ کیلئے ماہنامہ بینات کی خصوصی اشاعت "محمدث العصر مولانا محمد یوسف بنوری نمبر" ساتھ لیا۔ پاکستان سے دو بھی تک، دو بھی میں تین (۷) گھنٹے قیام اور پھر دو بھی سے ماچھرستک، جب برطانیہ میں اتراء، تو ۸۱۶ صفحات کی کتاب سے مطالعاتی استفادہ مکمل کر لیا۔ دورانِ مطالعہ جگہ جگہ، پسندیدہ واقعات، اقتباسات اور علم و مطالعہ اور عمل صالح کے محرك حکایات پر نشان لگاتا رہا۔ "سراغ زندگی" کی ترتیب تحریک کے مراحل میں تھی، حسن اتفاق سے اس خصوصی اشاعت پر نظر پڑی، فیصلہ یہی کر لیا کہ محمدث العصر حضرت بنوریؒ کے جن واقعات اور حکایات نے خود مجھے فائدہ پہنچایا اور بے حد فائدہ پہنچایا وہ یقیناً طالبان علوم نبوت کے لئے نافع ہوں گے۔ اس لئے ذیل میں بینات کی خصوصی اشاعت سے خود محمدث العصر حضرت علامہ مولانا محمد یوسف بنوریؒ کے واقعات، حکایات اور بعض علمی و عملی اور روحانی حالات نقل کیئے جا رہے ہیں۔

پاکدا منی و عفت

مولانا الطف اللہ پشاوری لکھتے ہیں

”ہم دونوں (صاحب تحریر اور مولانا محمد یوسف بنوری) دارالعلوم دیوبند میں داخل ہوئے، دونوں چھٹہ مسجد کے جگرے میں رہتے تھے۔ ہماری عمر تقریباً ایک تھی، لیکن مجھے ان کی عفت و پاکبازی، حلم و حیا اور متنانت و وقار نے بہت متاثر کیا، مجھے یاد نہیں کہ اس عنفوانِ شباب میں بھی ان سے کوئی حرکت متنانت کے خلاف سرزد ہوئی ہو۔ (ص ۲۶)

خدمت و صحبتِ استاد

مولانا مرحوم کو امام العصر مولانا محمد انور شاہ کشمیری سے اسی زمانہ میں انتہا درجہ کی عقیدت پیدا ہو گئی تھی۔ دارالعلوم میں قیام پر کچھ عرصہ گزرا، تو آپ نے عربی میں ایک طویل خط حضرت شاہ صاحبؒ کی خدمت میں لکھا، جس میں ان سے استدعا کی گئی تھی کہ مجھے اپنا خادم بنالیں۔ شاہ صاحبؒ نے خط پڑھا، لے کر رکھ لیا اور دوسرے وقت آنے کو کہا، مولانا مقررہ وقت پر ان کی خدمت میں حاضر ہوئے تو شاہ صاحبؒ نے سب سے پہلا سوال کیا کہ ادب کہاں پڑھا ہے؟ عرض کیا ”کہیں نہیں“۔ فرمایا، بس آپ کو حاجت نہیں، اتنا کافی ہے۔ (درخواست کے جواب میں فرمایا تھا ”میں آپ کو اپنے ساتھ ملحق کرلوں گا“)

استاذ کی رفاقت، دیوبند چھوڑ دیا

میں تو امتحان دے کر وطن پشاور آ گیا، ادھر دیوبند میں مشہور زمانہ

اسڑائیک ہو گئی، جس میں مولانا محمد انور شاہ، مولانا شبیر احمد، مولانا بدر عالم اور مولانا سراج احمد وغیرہ کے مہتمم حضرات سے اختلافات ہوئے اور فیصلہ ہوا کہ یہ حضرات دارالعلوم سے علیحدہ ہو کر کسی اور جگہ تشریف لے جائیں، پچانوے نیصد طلبہ بھی ان کے ساتھ تھے، اس لئے ایسی جگہ کی تلاش ہوئی، جو ان مدرسین کے ساتھ ان سب طلباء کا بوجہ بھی برداشت کر سکے۔ بالآخر ڈا بھیل کے سینٹھ گارڈین اور موئی میاں وغیرہ نے مشورہ کر کے ڈا بھیل میں نئے دارالعلوم کی بنیاد ڈالی اور حضرت شاہ صاحبؒ سے رفقاء سمیت تشریف لانے کی درخواست کی، جو طلبہ ان کے ساتھ دارالعلوم دیوبند سے ڈا بھیل گئے، ان میں مولانا محمد یوسف بنوریؒ بھی شامل تھے۔ وہیں آپ نے حضرت شاہ صاحبؒ سے دورہ حدیث کی تحریکیں کی۔

فقر و دردشی کی شادی

مولانا الطف اللہ پشاوری لکھتے ہیں :۔

”مولانا کی زندگی کا یہ دور بڑی آزمائش اور ابتلاء کا تھا، پشاور میں گھر کے تمام اخراجات جاری تھے، مگر آمدنی کا کوئی ذریعہ نہیں تھا اور جب والد صاحب کو خط لکھتے تو جواب آتا کہ بس عنقریب میں آنے والا ہوں اور تمام مشکلات حل ہو جائیں گی۔ آپ کے پچا کی لڑکی جس کے ساتھ آپ کی نسبت ہو چکی تھی، اس کی اراضی بھی سیدز کریانے فروخت کر دی تھیں۔ جب مولانا کے والد ماجد کی کابل سے واپسی میں غیر معین تاثیر ہو گئی، تو مولانا عبد الحق ناقع کے مشورے سے طے ہاکر مولانا کا

نکاح اب بہر صورت ہو جانا چاہئے۔ وہ عجیب و غریب رات مجھے نہیں بھولتی، جب مولانا کی بینہک میں مولانا کا نکاح پڑھایا۔ مولانا خود دو لہا تھے اور خود ہی دوسری طرف سے وکیل تھے، خود ہی نکاح خواں تھے، میں اور مولانا عبد الحق ناقع گواہ تھے، شادی کے لئے اور اہتمام تو کیا ہوتا کوئی جوڑا بھی نہیں بنایا گیا، نہ دو لہا کے لئے نہ ذہن کیلئے، بس بدن کے پہنے ہوئے کپڑے نہیں جامہ عروی تھا۔ گھر میں دوسری چاول تھے، وہ پکائے کھائے گئے، یہ مولانا کا دلیمہ تھا، گھر میں ایک چار پانی سالم تھی اور ایک ٹوٹی ہوئی، سوائے ہم دونوں کے کسی کوشادی کا پتہ بھی نہ چلا سمجھی تھا مولانا محمد یوسف بنوریؒ کی شادی کا نقشہ جن کی رحلت پر پورے عالم اسلام نے ماتم کیا۔ (ص ۲۷)

علم کاراز

مولانا الطف اللہ نے یہ بھی لکھا ہے :

مولانا بنوریؒ نے سیاست سے بالکل کنارہ کشی اختیار کر لی اور جمیعت علمائے سرحد کو شیم چھوڑ دیا۔ کراچی کے مدرسے میں جب میں ان کا رفتق تھا تو مولانا اکثر مجھ سے بطور شکایت فرمایا کرتے تھے کہ تم مجھے سیاست کی گندی گلی میں گھیٹ کر لے گئے تھے، مگر دیکھو! میں تم کو علم کے بازار میں گھیٹ کر لایا ہوں۔ (ص ۲۹)

علامہ طنطاویؒ سے تفسیہ

علامہ وُثریؒ کے علاوہ مصر میں مولانا بنوریؒ کی ملاقات علامہ طنطاویؒ سے بھی ہوئی، انہوں نے اپنی تفسیر میں مختلف کو اکب، مختلف

سندروں کے موجودات اور بیانات و حیوانات سے متعلق علوم جدیدہ کو بھر دیا تھا۔ ان کا طریقہ یہ ہے کہ قرآن میں کسی جگہ آسان کا ذکر آیا تو آپ نے ستاروں کے بارے میں جدید مغربی مصنفوں کی تحقیقات ذکر کرتا شروع کر دیں، کسی جگہ مچھلی کا ذکر آیا، تو جدید مغربی ذرائع سے مچھلیوں کی جو اقسام دریافت ہوئی ہیں، ان کا ذکرہ شروع کر دیا وغیرہ وغیرہ۔ اس سے وہ یہ تاثر دینا چاہتے ہیں کہ دور جدید کے تمام اکتشافات قرآن سے مستبطن ہیں۔ کم علم لوگ ان کے اس کارنائے سے بہت مرعوب ہیں، حالانکہ یہ معلومات یورپ کے محققین کے اکتشافات ہیں، قرآن کے علوم سے ان کا کوئی تعلق نہیں۔ مولانا بنوریؒ نے علامہ طنطاویؒ سے فرمایا کہ آپ صرف ایک بات پر غور فرمائیں اور وہ یہ کہ علوم قرآن کا مخزن صاحب دھی صلی اللہ علیہ وسلم ہیں اور آپؐ کے بعد وہ حضرات ہیں جنہوں نے نبی کریم ﷺ سے قرآن کریم کا علم حاصل کیا تھا، کیا یہ معلومات جو قرآن کی تفسیر میں آپؐ نے درج کی ہیں، کبھی صحابہؓ کرام کے ذہن میں ان کا تصور آیا؟ اگر جواب نفی میں ہے تو ان علوم جدیدہ کو قرآن کریم کے کسی لفظ کی تشریع بنا کر تفسیر قرآن کریم قرار دینا کس طرح صحیح ہے؟ قرآن کریم کا موضوع تو ہدایت ہے یعنی حق تعالیٰ کی مرضیات کی جانب بندوں کی راہنمائی کرنا۔ ان علوم جدیدہ کا قرآن کریم اور مقصد نبوت سے کیا تعلق؟ علامہ طنطاویؒ نے ذرا غور کرنے کے بعد فرمایا کہ آپ بالکل صحیح فرماتے ہیں، آخر میں فرمایا: ”ما انت عالم هندی انما انت ملک نزل من السماء لا صلاحی“ گویا آپ فرشتے ہیں جسے اللہ تعالیٰ نے میری اصلاح کے لئے بھیجا۔ اس واقعہ سے ایک طرف

طنطاوی کی بلند پایہ حق پسندی ثابت ہوتی ہے، کیونکہ اپنی غلطی کا اعتراف کرنا (خصوصاً ایک ایسے شخص کے لئے جس کے قلم سے دنیا مروع ہو) بڑا مشکل کام ہے اور دوسری طرف مولا ناصر بنوریؒ کی عبرتیت بھی اس سے ثابت ہوتی ہے کہ نو عمر بھی ہونے کے باوجود اتنے بڑے آدمی کو قائل کر لیا۔ (ص ۲۵)

کیڑوں کو ہٹاتے رہے

”جامعۃ العلوم الاسلامیہ کے آغاز میں ہم لوگ درخت کے نیچے درس دیتے تھے اور اس درخت پر سے ایک قسم کے کیڑے گرتے رہتے تھے، مجھے یاد ہے کہ مولا ناصر حوم ایک ہاتھ سے ان کیڑوں کو کتاب بخاری شریف سے ہٹاتے رہتے اور دہنے سے ہاتھ سے بخاری شریف کا ورق اٹلتے تھے۔“ (ایضاً ص ۲۰)

دوزخ کا ایندھن نہیں بننا چاہتا

مولانا مرحوم کے تقویٰ اور خدا ترسی کا یہ حال تھا کہ زکوٰۃ فنڈ صرف طلبہ کے لئے رکھتے تھے، اس کو کبھی کسی حالت میں مدرسین کی تحریک یا مدرسہ کی تعمیرات یا کتابوں کی خرید پر صرف نہیں کرتے تھے، وسرے سال مدرسہ کی حالت زکوٰۃ فنڈ میں قابلِ اطمینان ہو گئی۔ ایک دفعہ زکوٰۃ فنڈ میں ۲۵ ہزار روپیہ جمع تھا، مگر غیر زکوٰۃ کا مد خالی تھی، جب تحریک اور دینے کا وقت آیا تو خزانچی حاجی یعقوب صاحب نے کہا کہ مدرسین کے لئے کچھ نہیں، اگر آپ اجازت دیں تو زکوٰۃ فنڈ میں سے قرض لے کر مدرسین کی تحریک ادا کی جائے، بعد میں زکوٰۃ فنڈ میں یہ رقم لوٹا دی جائے گی۔

آپ نے فرمایا: ”ہرگز نہیں! میں مدرسین کی آسائش کی خاطر دوزخ کا ایندھن بنانا نہیں چاہتا۔ مدرسین کو صبر کے ساتھ انتظار کرنا چاہئے کہ ان کے فنڈ میں اللہ تعالیٰ کچھ بھیج دے۔ جو مدرس صبر نہیں کر سکتا، اس کو اختیار ہے کہ مدرسہ چھوڑ کر چلا جائے۔“

جب کوئی ذی ثروت صاحبِ خیر مدرسہ کو چندہ دینے آتا تو مولانا اس سے فرماتے کہ ”مجھے زکوٰۃ کی ضرورت نہیں، یہ تو غسلہ مال ہے، جسے اگلی امتوں میں آگ آسان نے سے اُتر کر جلا دیا کرتی تھی۔ میرے مدرسے کے مدرسین کے لیے اگر کچھ دینا ہے تو غیر زکوٰۃ میں سے دو۔“

مدرسہ اور منتظمین

مولانا مرحوم مسجد کے منتظمین کو مدرسہ کے اندر ورنی معاملات میں دخیل ہونے کا موقعہ نہیں دیتے تھے اور فرمایا کرتے تھے کہ مدرسہ اور تدریس کے امور صرف علماء را تھیں ہی سمجھتے ہیں، غیر عالم ان باریکیوں کو نہیں سمجھتا۔ (ایضاً ص ۲۲)

شیخ سے محبت

امام العصر حضرت مولانا محمد انور شاہ کشمیری نور اللہ مرقدہ آپ کے خصوصی اور سب سے بڑے شیخ ہیں۔ ہمارے شیخ رحمہ اللہ اپنے شیخ کے پے عاشق اور محب صادق تھے۔ ان کی ایک ایک ادا کو اپنے اندر جذب کر لیا تھا، ان کی محبت سے آخودم تک سرشار رہے اور کسی نہ کسی مناسبت سے اس انداز سے ان کا ذکر خیر فرماتے کہ معلوم ہوتا تھا کہ ابھی شیخ سے مل کر آ رہے ہیں، ان کے مفہومات ایسے محفوظ کر رکھے تھے کہ ہو بہو نہیں

الفاظ میں بیان کرنے کے بعد فرمایا کرتے تھے : وَاللَّهُ هُدَى الْفَظْرِ ، وَاللَّهُ هُدَى
لفظہ - ان کے ذکر خیر کے وقت ایسا محسوس ہوتا تھا کہ گویا ہر بُن موسے
اظہار تشکر و احتنان اور ہر لفظ و حرف سے محبت و عقیدت کا چشمہ اُبُل رہا تھا
آپ نے امام العصرؐ سے ہی اعلیٰ تعلیم کے مراحل طے کئے اور سب سے
زیادہ فیض اٹھایا۔ سفر و حضر میں ان کے خادم اور ایک سال سے زیادہ
عرصہ تک شب و روز ہمہ دم ان کے رفیق رہے۔ (الیضا ص ۵۲)

خالق پر اعتماد

یہ صورت حال مدینہ منورہ میں قیام کے پندرہ روز بعد پیش آئی تھی
جب حضرت شیخ رحمہ اللہ وطن واپس لوئے تو فرماتے تھے، مجھے کچھ پتہ
نہیں چل رہا تھا کہ کیا کروں؟ کہنے کروں؟ تقریباً ایک سال تک اسی
شش و پنج میں رہے کہ اس اثناء میں ایک صاحب ثروت شخص حاجی یوسف
سینٹھی صاحبؒ (جنہوں نے اپنے آپ کو قرآن کریم اور دین کی تعلیم
عام کرنے کیلئے وقف کر دیا تھا) تشریف لائے اور پچاس ہزار روپے کی
پیشکش کی جو آپؒ اور مولانا عبدالرحمن کاملپوریؒ کے تقریباً پانچ سال کے
مشاهerde کے لئے کافی ہوتا اور عرض کیا کہ مدرسہ کھول کر معاش کی طرف
سے بے فکر ہو کر کام کریں، لیکن حضرت شیخ رحمہ اللہ نے اسے توکل و
اخلاص کے منافی سمجھتے ہوئے یہ کہہ کر مغذرات کر دی کہ مدرسہ کی بنیاد
رکھنے سے قبل کسی کی معاونت و مساعدت قبول نہیں کر سکتا۔ اس کا مطلب
یہ ہو گا کہ ہمارا بھروسہ اس پیسہ پر ہو گا خدا کی ذات پر نہیں، ہم یہ چاہتے
ہیں کہ خدا کے لئے کام کریں اس پر بھروسہ کریں، جب ہم اس کے لئے

کام کریں گے تو وہی ہماری تمام ضروریات کا کفیل ہو گا۔

حضرت شیخ قدس سرہ جتنا انکار کرتے تھے صاحب اتنا ہی اصرار کرتے رہے، لیکن چونکہ آپ کا خدا کی ذات پر اعتماد نہایت قوی تھا وہ اس کو توکل کے خلاف سمجھتے تھے اس لئے اسے ٹھکراتے رہے، حتیٰ کہ جب وہ مالیوں ہوئے تو انہوں نے اپنے ساتھی سے کہا ”سن دانشیں“ مقصد یہ تھا کہ عجیب آدمی ہیں، پیسہ پاس نہیں اور پھر بھی اتنی خطیر رقم کو اس طرح ٹھکرار ہے ہیں، انہیں کیا معلوم تھا کہ ٹھکرانے والا کون ہے؟ وہ بظاہر گدائے بنے نوا ہے، مگر توکل و فناعت جیسے بے بہاذانے کا مالک ہے یہ وہ بے تاج بادشاہ ہے جو دلوں پر حکومت کرتا ہے، جمیل کے بجائے خالق پر اعتماد رکھتا ہے۔ (الیضاص ۵۶)

نصائح کا نچوڑ

زمانہ طالب علمی میں راقم الحروف ایک مرتبہ سفر میں تھا، عریضہ ارسال خدمت کیا، جس میں کچھ نصیحت کی درخواست بھی پیش کی، جواب آیا اور ایسی عدہ، قسمی اور بہترین نصیحت پر مشتمل جو آب زر سے لکھنے کے قابل ہے، تحریر فرمایا:

”دنیا میں اللہ تعالیٰ کی ذاتِ اقدس کے سوا کسی سے کسی خیر کی توقع نہ کریں اور نہ کسی پر اعتماد و توکل کریں ورنہ سوائے خرمان و ناکامی کوئی اور نتیجہ نہ ہو گا،“— (الیضاص ۷۵)

اخلاص، توکل و استغنا

اخلاص و توکل اللہ تعالیٰ نے اتنا اعلیٰ عطا فرمایا تھا کہ فرمایا کرتے

تھے کہ ہمیں سفیر، جلسہ، اشتہار و اعلان کی ضرورت نہیں، جس کا مدرسہ ہے وہ خود چلائے گا، چنانچہ مخلص حضرات خود آ کر چندہ دے جاتے تھے، کوئی سفیر تھا نہ اپیل، حتیٰ کہ ہمارے شیخ رحمہ اللہ بعض مرتبہ توزکوٰۃ دینے والوں سے یہ فرمایا کرتے تھے کہ ہمارا سال بھر کا انتظام ہو چکا ہے، آپ کسی دوسرے مدرسے کو دے دیں، بعض مرتبہ خود لے کر کسی دوسرے مدرسے کو دے دیتے، کتنے ندر سے ایسے تھے جن کی امداد خود ہی فرمایا کرتے تھے نہ حکومت سے مدد لیتے نہ اوقاف سے نہ، ہی کسی اور سرکاری و غیر سرکاری ادارہ سے۔ بھروسہ تھا تو صرف خدا کی ذات پر، وہی دلوں کو پھیرنے والا ہے وہ دلوں کو اس طرح پھیر دیتا تھا کہ حیرت ہوتی تھی۔ لوگ پیسے دے رہے ہیں اور شیخ رحمہ اللہ استغنا، سے واپس فرمائے ہے کہ ہمیں زکوٰۃ کی ضرورت نہیں یہ بھی کوئی پیسہ ہے، تمہارا ہم پر احسان نہیں کہ زکوٰۃ دے رہے ہو بلکہ ہمارا تم پر احسان ہے کہ تمہارے پیسے کو قبول کرتے ہیں اور صحیح جگہ پر لگاتے ہیں، کسی سے فرماتے کہ یہ زکوٰۃ کا پیسہ اس وقت قبول کریں گے جب کہ اتنی ہی مقدار میں غیر زکوٰۃ کا پیسہ دو، جب وہ صاحب حامی بھر لیتے تو قبول کر لیتے۔ (ایضاً ۶۲)

شاہ عبدالعزیز

حضرت مولانا بنوری قدس سرہ العزیز حضرت شاہ عبدالعزیز کے بڑے مداح تھے، بار بار اپنے دروس اور مجالس میں فرمایا کرتے تھے :

”اگر کسی شخص کو آنکھیں بند کر کے مقتدی اور امام بنایا جا سکتا ہے تو وہ حضرت شاہ عبدالعزیز ہیں، کیونکہ حضرت موصوف علم ظاہر و باطن کے جامع اور فقہ و کلام میں مسلک اعتدال کے حامل تھے۔“

ایک صاحب مصر کی الازہر یونیورسٹی سے علوم قرآنی میں شخص
کر کے آئے تو ان سے دریافت کیا کہ شیخ کی مختلف صورتوں کی حکمت پر
روشنی ڈالنے، جب وہ عاجز ہوئے تو فرمایا کہ :

”حضرت شاہ عبدالعزیز“ نے اس مسئلہ پر سیر حاصل بحث کی ہے
اور مختلف صورتوں کی حکم و مصالح اس طرح تحریر فرمائی ہیں کہ کہیں کسی
کتاب میں دیکھنے میں نہیں آئیں۔

اپنے شیخ انور شاہ کشمیری کا قول نقل کرتے تھے :

”حضرت شاہ عبدالعزیز کی تفسیر ”فتح العزیز“، مکمل ہو جاتی تو کسی
تفسیر کی حاجت نہیں رہتی“۔

حضرت بنوری امام بخاری کی کتاب کے الابواب والترجم کے
متعلق فرمایا کرتے تھے :

”اگر اس طرف حضرت شاہ عبدالعزیز صاحب“ توجہ فرماتے تو حق
ادا ہو جاتا“۔ (ایضاً ص ۱۰۲)

استاذ سے کمال محبت

حضرت مولانا اپنے استاذ کا ادب و احترام فرماتے اور ہر شخص
کے کمالات کے معرفت تھے اور فرقہ میں الرجال کے تو امام تھے۔ شخصی
تحلیل و تجزیہ میں کمال رکھتے تھے، لیکن عالم کامل صرف حضرت شاہ
صاحب کو سمجھتے تھے۔ ان کے نبوغ، کمال فی العلم، خداقت کے سامنے ان
کی نگاہ میں کوئی نہیں تھا۔ حضرت محمد شکمیری کے تذکرہ سے ان کی
محفلیں آباد رہتی تھیں۔ انہیں کا تذکرہ زبان پر جاری رہتا تھا، کبھی کبھی
فرماتے تھے کہ مجھ سے کوئی انور شاہ کے متعلق پوچھئے تو میں کہوں گا

(عالماً صالحًا) کے معنی یہ ہوں گے، کان غیرہ لیس بعالم محدث کشمیری کے متعلق یہ بھی فرماتے تھے کہ مجھ سے اگر کوئی پوچھے کہ آپ کو کن علوم میں امامت کا درجہ حاصل تھا تو میں کہوں گا (۱) عربیت (۲) فقر ان دونوں میں امام سمجھتے تھے۔ الفرض مولانا نے اپنی نظر میں صرف انور شاہ عیٰ کو پوری طرح سولیا تھا اور وہی ان کے یہاں مثالی شخصیت تھی۔ دوسری شخصیت جن سے مولانا متاثر تھے، وہ علامہ محمد زاہد الکوثری تھے۔ (ایضاً ص ۱۱۲)

علامہ انور شاہ اور مطالعہ

صحیح بخاری، جامع ترمذی، سنابی داؤد اور صحیح مسلم حضرت شیخ الہند سے پڑھیں۔ صحیح بخاری نہایت ہی اہتمام سے پڑھی کہ بخاری شروع ہونے سے قبل عمدۃ القاری للعلامہ العینی رمضان اور شوال کی ابتدائی تاریخوں میں پوری ختم کر لی اور اس کے ساتھ ساتھ فتح الباری للحافظ ابن حجر کا مطالعہ شروع کر دیا، عموماً مطالعہ درس کے ساتھ ہی ساتھ چلتا، شاہ صاحب فرماتے تھے کبھی کبھی مطالعہ درس سے زیادہ ہو جاتا۔ ایک مرتبہ سترہ (۷۱) روز یمار رہا۔ بڑی فکر ہوئی لیکن جب درس میں حاضر ہوا تو معلوم ہوا کہ میرا مطالعہ جہاں پہنچا تھا درس وہاں تک ابھی نہیں پہنچا۔ حضرت بنوریؓ کے الفاظ ہیں :

ولکن لما حضرت في الدرس رأيت انه لم يصل الدرس الى موضع بلغت اليه مطالعته . (نفحۃ العنبر ص ۳۹)
 (لیکن جب میں درس میں حاضر ہوا تو میں نے دیکھا کہ درس ابھی تک وہاں نہیں پہنچا تھا جہاں تک میرا مطالعہ پہنچ چکا تھا)۔ (ایضاً ص ۱۱۵)

کمال حافظہ و مطالعہ

علامہ انور شاہ کشیروی کے حافظہ کا یہ عالم تھا کہ فتح القدیر جیسی کتاب جو فقہ و حدیث، اصول، جدل و خلاف میں بے عدیل کتاب ہے۔ ۱۳۲۱ھ میں میں سے کچھ اور پردنوں میں مطالعہ کی تھی اور کتاب الحج تک تلمیخی بھی کی تھی اور کمال ابن الہام نے صاحب الہدایہ پر جو اعتراضات کئے تھے، ان کے جوابات بھی دیے تھے۔ یہ سب کچھ میں سے زیادہ دنوں میں کیا، پھر کبھی مراجعت کی ضرورت پیش نہیں آئی اور جب ۱۳۲۷ھ میں دورہ حدیث کے درس میں اس کتاب کا حوالہ دیا تو فرمایا:

”چھیس (۲۶) سال ہونے پھر مراجعت کی ضرورت نہیں پڑی اور جو مضمون اس کا بیان کروں گا، اگر مراجعت کرو گے تفاؤت کم پاؤ گے۔“ (نحو العنبر ص ۲۶)

مسند احمد کا مطالعہ شروع کیا۔ تمام مشاغل کے ساتھ دوسو صفحے روزانہ مطالعہ کا او سط تھا۔ سرسری نہیں بلکہ متون و اسانید تفکر و تذیرا اور حل مشکلات کے ساتھ۔ پھر اس کے ساتھ بیان فرماتے، دوسری مرتبہ پھر اس کتاب کو حضرت عیسیٰ علیہ السلام کے نزول کی احادیث جمع کرنے کیلئے مطالعہ کیا۔ حضرت مولانا حسین احمد مدینی ”حضرت محدث کشیروی“ کا قول نقل فرماتے تھے:

اذا طالعت كتاباً مرتجلأ ولم ارداد خار مباحثه
يبقى في حفظى الى نحو خمس عشرة سنة .

جب میں کسی کتاب کو جلدی میں دیکھتا ہوں اور اس کے مباحث محفوظ رکھنے کا ارادہ نہیں ہوتا تو میرے حافظہ میں اس کے مباحث پندرہ سال تک باقی رہتے ہیں۔ (ایضاً ص ۱۱۷)

امام طحاویٰ اور حضرت بنوریٰ

”۲۰ ربیعہ بیعت ۱۳۹۶ھ“ بروز منگل بعد از نماز عصر عقب مسجد کے سبزہ زار میں شرح معانی الآثار پر کام کی مناسبت سے محقق العصر حضرت الاستاذ الشیخ البنوریٰ نے فرمایا : امام طحاویٰ بڑے وسیع النظر انسان ہیں ہر موضوع پر اتنا مواجب جمع کر کے پیش کرتے ہیں کہ عقل حیران ہے۔ آپ نے جو علمی سامان فراہم کیا ہے اس کی اگر تنقیح ہو جائے تو حفیہ کیلئے کافی ثابت ہو، چند مباحث میں کمی نظر آتی ہے۔ ان کی تکمیل حضرت محدث شمسیریٰ کے علوم و معارف سے کمی جاسکتی ہے۔ امام طحاویٰ کے پایہ کا آدمی کہیں نظر نہیں آتا نہ دارتقطنی ان کے مقام تک پہنچ سکتا ہے نہ خطیب، نہ بیہقی نہ کوئی اور۔ البتہ ان تینوں حضرات کو ملا کر اگر ایک پڑھے میں ڈالا جائے تو امام طحاویٰ کے برابر ہوں گے، لیکن پھر بھی درایت کے لحاظ سے امام طحاویٰ کا پلہ بھاری رہے گا۔ اس لئے کہ طحاویٰ کی عقلیت بے نظیر ہے۔ وہ حدیث میں بھی چلتی ہے، تفسیر میں بھی اور کلام میں بھی، حالانکہ مذکورہ بالاتینوں شخصیتوں میں سے ہر ایک اپنی جگہ پر بڑی بھاری شخصیت ہے۔ طحاویٰ کے بعد پھر حفیہ میں ایک ہزار سال تک کوئی ایسا آدمی نہیں آیا۔ جس نے امام طحاویٰ کے فراہم کردہ علوم پر اضافہ کیا ہو، الامولا نا محمد

انور شاہ کے ہاں یہ اضافے ملتے ہیں، علامہ ماروینی کے پاس کچھ زوائد فوائد ہیں۔ بیہقی وغیرہ پر گرفت کرتے ہوئے بعض قابل قدر چیزیں ذکر کی ہیں۔ ان کے شاگرد حافظ زیلیعی کے پاس اگرچہ کافی سامان ہے، مگر استعمال میں نہیں لائے۔ رہے ابن الہام تو ان کی فتح القدر یا ابن ججر کے استدلال کا جواب فراہم نہیں کر سکی۔ بہت کچھ لکھا ہے، مگر فتح القدر کا توڑ نہیں۔ حافظ بدرا الدین العینی نے بھی بہت کچھ لکھا ہے لیکن ان کے کلام میں زور نہیں ہے۔ ہمارے اکابر دیوبند توجیہات کے باب میں بہت آگے ہیں۔ حضرت شاہ عبدالعزیز اور ان کے بعد حضرت گنگوہی نے بہترین توجیہات پیش کی ہیں، جب کہ حضرت شاہ عبدالعزیز کے بعد حضرت گنگوہی وہ واحد شخص ہیں، جنہوں نے محض اپنے نورِ قلب سے حدیث کی مشکلات حل کی ہیں اور کچھ تھوڑا سا حصہ حضرت شیخ الہند کو بھی اس سے ملا۔ ان حضرات کی توجیہات اپنی جگہ بہت اہم اور واقعی ہیں لیکن مخالف پر جھٹ نہیں بن سکتیں۔ احادیث کے ذخیرہ میں سے اتنا مواد جمع نہیں کیا کہ غیر پر جھٹ بن سکے۔ یہ کام حضرت انور شاہ کشمیری نے کیا ہمارا ارادہ ہے کہ امام طحاوی کی بحث جن مسائل میں ناکافی ہے وہاں تعلیقات کی صورت میں حضرت شاہ صاحبؒ کے علوم سے استفادہ کر کے اضافہ کریں۔ یہ بے یک وقت دین، حدیث اور حفیت کی بڑی خدمت ہوگی اور اپنے مسائل پر حنفیہ کے لئے بھی کچھ کافی رہے گا۔ (ایضاً ۱۲۱)

عظیم شہادت

حضرت شاہ صاحبؒ کی حدیث اور علومِ حدیث میں یہی خصوصیات تھیں، جنہوں نے ان کو مند وقت اور امام بنادیا تھا۔ حضرتؒ کی وفات پر حضرت محقق شبیر احمد عنانیؒ نے تعزیتی جلسہ میں جو دل ہلا دینے والی تقریر کی تھی اس میں فرمایا تھا :

”اگر تم مجھے بے پوچھو کر تم نے حافظ ابن حجر عسقلانی، حافظ تھی الدین بن دقیق العید، سلطان العلماء عز الدین بن عبدالسلام رحمہم اللہ تعالیٰ کو دیکھا تھا تو اگر میں ہاں کہہ دوں تو سچا ہوں گا، کیونکہ میں نے انور شاہ کو دیکھا تھا، کیونکہ اگر انور شاہ ان علماء کے دور میں ہوتے یوں ہی ہوتے“۔ (نفحۃ لعنبر، عربی سے ترجمہ)

فنا فی الشیخ

حضرت مولانا مفتی ولی حسن ٹونگی لکھتے ہیں :

”درسہ عربیہ اسلامیہ سے تعلق اور دائبگی کے ابتدائی کسی سال میں ایک دن اپنی فشتگاہ میں حضرت مولانا رحمۃ اللہ علیہ تنہا تشریف فرماتھے میں کسی سلسلہ میں حاضر تھا، سلسلہ گفتگو تو مجھے یاد نہیں، بہر حال میں نے عرض کیا، حضرت! میری آپ سے دائبگی کا راز صرف یہ ہے کہ میں آپ کے آئینہ میں اس محظوظ ہستی کا عکس دیکھتا ہوں جس سے مجھے انتہائی محبت ہے۔ حضرت مولانا یہ سن کر خاموش ہو گئے اور حقیقت ہے کہ میں آپ کی بیشتر مجلسوں میں صرف حضرت شیخ نور اللہ مرقدہ کی باتیں

آپ کی زبان سے سننے کے لئے بیٹھا تھا، کیونکہ آپ حضرت شیخ نور اللہ مرقدہ کی باتوں کا ثیپ ریکارڈ رہتے، بالکل ایسا محسوس ہوتا تھا جیسے حضرت شیخ نور اللہ مرقدہ ہی بول رہے ہیں اور جب تک حضرت مولانا، شیخ نور اللہ مرقدہ کی باتیں نقل کرتے رہتے، انتہائی محیت اور کیف و سرور کے عالم میں ستارہ ہتا اور جب آپ کسی دوسرے موضوع پر گفتگو کرتے تو تکدر کے ساتھ بیٹھا رہتا یا اٹھ کر چلا آتا اور جب حضرت مولانا مکان سے آہستہ آہستہ مدرسہ تشریف لاتے اور میں دور سے آپ کو دیکھتا تو بالکل ایسا محسوس ہوتا جیسے شاہ صاحب خراماں خراماں تشریف لارہے ہیں۔ (ایضاً ص ۱۸۰)

ذوق مطالعہ

”جب ہدایہ پڑھتا تھا فتح القدر، البحیرائق اور بدائع۔ ان تینوں کتابوں کا دوسرا سبق کے قریب مطالعہ کر لیا کرتا تھا اور میرا مطالعہ ہمیشہ استاذ کے سبق سے آگے رہتا تھا۔ پھر مشکلۃ شریف کے سال بدایۃ الحجتہ اور حجۃ اللہ البالغہ کا مطالعہ کرتا تھا۔ اور ڈا بھیل میں حضرت شاہ صاحبؒ کی خدمت نصیب ہوئی اور حضرت شاہ صاحبؒ کے پاس مذاہب اربعہ کی کتابیں تھیں۔ چنانچہ میں کتاب الام للشافعی، المغنی فقہ حنبلی اور اجمیع شرح مہذب وغیرہ کا مطالعہ کرتا تھا، جس سے مجھے شوق پیدا ہوا اور میں نے مذاہب اربعہ کی اکثر کتب متداولہ کا مطالعہ کیا۔ الحمد للہ ثم الحمد للہ یہ تمہارے اندر مطالعہ کا شوق پیدا کرنے کے لئے سنا

رہا ہوں،"۔ (ایضاً ص ۱۸۲)

بے انتہاء قربانی

ابتلائی دور میں اہل دعیال کا بغیر کسی ظاہری سہارے کے تھا شد و اللہ یار میں رہنا ہی حضرت بنوریؓ کے لئے کچھ کم تکلیف ذہن تھا۔ ابتلاء پر ابتلاء یہ پیش آیا کہ وہاں نکے کمینہ خصلت و کینہ پرور کم ظرف افراد نے حضرت کی عدم موجودگی سے فائدہ اٹھاتے ہوئے اہل خانہ کو طرح طرح سے پریشان کیا، حتیٰ کہ گھر میں بزری، ترکاری وغیرہ بھی پہنچانا مشکل بنا دیا۔

اسی عالم میں حضرت کی صاحبزادی مرحومہ فاطمہ بہن کی آنکھوں میں کوئی شدید تکلیف پیدا ہوئی ادھر حضرت کراچی میں مدرسہ کے کاموں میں مصروف اور مشکلات میں سرگردان، ادھر مرحومہ اپنی والدہ محترمہ کے پاس شد و اللہ یار میں مجبوں، نہ کوئی تیاردار اوزنہ کوئی دوا، نہ علاج کرنے والا موجود۔ ایسی حالت میں ہسپتال لے جا کر مرض کی تشخیص کرانے کی طرف توجہ کون کر سکتا تھا۔ نتیجہ یہ نہ لگا کہ آنکھوں کی بینائی بالکل جاتی رہی۔ جب اہل خانہ کراچی منتقل ہوئے اور ماہرین چشم سے معاشرہ رایا گیا تو معلوم ہوا کہ بینائی بالکل جاتی رہی ہے اور علاج کے مرحلے سے گزر چکی ہے۔ اب ٹھیک ہونے کا بظاہر کوئی امکان نہیں۔

حضرتؒ کو مرحومہ سے اس کی دین داری، صلاح و تقویٰ اور معدود ری و بے چارگی کی وجہ سے بے حد محبت تھی۔ رو رو کر فرماتے تھے کہ اسی دینی مدرسہ کے لئے ہم نے اپنی عزیزہ لخت جگر کو بھی قربان کر دیا۔ اللہ تعالیٰ ہماری قربانی قبول فرمائیں اور جس عظیم مقصد کے لئے ہم نے

اپنے آپ کو، اہل و عیال کو قربان کیا ہے اپنی رحمت سے اس مقصد میں
ہمیں کامیاب فرمائیں۔ (ایضاً ص ۲۱۹)

اسمعت من ناجیت

چنانچہ حضرت مولانا فرمایا کرتے تھے کہ ہمیں دو باتوں پر کامل
یقین ہے اور اسی پر ہمارا ایمان ہے۔ ایک تو یہ کہ مال و دولت کے تمام
خزانے اللہ تعالیٰ کے قبضہ میں ہیں اور دوسرا یہ کہ اولاد آدم کے قلوب بھی
اللہ کے ہاتھ میں ہیں، اگر ہم اخلاص کے ساتھ صحیح کام کریں گے تو اللہ
تعالیٰ بندوں کے قلوب خود بخود ہماری طرف متوجہ کر کے اپنے خزانوں
سے ہماری مدد کرے گا۔ ہمیں کسی انسان کی خوشامدگی ضرورت نہیں ہے۔
لہذا جو ضرورت ہمیں پیش آتی ہے ہم اللہ تعالیٰ سے کہتے اور مانگتے ہیں۔
وہ ایسی جگہ سے ہماری ضرورت کو پورا کرتا ہے جہاں ہمارا گمان بھی نہیں
ہوتا، پھر ہم کیوں کسی انسان کے سامنے ہاتھ پھیلائیں یا کسی کی خوشامد
کریں۔ اسی تعلق مع اللہ کے غلبہ کی بناء پر فرمایا کرتے تھے کہ مجھے تو سیدنا
حضرت صدیق اکبر رضی اللہ تعالیٰ کے یہ کلمات بے انتہاء پسند ہیں اور اسی
پر میرا عمل ہے ”اسمعت من ناجیت“۔

واقعہ یہ ہے کہ ایک مرتبہ حضور نبی کریم صلی اللہ علیہ وسلم نے چھپلی
رات میں اٹھ کر اپنے صحابہ کرام رضوان اللہ تعالیٰ علیہم اجمعین کی حالت
عبادت کا جائزہ لیا۔ سیدنا حضرت صدیق اکبر، سیدنا حضرت فاروق
اعظم اور سیدنا حضرت بلاں دغیرہ رضی اللہ تعالیٰ عنہم کو عبادت کرتے
دیکھا، ہر ایک کی شانِ عبادت دوسرے سے مختلف تھی۔ حضرت ابو بکر
صدیق رضی اللہ عنہ کو دیکھا کہ نماز میں نہایت آہتہ آہتہ آواز میں

قرآن کریم پڑھ رہے ہیں۔ صبح کو صدقیق اکبر سے دریافت کیا کہ آپ آہستہ آہستہ کیوں پڑھ رہے تھے؟ انہوں نے عرض کیا "اسمعت من تاجیت" جس سے سرگوشی کر رہا تھا، اسی کو سنارہا تھا، تو ہمارے مولانا تاجیت اللہ علیہ بھی فرمایا کرتے تھے کہ جس کے لئے ہم یہ سب کچھ کر رہے ہیں اسی کو ہم اپنا حال سناتے ہیں اور اسی سے ہم مانگتے ہیں، کسی اور سے ہمیں کیا واسطہ۔ بھی نصرتِ خداوندی پر پختہ یقین داعتماد اور شہرت سے بیزاری اور نفرت اس کا باعث نہیں کہ موصوف نے زمانے میں شہرت اور پروپیگنڈے کے جتنے وسائل ہیں، ان سے نہ صرف احتراز فرمایا بلکہ ان کو روحِ اخلاص اور للہیت کے قطعی منافی سمجھا۔ (الیفاص ۲۲۶)

ورنه مدرسہ بند کر دیں گے

فرمایا کرتے تھے کہ ہم نے جس کے لئے مدرسہ قائم کیا ہے اس کو سب کچھ معلوم ہے، وہ خود ہی جب اور جس طرح چاہے گا اسباب و وسائل پیدا فرمادے گا۔ نیز فرماتے تھے کہ ہم تو صرف صحیح کام کرنے کے ہی مکلف ہیں، اگر صحیح طریق پر مدرسہ چلاسکیں گے تو بند کر دیں گے، ہم کوئی دین کے ٹھیکیدار نہیں ہیں کہ صحیح یا غیر صحیح، جائز یا ناجائز جس طرح بھی ممکن ہو مدرسہ جاری رکھیں، ہم تو غیر صحیح اور ناجائز ذرائع اختیار کرنے کی بہ نسبت مدرسہ کو بند کر دینا بہتر بلکہ آخرت کی مسولیت کے اعتبار سے ضروری سمجھتے ہیں۔ (الیفاص ۲۲۷)

اخلاص

فرماتے تھے کہ ایک شخص اپنے اخلاص کی بدولت الف، با، پڑھا

کر جنت میں جا سکتا ہے اور دوسرا خلاص کے بغیر بخاری پڑھا کر اس سے محروم رہ سکتا ہے۔ (ایضاً ص ۳۵۶)

نماز کا اہتمام

نماز کے اہتمام کا یہ حال تھا کہ لو سا کا (زمیا) ائرپورٹ سے جب شہر کی طرف روانہ ہوئے تو وہاں کے حضرات نے عرض کیا کہ عصر کی نماز شہر میں پہنچ کر پڑھیں گے، مگر ائرپورٹ شہر سے کافی دور تھا۔ جب راستہ میں دیکھا کہ سورج کے متغیر ہونے کا خطرہ ہے تو تختی سے موڑیں رکوادیں اور اتر کر تمیم فرمایا اور ایک طرف گھاس پر باجماعت نماز ادا کی اور فرمایا کہ اب اطمینان ہو گیا۔ (ایضاً ص ۳۵۹)

قصیدہ بردہ کا شعر

دورانِ سفر ہوٹل یا کسی دفتر میں اترتے چڑھتے وقت جب لفت کے لئے بُن دباتا اور لفت آ جاتی تو آپ قصیدہ بردہ کا یہ شعر پڑھتے۔

جائے ت لدعو ته الا شجار ساجدة

تمشی الیه علی ماق بلا قدم

(ایضاً ص ۳۶۱)

علامہ انور شاہ کشمیری^ر

شاہ صاحب جتنے عظیم تھے، اس کا اندازہ اس سے ہوتا ہے کہ حضرت شیخ البند^ر کی اسارتِ مالنا کے موقع پران کی مند پر آپ کو بھلا کیا اور بھلانے والوں میں آپ کے بڑے اور اساتذہ بھی شامل تھے۔ حکیم الامت مولانا تھانوی^ر کا یہ کہنا کہ ”انور شاہ کا وجود اسلام کی حقانیت

کی دلیلوں میں سے ایک دلیل ہے۔ ” بلا وجہ نہیں، حضرت العلامہ مولانا عثمانی مرحوم پچھلے ادوار کی عظیم علمی شخصیات کا حوالہ دے کر فرماتے کہ اگر مجھ سے کوئی پوچھئے کہ تم نے حافظ ابن حجر اور فلاں فلاں بزرگ عالم کو دیکھا تو میں اس لئے ہاں کر دو ذنگا کہ میں نے علامہ کاشمیریؒ کو دیکھا ہے۔ مولانا احمد سعید دہلوی نے ان کے تعریتی جلسہ میں انہیں چلتی پھرتی لا سہریؒ کہا۔ خطیب مکرم السید عطاء اللہ الحسینی البخاری نے یہاں تک فرمادیا کہ صحابہؓ کا تافله چلا جا رہا تھا، انور شاہ پھٹڑ گئے اور علامہ السید رشید رضا مصری نے اختلاف مسلک کے باوجود جو تاثر لیا وہ ”النائمه“ میں چھپا، جس کا خلاصہ یہ ہے کہ اگر میں دیوبند کونہ دیکھتا تو غم زدہ واپس جاتا اور اس کا سبب اس دور میں علامہ انور شاہ کاشمیریؒ کی علمی سیادت تھی۔ (ایضاً ص ۲۱۳)

حدیث موت و فراق

صادق و مصدق صلی اللہ علیہ وسلم کا ارشاد ہے ”عش ما شئت فانک میت و اجب من شئت فانک مفارقة“۔ جتنا چاہو جی لوگر تھیں بہر حال مرتا ہے اور جس سے چاہو دل لگا لوگر تھیں اس سے جدا ہونا ہے۔ (ایضاً ص ۱۷۷)

القاسم اکیڈمی کی ایک اور عظیم تاریخی پیشکش

سوانح قائد اہل سنت، وکیلِ صحابہؓ، مظہر شریعت و طریقت

حضرت مولانا قاضی مظہر حسین میں صاحب رحمہ اللہ علیہ
بانی تحریک خدام اہل سنت پاکستان
خلیفہ مجاز شیخ الاسلام حضرت مدینؒ

جس میں آپ حضرت قاضی صاحب موصوف کے زندگی کے ہمه جہت پہلوؤں، تبلیغی و اصلاحی باتیں، حلقة، ذکر، دعویٰ اور واعظانہ خطابات اور ان جیسے سینکڑوں عنادیں ملاحظہ فرمائیں گے۔ ان شاء اللہ عنقریب منظر عام پر آ رہا ہے۔

ناشر

القاسم اکیڈمی، جامعہ ابوہریرہ
برائی پوسٹ آفس خالق آباد، ضلع نو شہرہ، سرحد پاکستان

القاسم اکیدی کی تازہ ترین پیش کش

امان جی مرحومہ و مغفورہ

تحریر!

مولانا عبدالقیوم حقانی

مولانا عبدالقیوم حقانی کی سحر انگیز قلم سے ایک حیرت انگیز روح پرورد اور ایمان افروز داستان عبرت جسے پڑھ کر پھر دل نرم اور آنکھیں اشکبار ہو جاتی ہیں۔ ایک ایسی داستان جو سبق آموزی میں سب کے لئے یکساں ہے۔ چار رنگ کمپیوٹر ایزڈ خوبصورت نائل، شاندار طباعت، مضبوط جلد بندی اور نفیس کاغذ میں چھپ کر منظر عام پر آگئی ہے۔ خواہشند حضرات القاسم اکیدی سے طلب کر سکتے ہیں۔

صفحات : 135

القاسم اکیدی، جامعہ ابو ہریرہ

برائی پوسٹ آفس خالق آباد نو شہر سرحد پاکستان

عبدولناہ القیوم حنفی کی تصنیفات

